

UNIVERSAL
LIBRARY

OU_192050

UNIVERSAL
LIBRARY

OUP—391—29.4.72—10,000.

OSMANIA UNIVERSITY LIBRARY

Call No. **M 954.04** Accession No. **M 680**
P 33 M

Author **पेंडसे, शंकर दामोदर.**

Title **महाराष्ट्राच्या सांस्कृतिक इतिहास.**

This book should be returned on or before the date last marked below.

न व भा र त ग्रं थ मा ला २

महाराष्ट्राचा सांस्कृतिक इतिहास

नवभारत ग्रंथमालेचीं

लवकरच प्रसिद्ध होणारीं पुस्तके

आधुनिक मराठी कविता

लेखक, प्रा. भवानीशंकर श्रीधर पंडित, एम्. ए.

आधुनिक मराठी कवितेवर अलीकडे कांही विद्वानांनी पुस्तके लिहिलीं आहेत. परंतु इंग्रजी राजवटीच्या प्रारंभापासून तो आजच्या घटकेपर्यंत निर्माण झालेल्या काव्याचें एकत्र समालोचन करणारा असा ग्रंथ कोणीही लिहिलेला नाही. अशा ग्रंथाची भासणारी उणीव प्रा. पंडित यांच्या ग्रंथाने दूर होईल. प्रा. पंडित जसे कवि तसेच समालोचक म्हणूनही प्रसिद्ध आहेत. समतोल व मार्मिक विवेचन आणि प्रसादपूर्ण शैली, यांमुळे हा ग्रंथ सर्वांस ग्राह्य वाटेल.

अथर्व संस्कृति

लेखक, प्रा. डॉ. वि. वा. करंबेळकर, एम्. ए. पीएच. डी.

ऋग्वेद हा पहिला वेद खरा, पण प्राचीन भारतीयांच्या संस्कृतीवर, समाजस्थितीवर प्रकाश पाडणारा म्हणून अथर्ववेदाचें महत्त्व ऋग्वेदा-इतकें, किंवा त्याच्यापेक्षाही जास्त आहे. डॉ. करंबेळकर यांनी अथर्व वेदाचा परिपूर्ण व सखोल अभ्यास केला आहे. मराठी वाचकांस अगदी अज्ञात अशा विषयाचें दालन या ग्रंथाच्या योगाने मराठींत नवेंच उघडलें जात आहे.

या नवीन ग्रंथांखेरीज पुढील जुन्या ग्रंथांच्या प्रती बरेच दिवस संपलेल्या असल्यामुळे त्याची नवीन आवृत्ति लवकरच प्रसिद्ध करण्यांत येणार आहे.

नागरिकनीति

लेखक, प्रा. श्री. व्मं. पुणतांबेकर

महाराष्ट्राचा सांस्कृतिक इतिहास

(Cultural History of Maharashtra)

सुधारलेली तिसरी आवृत्ति

डॉ. शंकर दामोदर पेंडसे

एम्. ए., एम्. ओ. एल., पीएच. डी.

तया सर्वात्मका ईश्वरा । स्वकर्मकुसुमांची वीरा ।
पूजा केली होय अपारा । तोषालागीं ॥

ज्ञानेश्वरी १८-९१७

सुविचार प्रकाशन मंडळ, लि०
कांग्रेसनगर, नागपूर

शके १८७२]

किंमत तीन रुपये

[सन १९९१

प्रस्तुत पुस्तकाची पहिली आवृत्ति 'नवभारत ग्रंथमाले'चें दुसरें पुष्प म्हणून प्रसिद्ध झाली होती. दुसरी आवृत्ति ग्रंथकारांनी स्वतःच्या इच्छेनुसार इतरत्र प्रकाशित केली. प्रस्तुतची तिसरी आवृत्ति व यापुढील आवृत्त्या पुन्हा 'नवभारत ग्रंथमाले'मध्ये प्रकाशित करण्यास त्यांनी परवानगी दिली, याबद्दल आम्ही त्यांचे फार आभारी आहों.

मकर संक्रांत, शके १८७२

प्रकाशक

मुद्रक व प्रकाशक : पां. ना. बनहट्टी, बी. एस्सी.,
व्यवस्थापक, नारायण मुद्रणालय, आणि
डायरेक्टर, सुविचार प्रकाशन मंडळ, लि.,
कांग्रेसनगर, नागपूर.

पहिल्या आवृत्तीची प्रस्तावना

प्रस्तुत पुस्तकाचा कांही भाग असा आहे की, तो महाराष्ट्राला जसा लागू आहे तसाच हिंदुस्थानांतील इतर प्रांतांनाही लागू आहे. पण कांही भाग असा आहे की, तो फक्त महाराष्ट्रालाच लागू पडेल. म्हणून पुस्तकाला “महाराष्ट्राचा सांस्कृतिक इतिहास” असें मर्यादित नाव दिलें आहे. हिंदुस्थानचा सांस्कृतिक इतिहास लिहावयाचा म्हणजे सर्व देशीभाषांचा व त्यांतील वाङ्मयाचा अभ्यास केला पाहिजे.

श्रुतिस्मृतींवरून त्या त्या काळची संस्कृति काय होती तें पाहिलें आहे. पण त्याबरोबर एवढें लक्षांत ठेविलें पाहिजे की, श्रुतिस्मृतींत सांगितल्याप्रमाणे तंतोतंत सर्व लोकांचें आचरण त्या त्या काळीं असेलच असें नाही. परंतु समाजांतील पुढारी लोकांचे आचारविचार त्यावरून कळून येतात. सर्व समाजांत सर्व काळीं कनिष्ठ आचारविचारांचे लोक असतातच पण राष्ट्रांतील आचारविचारांची त्या त्या वेळीं जी कमालीची प्रगति झालेली असते तिच्यावरून त्या त्या वेळच्या संस्कृतीचें स्वरूप ठरवावें लागतें.

प्रस्तुत पुस्तकाच्या मर्यादित जागेंत या विषयाची सामान्य कल्पनाच देणें शक्य होतें. या विषयाचें विस्तृत विवेचन ज्ञानवृद्धांनी करावयाचें आहे.

पुस्तकाचें हस्तलिखित वाचून प्रो. मिराशी व प्रो. बनहट्टी यांनी ज्या बहुमूल्य सूचना केल्या त्याबद्दल लेखक त्यांचा आभारी आहे. पुस्तक प्रकाशित करण्यांत या मालेच्या प्रकाशकांचें अनेक रीतींनी साहाय्य झालें असल्यामुळे त्यांचेही आभार मानणें अवश्य आहे. मुद्रक रा. गोखले यांनी छापण्याचें काम त्वरित व चांगलें करून दिलें याबद्दल त्यांचेही आभार मानिले पाहिजेत.

आधारभूत ग्रंथांची यादी सोबत जोडली आहे. त्यांच्या कर्त्यांचा मी ऋणी आहे. शेवटीं, महाराष्ट्राच्या दैवी संस्कृतीचें संरक्षण व संवर्धन करणाऱ्या ऋषि-मुनींच्या व साधुसंतांच्या चरणीं, त्यांचेंच ऋण काढून लिहिलेंलें हें पुस्तक, तें ऋण अंशतः फिटारवें म्हणून नम्रपणें अर्पण करितों.

नागपूर
श्रावणी-पौर्णिमा १८५३. }

श. दा. पेंडसे

दुसऱ्या आवृत्तीची प्रस्तावना

प्रस्तुत ग्रंथाची “नवभारत ग्रंथमालेने” प्रसिद्ध केलेली पहिली आवृत्ति लवकरच संपल्यामुळे ही दुसरी आवृत्ति काढली आहे. पहिल्या आवृत्तीच्या अनेक परीक्षणांत जे ग्राह्य मुद्दे आढळले त्यांचा या आवृत्तींत समावेश केला आहे.

हा सांस्कृतिक इतिहास महाराष्ट्राचा असल्यामुळे त्यांत श्रुति-स्मृति-सूत्रकालीन माहिती कशाला पाहिजे असा एक आक्षेप अनेकांनी घेतला पण मला तो ग्राह्य वाटला नाही. श्रुति-स्मृतींविषयी इतका परका भाव मला वाटत नाही. हजारो वर्षे आमच्या ब्राह्मण-क्षत्रियांच्या आचार-विचारांचें नियमन त्यांनी केलेलें आहे. श्रुति-स्मृति काढून टाकल्या तर आमच्या संस्कृतींत फारच थोड्या गोष्टी शिल्लक उरतील. शिवाय ज्ञानेश्वरादिकांच्या ग्रंथांत गेल्या सहाशे वर्षांचाच सांस्कृतिक इतिहास सापडेल पण महाराष्ट्राचा त्याच्या पूर्वीचा हजार दीड हजार वर्षांचा सांस्कृतिक इतिहास पहावयाचा असेल तर श्रुति-स्मृतींचाच आश्रय केला पाहिजे. तेव्हा या कालमानाच्या दृष्टीने पुस्तकांत श्रुतिस्मृतिकालीन इतिहासाला दिलेली जागा जास्त नसून कमीच झाली आहे असें मला वाटतें. महाराष्ट्राच्या संस्कृतीशीं साधुसंतांचा जितका जिव्हाळ्याचा संबंध आहे, तितकाच किंबहुना त्यापेक्षा जास्त जिव्हाळ्याचा संबंध श्रुतिस्मृतींचा आहे ही गोष्ट नेहमीच लक्षांत ठेवून, ज्ञानेश्वरादिक नव-महाराष्ट्राच्या पुढाऱ्यांनी त्यांचा जितका आदर केला तितका आपणही केला पाहिजे.

महानुभावपंथासंबंधीचा पहिल्या आवृत्तीतला मजकूर जरा बदलला आहे. त्या ग्रंथासंबंधी संशोधकांचें मत नमूद करून मग संतवाङ्मयांत व लोकांत त्या पंथासंबंधी जी समजूत आढळते तिचीं कारणें दिली आहेत. श्री. गोपीराजबुवा मंहत यांनी या पंथाविषयी दिलेल्या माहितीबद्दल, केंसरी, मराठा, ज्ञानप्रकाश, साहित्यपत्रिका इत्यादिकांच्या विद्वान संपादकांनी पहिल्या आवृत्तीचें गुणदोषपरीक्षण करून उत्तेजन दिल्याबद्दल, श्री. के. बा. गजेंद्रगडकर यांनी “रत्नाकरांत” विस्तृत परीक्षण करून उपयुक्त सूचना केल्याबद्दल, अजमेर बोर्ड, भारतवर्षीय-महिला विद्यापीठ व नागपूर युनिव्हर्सिटी यांनी आपल्या अभ्यासक्रमांत या पुस्तकाला स्थान दिल्याबद्दल सर्वांचा मी अत्यंत आभारी आहे.

नागपूर, अक्षय्यतृतीया, शके १८५५

शं. दा. पेंडसे

तिसऱ्या आवृत्तीची प्रस्तावना

माझे मित्र प्रा. श्री. ना. बऱ्हट्टी यांनी 'नवभारतग्रंथमाले'च्या द्वारा प्रारंभिलेल्या ज्ञानयज्ञांत अंशभाक् व्हावें म्हणून लिहिलेल्या या 'इतिहासा'ची तिसरी आवृत्ति पुनः त्याच मालेंत प्रसिद्ध होत असलेली पाहून आनंद वाटतो. या आवृत्तींत संस्कृतिविषयक विवेचन वाढविलें आहे आणि महाराष्ट्रांतील जुन्या राजवटीविषयी नवीन उपलब्ध झालेली माहिती समाविष्ट केली आहे.

नागपूर, मुंबई, आग्रा, उस्मानिया हीं विद्यापीठें, हिंगणें येथील स्त्री विद्यापीठ आणि म. सा. परिषद यांनी आपल्या अभ्यासक्रमांत वेळो-वेळीं या 'इतिहासा'चा समावेश केला याकरितां त्यांचे आभार मानणें अवश्य आहे.

नागपूर, मकरसंक्रमण, शके १८७२

शं. दा. पेंडसे.

अनुक्रमणिका

प्रकरण	पान
१ लें—विषयप्रवेश	... १—१६
२ रें—ऋग्वेदकाल	... १६—३४
३ रें—ब्राह्मणकाल	... ३५—५५
४ थें—सूत्रकाल	... ५६—८८
५ वें—स्मृतिकाल	... ८८—११९
६ वें—महाराष्ट्रांतील जुन्या राजवटी	... ११९—१४०
७ वें—ज्ञानेश्वर	... १४०—१६०
८ वें—एकनाथ आणि तुकाराम	... १६०—१७३
९ वें—समर्थ रामदास	... १७४—१९२
१० वें—उपसंहार	... १९३—२००


सूचना:—पान १७६ ओळ ८ वर, शके ११६६ च्या जागी १५६६ असें वाचावें.

आधारभूत ग्रंथ

- १ ऋक्संहिता.
- २ दशोपनिषदे.
- ३ भगवद्गीता.
- ४ मनस्मृति.
- ५ याज्ञवल्क्यस्मृति.
- ६ महाभारताचा उपसंहार.
- ७ मध्ययुगीन भारत, तीन खंड.,
- ८ प्राचीन महाराष्ट्र, आदि
आणि शातवाहन पर्व
(डॉ. केतकर).
- ९ Ancient India (R. C.
Dutt).
- १० Some Contributions of
South India to Indian
Culture.
- ११ श्री. वैद्य यांचे निबंध व भाषणे.
- १२ ज्ञानेश्वरी.
- १३ एकनाथी रामायण.
- १४ एकनाथी भागवत.
- १५ यथार्थदीपिका.
- १६ गाथापंचक (इंदिरा प्रेस).
- १७ मुसलमानी रियासत.
- १८ मराठी रियासत.
- १९ ऐतिहासिक प्रस्तावना.
- २० राधामाधवविलासचंपू.
- २१ हिंदुलग्नसंस्था.
- २२ गीतारहस्य.
- २३ Early History of the
Deccan (डॉ. भांडारकर).
- २४ Caste system (बाबू
गंगाप्रसाद).
- २५ ज्ञानेश्वरचरित्र.
- २६ एकनाथचरित्र (रा. पांगारकर).
- २७ दासबोध.
- २८ समर्थांची कविता.
- २९ ज्ञानेश्वराची प्रभावळ.
- ३१ History of the Maratha
people (किंकेड आणि
पारसनीस).
- ३१ महानुभावीय मराठी वाङ्मय
(रा. देशपांडे).
- ३२ महाराष्ट्र-धर्म (रा. भट).
- ३३ प्राचीन महाराष्ट्र व त्याच्या
राजधान्या (म. म. मिराशी).
- ३४ Ancient Geography
and civilization of
Maharashtra (म. म. काणे)

॥ ॐ ॥

महाराष्ट्राचा सांस्कृतिक इतिहास



प्रकरण पहिलें

विषयप्रवेश

ऋणानि त्रीण्यपाकृत्य मनो मोक्षे निवेशयेत् ।
अनपाकृत्य मोक्षं तु सेवमानो व्रजत्यधः
अधीत्य विधिवद्वेदान्पुत्रांश्चोत्पाद्य धर्मतः ।
इष्ट्वा च शक्तितो यज्ञैर्मनो मोक्षे निवेशयेत् ॥

मनुस्मृति ६—३६, ३७.

मनुष्याने जन्म घेतला की त्याला देव, ऋषि व पितर या तिघांचें ऋण फेडावयाचें असतें अशी पुरातन कालापासून भारतीय आर्यांची समजूत आहे. “जायमानो वै ब्राह्मणः त्रिभिर्ऋणवान् जायते । यज्ञेन देवेभ्यः प्रजया पितृभ्यः स्वाध्यायेन ऋषिभ्यः” या तैत्तिरीय संहितेंतील वाक्यांत ही समजूत व्यक्त झाली आहे व या श्रुतिवाक्याच्या आधारानेच भगवान् मनुने वरील दोन श्लोकांत सांगितलेला नियम केला आहे. आपल्याला जन्म देणाऱ्या व आपलें पालनपोषण करणाऱ्या पितरांचें ऋण तर प्रत्येक मनुष्याला असतेंच पण हें केवळ कौटुंबिक ऋण झालें. एवढेंच ऋण फेडून मनुष्य अनृणी होत नाही. या कौटुंबिक ऋणाशिवाय त्याला राष्ट्रीय ऋणही फेडावयाचें असतें व हें राष्ट्रीय ऋण म्हणजेच देवांचें व ऋषींचें ऋण होय. देव आणि ऋषि हे सगळ्या राष्ट्रांचे असतात व त्यांनी राष्ट्रावर परंपरेने जे उपकार केलेले असतात ते फेडणें, हें राष्ट्रां-तील प्रत्येक मनुष्याचें कर्तव्य असतें, ही राष्ट्रीय भावना वरील नियमांत चांगल्या रीतीने व्यक्त झालेली आहे.

आता ऋषि कोण ? त्यांनी राष्ट्रांतील प्रत्येक व्यक्तीवर काय उपकार केलेले असतात ? त्यांच्या ऋणाचें स्वरूप काय ? व तें कसे फेडावयाचें असते याही प्रश्नांचा विचार केला पाहिजे. राष्ट्रांतील लोकांच्या कल्याणाची सदैव चिंता वहाणाऱ्या ज्या अत्यंत थोर अशा विचारारी व वंदनीय व्यक्ति राष्ट्रांत निर्माण होतात त्यांनाच ऋषि असे म्हणतात. राष्ट्राचें कल्याण व्हावें म्हणून हे तपश्चर्या करितात; पूर्वीचा इतिहास व वर्तमानकालीन परिस्थिति यांचें नीट अवलोकन करून व मनुष्यजातीच्या श्रेष्ठ साध्याचा विचार करून हें माध्य साधण्याचीं साधने व मार्ग अमुक अमुक आहेत असें वेळोवेळीं ते राष्ट्राला बजावीत असतात; आपल्या तपःसामर्थ्याने, तेजाने व त्यागाने राष्ट्राकडून त्या साधनांचें अवलंबन करावतात व अशा रीतीने राष्ट्राचा अधःपात न होतां तें सदैव उन्नतीच्या मार्गानेच जाईल अशी काळजी घेतात. म्हणून राष्ट्रांतील प्रत्येक व्यक्ति त्यांची ऋणी असते; आणि हें ऋण कसे फेडावयाचें असतें ? “अधीत्य विधिवद् वेदान्”—अध्ययन करून हें ऋण फेडावयाचें असतें. अनेक शतकांच्या दीर्घ तपस्येनंतर, खोल विचारानंतर, मनुष्यजातीचें अंतिम साध्य काय असावें, या साध्याचीं साधने कोणतीं यासंबंधीचे अनुभवसिद्ध सिद्धांत ऋषींनी ज्या ग्रंथांत सांगितले आहेत त्या ग्रंथांचें अध्ययन करून व ते सिद्धांत स्वतःच्या आचरणात आणूनच हें ऋण फेडतां येणें शक्य आहे. देवांच्या उद्देशाने यज्ञ करीत, सर्व आयुष्य त्यागमय करून, जीं दिव्य ध्येयें संपादन करण्याचा उपदेश ऋषींनी केला व जीं दिव्य ध्येयें पुढे ठेवून ऋषींच्या उपदेशाप्रमाणे आपल्या पितरांनी शतकानुशतकें, यज्ञ आणि त्याग करीत आपलीं जीवितें व्यतीत केलीं त्या दिव्य ध्येयाचें व आपल्या पितरांच्या यज्ञमय आयुष्याचें ज्ञान, ऋषींच्या ग्रंथांचें अध्ययन केल्याशिवाय कसे होणार व हें ज्ञान झालें नाही तर आपल्या जन्मदात्या पितरांची कार्यपरंपरा आपल्याला पुढे कशी चालवितां येणार ? ऋषींच्या ध्येयांचें ज्ञान, अध्ययन करून प्राप्त केलें नाही तर देवांकरिता दिव्य यज्ञ कसा करावा हेंही समजत नाही व पितरांची परंपरा पुढे कशी चालवावी याचेंही ज्ञान प्राप्त होत नाही. धर्मतः प्रजोत्पादन करून पितरांचें ऋण फेडावयाचें असतें पण

केवळ पशूसारखें लेंढार विऊन हें ऋण फिटत नसतें. ही जी प्रजा निर्माण करावयाची असते ती पितरांची दिव्य परंपरा पुढे चालविण्याकरिता असते आणि ही परंपरा काय आहे तें अध्ययन करून ऋषिऋण फेडल्या-शिवाय कळत नाही. ज्या राष्ट्रांतील व्यक्ति, अध्ययनपूर्वक ऋषिप्रणीत दिव्य ध्येयें व त्यांचे मार्ग समजून घेऊन ऋषींच्या ऋणातून मुक्त होत नाहीत, ज्या राष्ट्रांतील व्यक्तींना आपल्या पितरांचे पराक्रम माहीत नाहीत, व देवाकरिता यज्ञ कसे करावे लागतात हेंही समजत नाही, त्या हतभागी व्याक्त व त्यांनी भरलेलें हतभागी राष्ट्र पतित झालें, मनुने वर म्हटल्याप्रमाणे त्याचा अधःपात झाला, तर त्यांत आश्चर्य कसलें ?

राष्ट्रांतील ऋषींचे, पुरोगामी विद्वानांचे विचार, त्यांनी ठरविलेलीं ध्येयें व त्यांचे मार्ग आणि त्यांना अनुसरून राष्ट्रांत झालेला आचार यांनीच राष्ट्राची संस्कृति बनत असते. ही संस्कृति जिवंत राहावी म्हणून तिचें ज्ञान राष्ट्रांतील ऋषि लोकांना एकसारखें करून देत असतात. अशा तऱ्हेच्या श्रेष्ठ ऋषींची थोर परंपरा आपल्या महाराष्ट्रांत भृगु-अगस्तीपासून तों ज्ञानेश्वर-रामदासांपर्यंत अखंड चालत आलेली आहे. महाराष्ट्रीय तरुणांनी या थोर ऋषींच्या ग्रंथांचें अध्ययन करून, त्यातील विचार आत्मसात् केले पाहिजेत, आपली पितृपरंपरा समजून घेतली पाहिजे व त्या परंपरेला साजेल असा आपला जीवनक्रम आखला पाहिजे. प्रचलित शिक्षणपद्धतीचा उद्देशच नवी आणि परकीय संस्कृति राष्ट्रावर लादण्याचा असल्यामुळे, या ऋषींच्या थोर विचारांपासून राष्ट्रांतील तरुणांना वंचित ठेवण्यांत येत आहे. त्यामुळे तरुणांना आपली परंपरा काय आहे ? कोणतीं कायें अपूर्ण ठेवून आपल्या पितरांनी या जगाचा त्याग केला आहे ? याचेंच मुळी ज्ञान होत नाही; त्यामुळे परंपरेला साजतील अशीं कृत्येही त्यांच्याकडून होत नाहीत. उलट या परंपरेविषयी अज्ञानमूलक तुच्छता मात्र जेथे तेथे दृष्टीस पडते. ध्येयशून्य शिक्षण घ्यावें, पोटाकरितां गुलामगिरी करावी व अकालीं कांहीही न करतां मरून जावें अशा रीतीचा शोचनीय आयुष्यक्रम तरुणांना त्यामुळे पत्करावा लागत आहे. ऋषींचें ऋण न फेडण्याचा हा परिणाम आहे. हें

ऋग अंशतः फेडण्याचा एक अगदी नम्र प्रयत्न महाराष्ट्रीय तरुणांकरिता या पुस्तकांत करण्याचा विचार आहे.

महाराष्ट्राचा जो सांस्कृतिक इतिहास आपणास पहावयाचा आहे तो अर्वाचीन ज्ञात महाराष्ट्राचा होय. महाराष्ट्र हें देशवाचक नांव ख्रिस्ती शकापूर्वी तीन चार शतकें प्रचलित असावें असें दिसतें. ख्रिस्ती शकापूर्वी तीन शतकें होऊन गेलेल्या, सम्राट अशोकाच्या कारकीर्दीच्या सतराव्या वर्षी, मोग्गलिपुत्त तिस्स याने बुद्ध धर्माचा प्रसार करण्याकरितां, भरतखंडांतील अनेक देशांत प्रचारक पाठविल्याचा उल्लेख “महावंस” ग्रंथांत आहे. त्यांत योनधम्मरक्खित नामक प्रचारकाला अपरान्तांत म्हणजे कोकणांत आणि महाधम्मरक्खित नामक प्रचारकाला महाराष्ट्र देशांत पाठविलें असें लिहिलें आहे. “महावंस” हा सीलोनच्या इतिहासाचा ग्रंथ पांचव्या किंवा सहाव्या शतकांत रचला असला तरी त्यांतील माहिती परंपरेने आली असल्यामुळे, अशोककाली ‘महाराष्ट्र’ हें नांव प्रचलित होतें असें म्हणावयास हरकत नाही. अशोकाच्या शिलालेखांतील पांचव्या शासनांत राष्ट्रिक, पेतनिक आणि अपरान्त अशा महाराष्ट्रांतील निरनिराळ्या विभागांचीं नांवें आली आहेत. ख्रिस्ती शकापूर्वीच्या व नंतरच्या दोन शतकांत खोदलेल्या, नाणेघाट, भाजें, कॉलें आणि कान्हेरीच्या लेण्यांत देणगीदारांचीं जीं नांवें कोरलेलीं आहेत त्यांपैकी कित्येक नांवांच्या पुढे “महारथी” व “महारथिनी” असे शब्द आहेत. तेही त्या देणगी देणाऱ्या स्त्रीपुरुषांचा देश महाराष्ट्र होता असें दर्शविणारे, ‘मराठी’ व ‘मराठीण’ अशा अर्थाचे असावेत असा कित्येकांचा तर्क आहे. सहाव्या किंवा सातव्या शतकांत झालेल्या दंडीने आपल्या ‘काव्यादर्श’ ग्रंथांत ‘महाराष्ट्र’ देशांत प्रचलित असलेल्या भाषेला महाराष्ट्री प्राकृत म्हणतात असें सांगितलें आहे.* ही भाषा ख्रिस्ती शकापूर्वी व नंतर २-३ शतकें महाराष्ट्रांत प्रचलित होती. इ. स. ६० मध्ये हाल नावाच्या राजाने, या भाषेंतील गीतांचा संग्रह “गाथासप्तशती” मध्ये केला आहे. त्याच्यापूर्वी होऊन गेलेल्या वररुचीने “महाराष्ट्री” या प्राकृत भाषेचें व्याकरण केलें आहे.

* महाराष्ट्रश्रयां भाषा प्रकृष्टं प्राकृतं विदुः ॥

“महावंस” आणि “काव्यादर्श” हे ग्रंथ सहाव्या-सातव्या शतकांत झालेले आहेत याविषयी वाद नाही. सहाव्या शतकांत लिहिलेल्या वराहमिहिराच्या ‘बृहत्संहिता’ ग्रंथांत महाराष्ट्राचा उल्लेख* आहे. इ. स. ६३४ च्या ऐहोळ येथील शिलालेखांत, चालुक्य सम्राट द्वितीय पुलकेशी याने ९९ हजार गावें असलेलीं तीन महाराष्ट्रकें जिंकलीं असें म्हटलें आहे. विदर्भ, मध्य महाराष्ट्र व दक्षिण महाराष्ट्र अशीं हीं तीन महाराष्ट्रकें असलीं पाहिजेत असें त्यांतील ग्रामसंख्येवरून स्पष्ट दिसतें. याच वेळीं हिंदुस्थानांत आलेला चिनी प्रवासी ह्युएनत्संग याने महाराष्ट्राचा ‘मोहोलाच्छ’ असा उल्लेख केला आहे. अशा रीतीने सहाव्या शतकापासून ग्रंथांत व शिलालेखांत “महाराष्ट्र” हा देशवाचक शब्द आढळत असल्यामुळे तेव्हा तो प्रचारांत होता याविषयी वादच नाही पण त्यापूर्वीहि अनेक शतकें तो प्रचारांत असावा हें वर दाखविलेंच आहे.

महाभारतांत दक्षिणेकडील देशांच्या वर्णनांत, विदर्भ, रूपवाहिक, अश्मक, पांडुराष्ट्र, गोपराष्ट्र, मल्लराष्ट्र, अपरान्त, कौक्ण इत्यादि देशांचा उल्लेख आहे. अशोकाच्या शिलालेखांतही राष्ट्राक आणि पेतनिक यांचा अपरान्तावरोवर उल्लेख आहे. कृष्णाकाठच्या प्रदेशाला ‘कुंतल’ ही संज्ञा होती. दहाव्या शतकांतील राजशेखर या महाराष्ट्रीय कवीने आपल्या बालरामायण नाटकांत महाराष्ट्र देशाचा उल्लेख करून तदंतर्गत कुंतल आणि विदर्भ देशांचें वर्णन केलें आहे. आणि काव्यमीमांसेत महाराष्ट्राचा उल्लेख करून तदंतर्गत, अश्मक, विदर्भ, कुंतल, शूर्पार, नासिक्य, कुंकण इत्यादि प्रदेशांचा निर्देश आहे. या सर्व लहान राष्ट्रांचा अंतर्भाव करून झालेल्या मोठ्या राष्ट्रालाच “महाराष्ट्र” हें नांव ख्रिस्ती शकापूर्वीच लोक योजूं लागले होते. या महाराष्ट्रांत प्रचलित असलेल्या प्राकृत भाषेलाच “महाराष्ट्री” हें नांव दिलें गेलें

* भाग्ये रसविक्रयिणः पण्यस्त्रोकन्यका महाराष्ट्राः ।

† अगमदधिपतित्वं यो महाराष्ट्राणाम् । नवनवतिसहस्रग्रामभाजां त्रयाणाम् ।

होतें. रट्ट किंवा राष्ट्रक नांवाचे क्षत्रिय, या प्रदेशांत राहत असल्यामुळे व हे रट्ट आपणास महारट्ट म्हणवूं लागल्यामुळे त्यांच्या प्रदेशाला 'महाराष्ट्र' हें नांव पडलें असा कित्येकांचा तर्क आहे. प्राचीन काळीं विदर्भ आणि कोकण यांचा अंतर्भाव महाराष्ट्रांत होत नव्हता पण रट्ट किंवा महारट्ट क्षत्रियांवरून जर महाराष्ट्र हें नांव त्यांच्या प्रदेशाला मिळालें असेल तर विदर्भांत आणि कोकणांतही हे मराठे क्षत्रिय असल्यामुळे या दोन्ही प्रदेशांचा समावेश महाराष्ट्रांत होणें स्वाभाविक आहे. 'दशकुमारचरितां'त अश्मक (खानदेश), कुंतल, मुरल, ऋचीक, कोकण, नासिक्य हे प्रदेश विदर्भाच्या भोजराजांचे मांडलिक होते असें म्हटलें आहे. याच्या उलट, चालुक्य, राष्ट्रकूट, आणि यादवांच्या कादकीर्दीत विदर्भ त्यांचा मांडलिक झाला. वर उल्लेखिलेले सर्व प्रदेश पोटांत घेऊन जो "महाराष्ट्र" देश झाला त्याची व्याप्ति सामान्यतः पूर्वेस नागपूर-भंडाऱ्यापासून पश्चिमेस सुरतेच्या खालपर्यंत जाऊन नंतर अरबी समुदाच्या कोठाकाठाने गोकर्णापर्यंत दक्षिणेला उतरून तेथून पुन्हा सरळ नागपूर-भंडाऱ्यापर्यंत रेष मारिली असतां जो त्रिकोणाकृति प्रदेश तयार होतो, त्या प्रदेशावर आहे व या प्रदेशांत राहत आलेल्या लोकांचा सांस्कृतिक इतिहास आपणास पाहावयाचा आहे.

'महाराष्ट्र' शब्दाची व्याप्ति किती तें आपण पाहिलें. आता संस्कृति शब्दाने कोणती कल्पना व्यक्त होते तें पाहिलें पाहिजे. संस्कार हा शब्द आपणास परिचित आहे. प्रत्येक व्यक्तीला सोळा संस्कार झाले पाहिजेत अशी आपली जुनी धार्मिक कल्पना आहे. मनुष्याच्या नैसर्गिक अवस्थेवर अनेक संस्कार करून, त्याला सुसंस्कृत म्हणजेच संस्कृति-संपन्न बनविण्याची कल्पना या सोळा संस्कारांच्या मुळाशीं आहे. मनुष्याचे केस वाढतील तसे वाढूं देणें ही नैसर्गिक स्थिति झाली. 'चूडाकरण' म्हणजे त्या त्या काळच्या कल्पनांप्रमाणे केस कापून व्यवस्थित करणें हा संस्कार झाला. मनुष्याच्या शरीरावरील या बाह्य संस्कारांपेक्षा त्याच्या अन्तःकरणावर व बुद्धीवर संस्कार करणें अधिक महत्त्वाचें असतें व त्याकरिता 'उपनयन' संस्काराची योजना आहे. गुरूकडे शिक्षणाकरितां गेलें म्हणजे आरंभी करावयाचा हा संस्कार आहे. या संस्कारानंतर ब्रह्मचर्य व्रताची

दीक्षा घेऊन व १२ वर्षे गुरुगृही राहून विद्यार्थी जें अध्ययन करितो त्यामुळे त्याला द्विजत्व प्राप्त होतें. म्हणजे त्याच्या पहिल्या नैसर्गिक जन्मानंतर हा दुसरा संस्कारजन्य, सांस्कृतिक जन्म त्याला प्राप्त होतो. तात्पर्य मनुष्याच्या अंतर्बाह्य जीवनावर संस्कार करून त्यांतील मलिनता, विकार-वशता कमी केल्यामुळे, व्यवस्थित, संयमित आणि उन्नत झालेले जे आचार-विचार त्यांनाच संस्कृति म्हणतात व अशा आचार-विचारांनी संपन्न असलेल्या मनुष्याला किंवा मनुष्यसमाजाला सुसंस्कृत म्हणतात. जोंपर्यंत एखादा समाज रानावनांत, झाडाझुडपांच्या किंवा गिरिकंदरांच्या आश्रयाने राहून, कंदफलमूलादि किंवा पशुपक्ष्यादि खाऊन, 'दिशोऽपि वसनेम्' अशा नैसर्गिक स्थितींत असतो तोंपर्यंत त्याला सुसंस्कृत म्हणत नाहीत. घरेंदारें बांधून, कृषिगोरक्षण करून, शिकारी-करिता किंवा संरक्षणाकरिता नवीन शस्त्रास्त्रें आणि वस्त्रें निर्माण करून, ज्यांत व्यक्तीव्यक्तीमधील संबंध नियंत्रित केले आहेत असें नियमबद्ध सामाजिक जीवन जेव्हा तो समाज जगू लागतो तेव्हा तो हळूहळू सुसंस्कृत होऊं लागतो, त्याची संस्कृति निर्माण होते व पिढ्यामागून पिढ्या शेकडों वर्षे प्रयत्न करित राहून तो मानवसमाज ही संस्कृति प्रगत आणि विकसित करित नेतो. या सुसंस्कृत समाजाने आपल्या उन्नत आचारविचारांना आणि अभिरुचींना अनुसरून जें जें निर्माण केलें असतें त्या सर्वांचा समावेश संस्कृतींत होतो. सुसंस्कृत समाजाचें उन्नत अंतरंग, त्या समाजाच्या आध्यात्मिक, धार्मिक, नैतिक, शैक्षणिक विचारसंपदेंत, त्याच्या वैवाहिक आणि राजकीय संस्थांत, त्याच्या शास्त्रीय आणि नाट्य, काव्य, कथादि ललित वाङ्मयांत, त्याच्या शिल्प, चित्र, साहित्य, संगीतादि कलांत, त्याच्या अन्नवस्त्रांत व तीं मिळविण्याच्या साधनांत, आणि त्याच्या सुखाच्या, शुचितेच्या आणि सौंदर्याच्या कल्पनांत, नानाविध स्वरूपांनी आविष्कृत झालेलें असतें. म्हणून या सर्वांचा समावेश संस्कृतींत होतो. संस्कृति शब्द आपण अलीकडे नवीन बनविला आहे. Civilization, Culture इत्यादि इंग्रजी शब्दांनी व्यक्त होणारी कल्पना संस्कृति शब्दांत आहे. हिंदीमध्ये या इंग्रजी शब्दांचें 'सभ्यता' असें भाषांतर करितात. संस्कृति शब्दाचा

मुळांतच चांगला अर्थ आहे; कारण विचारपूर्वक संस्कार दिले गेलेले आचारविचारच संस्कृतींत अंतर्भूत होऊं शकतात; तथापि उत्तम संस्कृति, हीन संस्कृति असें म्हणण्याचीही पद्धति आहे. हीनसंस्कृतीला कै. राजवाडे यांनीं 'विकृति' असा शब्द जाणूनबुजून योजिला आहे. एखादा मनुष्य कितपत सुसंस्कृत किंवा सभ्य आहे हे जसें त्याच्या आचार विचारांवरून समजतें त्याप्रमाणें राष्ट्रीय आचारविचारांवरून राष्ट्रीय संस्कृति कळून येते. तात्पर्य, राष्ट्रीय भावना, राष्ट्रीय ध्येयें व हीं साधतील अशा धोरणाने केलेली आचारांची व्यवस्था यांनीं राष्ट्रीय संस्कृति बनते व त्यांच्या श्रेष्ठकनिष्ठतवर संस्कृतीचें श्रेष्ठकनिष्ठत्व अवलंबून असतें.

हा प्रामुख्याने सांस्कृतिक इतिहास असल्यामुळे, यांत राजकीय घडामोडींचें वर्णन येणार नाही. कै० राजवाड्यांच्या भाषेत सांगावयाचें म्हणजे हा राष्ट्राचा आत्मिक किंवा मानसिक इतिहास आहे. राष्ट्रीय मनाचा, विचारांचा, ध्येयांचा विकास किंवा संकोच कसा झाला व त्याचा परिणाम त्याच्या धोरणावर कितपत झाला हे या इतिहासांत प्रामुख्याने पाहावयाचें आहे. राष्ट्रांतील कर्त्या पुरुषांच्या कृत्यामागे जे हेतू असतात त्यांची छाननी आत्मिक इतिहास करित असतो तर या हेतूला अनुसरून ते वर्षांमध्ये इतके इतके वेळां वागले अशी जंत्री देण्याचें काम भौतिक इतिहास करितो. तेव्हा महाराष्ट्रांत इतकीं इतकीं राजघराणीं झालीं, त्यांच्या इतक्या पिढ्या झाल्या, त्यांतील अमुक लढाया जिंकल्या, अमक्या वर्षीच्या लढाईत त्याचा जय किंवा पराजय झाला अशा तऱ्हेची हकीकत सांगण्याचें काम या इतिहासाचें नाही. शिवाय नुसत्या भौतिक इतिहासाने राष्ट्राचा इतिहास पूर्णही होत नाही. नुसत्या भौतिक इतिहासावरून काढलेलीं अनुमानें पुष्कळ वेळां चुकीचीं असतात. कारण राष्ट्रीय कृत्यांचा बरेवाईटपणा त्यांच्या केवळ बाह्य स्वरूपावरून ठरत नसून त्याच्यामागे असलेल्या हेतूवरून ठरत असतो. हे हेतु कितपत सुसंस्कृत होते हे जोंपर्यंत पाहिलें जात नाही तोंपर्यंत भौतिक इतिहासाची विचिकित्सा नीट करितां येत नाही.

महाराष्ट्राचा सांस्कृतिक इतिहास शोधावयाचा म्हणजे महाराष्ट्रांतील लोकांच्या विचारआचारांचें परीक्षण करणें अवश्य आहे. त्याच-

प्रमाणे हे लोक महाराष्ट्रांत केव्हां आले, येतांना कोणते आचारविचार घेऊन आले तेंही पाहिलें पाहिजे व हें पाहूं लागलें म्हणजे महाराष्ट्राच्या वसाहतकालाचा प्रश्न समोर उभा राहतो. दक्षिणच्या इतिहासावर प्रथम प्रकाश पाडण्याचें श्रेय ऋषिचर्य मांडारकर यांस आहे. तेव्हा या बाबतींत प्रथम त्यांच्याच मताचा उल्लेख करणें अवश्य आहे.

Panini must have flourished in the beginning of the seventh century before the Christian era; if not earlierand now to our point, the Indian Aryans had thus no knowledge of southern India previous to the seventh century before Christ. About that time however, they must have begun to penetrate still further.....and first settled in Vidarbha or Berar; but in the course of some time they crossed the Vindhya and settled in दंडकारण्य. Before B. C. 350 they had become familiar with the whole country down to Tanjore and Madura (History of Deccan 141).

पाणिनीने ज्याअर्थी दंडकारण्यांतील प्रदेशांचा उल्लेख केला नाही त्याअर्थी पाणिनीच्या काळापर्यंत दक्षिणेकडील देशांचें ज्ञान आर्यांना नव्हतें. त्याच सुमाराला दंडकारण्याच्या वसाहतीला सुरवात झाली व कात्यायन आणि पतंजली यांच्या ग्रंथांत दक्षिणेकडील देशांचे उल्लेख ज्या अर्थी सापडतात त्याअर्थी इ. स. पूर्वी ३५० च्या सुमाराला ही वसाहत पुरी झाली असावी. विदर्भाची वसाहत आधी झाली. तेथे भोज नांवाचे राजे राज्य करीत असत. या भोजांचे ज्याप्रमाणें महाभोज झाले त्याप्रमाणें राष्ट्रांचे महाराष्ट्रिक होऊन त्यांतूनच हल्लींचे मराठे निघाले असावे असा डॉ. मांडारकर यांचा तर्क आहे व रा. वैद्य यांनाही तो मान्य आहे. तथापि पाणिनीने अष्टाध्यायीच्या चौथ्या अध्यायांत १-१७० व १७३ व्या सूत्रांत दक्षिणेतील कलिंग व अश्मक या देशांचा उल्लेख केल्याचें म. म. काणे यांनी दाखविलें आहे आणि कै. राजवाडे यांनी शकपूर्व १००० पासून शकपूर्व ५०० पर्यंत महाराष्ट्राची वसाहत होत होती असें प्रतिपादलें आहे. डॉ. केतकर यांचें म्हणणें असें आहे की, या

कालांत वसाहती करण्याकरितां उत्तरेकडून लोक दक्षिणेंत येत होते हें खरें, पण त्यांनीच प्रथमतः महाराष्ट्राची वसाहत केली ही गोष्ट मात्र खरी नाही. महाराष्ट्रांत आर्यांची वसाहत वेदकालाच्याही पूर्वी झालेली आहे असा सिद्धांत त्यांनी आपल्या प्राचीन इतिहासांत मांडला आहे. कारण ह्या वसाहतवाल्यांचे पुढारी अगस्ति ऋषि होते असें पुराणांत सांगितलें आहे. व या अगस्ति ऋषींनी केलेलीं सूक्तें ऋग्वेद-संहितेंत समाविष्ट केलेलीं आहेत. पुराणांची रचना अर्वाचीन असली तरी त्यांतील गोष्टी वेदांहूनही प्राचीन असण्याचा संभव असल्यामुळे पुराणांतील अगस्ति ऋषि हा सूक्तकार अगस्तीहूनही प्राचीन असण्याचा संभव आहे व त्यामुळे ऋक्संहिताकालापूर्वीच महाराष्ट्राची वसाहत झाली होती असें त्यांचें म्हणणें आहे.

वसाहत करावयास जाणारे लोक नेहमींच निर्मनुष्य प्रदेशांत जातात असें नाही. ते जातात तेथे त्यांच्यापूर्वी राहाण्यास गेलेलेही लोक असतात. उत्तरेकडे आर्य आले तेही असेच एका संघामागून दुसरा संघ असे आले. तथापि मंत्रकालापूर्वी हजारों वर्षे हिंदुस्थानांत आर्य लोकांची वसाहत झाली होती व दक्षिणेकडील आर्यांची वसाहत जरी उत्तरेकडील वसाहतीनंतर झाली असली तरी ती सुद्धा ऋग्वेदमंत्रांच्या पूर्वी हजारों वर्षे झालेली आहे असें म्हणण्यांत डॉक्टरसाहेबांकडून अतिशयोक्ति होत आहे असें वाटतें. आधीच ऋग्वेदमंत्रांचा काळ अतिशय प्राचीन आहे. इ. स. पूर्व १४०० ते १०००० वर्षेपर्यंत तो शोके खात असतो व त्याच्याही पूर्वी हजारों वर्षे दक्षिणेकडील आर्यांची वसाहत होऊन गेली हें डॉक्टरसाहेबांचें म्हणणें जरी पटण्यासारखें नसलें तरी दक्षिणचा इतिहास जितका अर्वाचीन समजतात तितका अर्वाचीन नाही हें म्हणणें मात्र विचारार्ह आहे. कारण ऐतरेयब्राह्मणांत विदर्भाचा उल्लेख आहे. विदर्भाचा राजा भोज याला पर्वत आणि नारद ऋषींनी, विदर्भांत सोम मिळत नसल्यामुळे त्या जागीं हवनाकरिता काय ध्यावें तें या ब्राह्मणांत सांगितलें आहे. जैमिनीय उपनिषद् ब्राह्मणामध्ये विदर्भातील कुत्रेसुद्धा ब्राह्मणांमारतात असें सांगितलें आहे. बृहदारण्यकोपनिषदांत विदर्भी कौंडिन्य या नांवाच्या ऋषीचा उल्लेख आहे. ब्राह्मण ग्रंथांची रचना होण्यापूर्वी विदर्भ

हा यज्ञभूमि म्हणून प्रसिद्ध होता. तेव्हा तेथील वसाहत बरीच प्राचीन असली पाहिजे हें उघड आहे. तसेंच रामावताराच्या पूर्वीच्या परशुरामाने कोकण वसविलें व अगस्ति ऋषींनी दंडकारण्याची वसाहत केली, त्यापूर्वी एकदा भृगूंनीही तें वसविलें होतें असें रामायणांतील कथेवरून दिसतें. त्यावरून पश्चिमेकडील महाराष्ट्राचा संबंध भृगूशीं व पूर्वेकडील महाराष्ट्राचा संबंध अगस्तीशीं लावितां येईल हेंही खरें. कारण विदर्भ राजकन्या लोपामुद्रा ही अगस्तीची पत्नी होती. पण परशुराम व राम हे ऋग्वेदमंत्रकालापूर्वी झाले की नंतर झाले एवढ्या बाबतींत मतभेदाला जागा राहिल.

अपरान्त व विदर्भ यांची वसाहत रामावताराच्या पूर्वीच झाली होती. त्यांच्यामधील दंडकारण्याची वसाहत अगस्ति ऋषींना पुनः कां करावी लागली याची मनोरंजक हकीकत रामायणांत दिलेली आहे. ज्या महाराष्ट्राला, धार्मिक संकल्पांत आपण अजूनही ‘दंडकारण्ये देशे’ असें म्हणतो त्याची पुनः वसाहत कां व कशी झाली हें सांगणारी एवढी एकच प्राचीन कथा शिल्लक असल्यामुळे ती समग्रच येथे देतो. रामायणांतील अरण्यकांडांत पुढील श्लोक आहेतः—

दण्डकेन परित्यक्तः स्वयं देशो महात्मना ।

भार्गवस्य तु शापेन निर्मनुष्योऽमृगोऽभवत् ॥१४॥

योजनानां सहस्रेषु विन्ध्यपादप्रदक्षिणम् ।

नातिवर्षति पर्जन्यः नच वाति सुखोऽनिलः ॥१५॥

कस्यचित्त्वथ कालस्य दैवयोगादहं नृप ।

वाराणसीं परित्यज्य इह प्राप्नोसि मानद ॥१६॥

एकनाथांनी आपल्या भावार्थ रामायणांत या कथेचा विस्तार पुढीलप्रमाणे केला आहेः—

मग अगस्ति म्हणे श्रीरामासी । दंडक राजा या प्रदेशीं ।

अतिगर्विष्ठ अहर्निशीं । राज्यमदेशीं उन्मत्त ॥६३॥

पारधी करितां दंडकासी । भृगुवंशीचा व्यवन ऋषी ।

अपमानिला अतिशयेंसी । तेणें त्यासी शापिलें ॥६४॥

शाप दिधला कोपेसीं । भस्म होय स्वराज्येसी ।
 ऐसें बोलतांचि ऋषि । स्वदेशेसी भस्म झाला ॥६५॥
 विंध्याद्रि दक्षिण भागेसीं । जंव पाविजे सेतुबंधासी ।
 तंव दंडकारण्य नाम यासी । ऋषीशापेसी भस्म जाले ॥६६॥
 राजा भस्म जाला ससैन्य । भस्म जाले मनुष्यगण ।
 भस्म जाले वृक्ष तृण । पशु पक्षी पूर्ण भस्म जाले ॥६७॥
 भस्म जालीं सरिता तडाग । भस्म जाले मृगपन्नग ।
 भस्म जालें तद्देशी जग । दुर्धर राग ऋषीचा ॥६८॥
 भार्गवाच्या शापभयेंसी । पर्जन्य वर्षेना तया देशीं ।
 प्रकाशेना सूर्य शशी । अहर्निशीं अंधकार ॥७०॥
 ऐसेनि अंधकारेसी । लोटल्या वर्षेनवर्षी ।
 पुढती वस्ती झाली कैसी । श्रीराम ऋषीसी पूसत ॥७१॥
 खुंटली शशिसूर्याची गति । विंध्याद्रि ऊर्ध्वपंथीं वाढला ।
 राहिले म्हाहा स्वधाकार । राहिले स्वधर्म कर्माचार ।
 राहिले जपतप विचार । रविचंद्र नुगवती ॥७५॥
 देव सांगती अगस्तीसी । त्यजोनियां वाराणसीसी ।
 नेमावया विंध्याद्रीसी । शीघ्र दक्षिणें तुम्ही जावें ॥७९॥
 थोर होईल पुण्य ऋषी । देवपितर पावती तृप्तीसी ।
 ब्राह्मण चालविती स्वधर्मासी । हें तुजपासी सामर्थ्य ॥८१॥
 पुढती न करी उत्थान । तैसा विंध्याद्रि नमून ।
 संस्थापावया देवब्राह्मण । दक्षिणे गमन तुवां कीजे ॥८३॥
 ऐकोनि देवांचें वचन । म्यां जाणोनि नारदांचें मन ।
 वसवावया दंडकारण्य । माझें आगमन दक्षिणेसी ॥८४॥
 मजसत्रें येवोनिया ऋषी । जाहले दंडकारण्यवासी ।
 कोणी राजा नाही या देशीं । म्हणोनि राक्षसीं व्यापिलें ॥१०३॥
 तुझें जालिया आगमन । राक्षस निर्दाळिसी संपूर्ण ।
 येथोनि आतां वस्ती जाण । वन पावन श्रीरामें ॥१०५॥

भावार्थरामायणाच्या उत्तरकांडांत हीच कथा जरा वेगळ्या रीतीने सांगितली आहे. इक्ष्वाकु राजाला शंभर पुत्र झाले त्यांत दंडक नांवाचा

एक मुलगा होता. त्याला विंध्याद्रीजवळ राज्य दिलें होतें. तेथे भृगु-कुलोत्पन्न शुक्राचार्याला गुरु करून त्याने राज्यकारभार चालविला. पुढे त्या रानांत तो मृगयेला गेला असतां त्याला गुरुकन्या तेथे विहार करतांना दिसली. तिच्या सौंदर्याने मोहित होऊन त्याने तिला मागणी घातली तेव्हा ‘मी पित्याच्या स्वाधीन असल्यामुळे स्वतंत्रपणे कांही करूं शकत नाही’ असें तिने सांगितल्यामुळे त्याने तिच्यावर बलात्कार केला. इतक्यांत तेथे तिचा पिता आला व तिला रडतांना पाहून त्याने ‘तुलां कोणी गांजिली’ म्हणून विचारिलें. तिच्याकडून झालेले वर्तमान ऐकून “सात दिवसांत तुझे राज्य भस्मसात् होईल” असा दंडकाला शाप दिला.

या वरील कथेवरून इतकें स्पष्ट होतें की, अगस्ति ऋषींनी या अरण्यांत केलेली वसाहत ही कांही पहिलीच वसाहत नव्हे. तत्पूर्वी भृगु कुलांतील लोकानी ही वसाहत केली होती. परशुराम हा भृगु कुलांतीलच आहे. भडोचला भृगुकच्छ असें म्हणतात. त्यावरून आर्य लोकांचा एक संघ विंध्याद्रीच्या पश्चिमेकडून खाली येऊन त्याने कोकण वसाविलें व त्यांतील कांही लोक पश्चिमेकडून पूर्वेकडे दंडकारण्य वसवीत चालले होते असें दिसतें. विंध्याद्रीच्या पूर्वेकडे खाली आलेल्या लोकांनी विदर्भाची वसाहत केली व त्यांपैकी कांही लोक पूर्वेकडून पश्चिमेकडे दंडकारण्य वसवीत चालले होते. शिवाय गंगायमुनांच्या प्रदेशांतून कांही क्षत्रिय नवीं राज्यें स्थापण्याकरितां येतच होते. इक्ष्वाकु राजाचा मुलगा दंडक हा अशापैकींच एक होता. पूर्वेकडून तो दंडकारण्यांत शिरला. त्याचें व तेथील भृगु कुलोत्पन्न असे पूर्वीचे वसाहतवाले यांचें जमलें नाही असें दिसतें. त्याने च्यवन ऋषीचा अपमान केला व एका कुमारिकेवर अत्याचार केला; पुढे या अरण्यांत वणवे लागले. दुष्काळही पडला; त्यामुळे येथील वसाहत उद्धून गेली. तेव्हा नंतर कांही काळाने अगस्ति आणि इतर ब्राह्मण मंडळी वाराणसी क्षेत्राकडून आली व त्यांनी या प्रांताची पुनः वसाहत केली. अगस्ति ऋषी वसाहत वसवीत आणि आपल्या यज्ञ-प्रधान संस्कृतीचा प्रसार करीत खाली दक्षिणेकडे समुद्रापर्यंत गेले असावे. स्वाहास्वधेबरोबर त्या वेळीं लिंगपूजाही प्रचारांत होती असें दिसतें. कारण अगस्ति ऋषी वाराणसीहून निघाले, तेथे ही पूजा लोक करीतच असत पण

अगस्ति ऋषींना काशीचा विरह जाणवू नये म्हणून सेतुबंध रामेश्वरालाही शंकराने अत्मलिंग स्थापून वास केला होता असे रामायणावरून दिसते.

काशीविरहमापन्नो मा भैस्त्वं कलशोद्भव ।

भवदर्थे करिष्यामि आवासं पूर्वसागरे ॥ युद्धकांड ७५-२

असे वाराणसी सोडतांना शंकराने अगस्तीला वचन दिले होते.

महाराष्ट्राच्या वसाहतकालासंबंधी आधुनिकांची व पौराणिकांची काय मते आहेत ते आतापर्यंत पाहिले. आता हे लोक कोण होते ते पाहिले म्हणजे कोणती संस्कृति घेऊन ते महाराष्ट्रांत आले ते कळून येईल. विंध्याद्रीच्या पश्चिमेकडून आलेले भृगु किंवा पूर्वेकडून आलेले अगस्ति-प्रमुख वसाहतवाले हे सर्व आर्य होते. उत्तरहिंदुस्थानांतील गंगायमुनांच्या काठची वसाहत पुरी झाल्यावर त्या प्रदेशांतून आर्य लोक महाराष्ट्राकडे वसाहत करण्यास संवशः अनेक शतके येत होते व ही वसाहत शकपूर्व २-३ शतकेपर्यंत चालू होती. काशी, प्रयाग, इत्यादि स्थानांना क्षेत्रत्व येण्याचे कारणही हेच असले पाहिजे. दक्षिणेतील वसाहतवाल्यांचे पूर्वज या प्रदेशांतून इकडे आल्यामुळे, या मूळच्या ठिकाणांबद्दल पूज्यभाव व ही ठिकाणे पहाण्याची उत्सुकता त्यांच्या वंशजांत सहजच उत्पन्न झाली.

दंडकारण्यांतील वसाहत आर्यांची होती असा दक्षिणेकडील लोकांचाही पूर्वीपासून समज आहे असे प्रसिद्ध मद्रासी इतिहासज्ञ रा. अय्यंगार यांनी आपल्या पुस्तकांत लिहिले आहे:—

The term दंडकारण्य in this reference is explained by the old commentator as a Nadu or division of country in Arya-Nadu, thus confirming the statement in शरभंगजातक that दंडक was a Bhoja kingdom with capital कुंभवती This means clearly that the forest of दंडक was according to the political divisions of those days included in the territory of the Aryas as distinct from the Tamils.

Contributions of south India to Indian culture, page 35.

दंडकारण्य हा आर्यांचा प्रदेश होता, हा जसा दक्षिणेकडील लोकांचा यथार्थ समज होता त्याप्रमाणे या प्रदेशांतील लोकांच्या भाषेलाही ते आर्यमातु म्हणजे आर्यांची भाषा असें म्हणत असत. महाराष्ट्राची वसाहत करणारे लोक आर्य होते असें म्हटलें म्हणजे त्यांची संस्कृति वैदिक होती हें निराळें सांगावयास नको.

महाराष्ट्रांत आरंभी वसाहत करणारे लोक आर्य वंशाचे होते व त्यांची संस्कृति वैदिक होती, आर्य होती हें अडीच हजार वर्षांपूर्वीच्या कालासंबंधाने जितकें यथार्थत्वाने म्हणतां येईल तितकें आजच्या काळासंबंधाने म्हणतां यावयाचें नाही ही गोष्ट मात्र लक्षांत ठेविली पाहिजे. आर्य लोक जसजसे दक्षिणेकडे जाऊं लागले तसतसे वंशाच्या व भाषेच्या दृष्टीने द्राविडी संस्कृतीशीं मिसळत चालले. महाराष्ट्रांत आल्यानंतर आर्यांचें वंशशुद्धत्व नाहीसें झालें. महाराष्ट्राच्या खाली गेल्यानंतर त्यांनी आपली भाषाही गमाविली आणि त्यांची वैदिक संस्कृति जरी दक्षिणेकडील द्राविडी लोकांनी उचलली तरी तिच्या आजच्या स्वरूपांत द्राविडी संस्कृतीचा अंश पुष्कळच प्रमाणांत आढळतो. आर्य संस्कृतीचा प्रसार दक्षिणेंत होण्यापूर्वी तेथे जी संस्कृति नांदत होती तिचा इतिहास उपलब्ध नसल्यामुळे, या मूळच्या संस्कृतीचे परिणाम आर्य संस्कृतीवर किती व कसे झाले हें समजण्याचें साधन नाही, कारण आर्यांच्या दक्षिणेकडील आगमनानंतरच दक्षिणच्या इतिहासाला सुरवात होते असें श्री. अयंगर यानी लिहिलें आहे. पण आता पौराणिक संस्कृति हीच मूळची असून तिचा वैदिक संस्कृतीशीं समन्वय करून आजची संस्कृति अस्तित्वांत आली आहे असें म्हणण्यास बराच पुरावा उपलब्ध झाला आहे. उत्तरेतून दक्षिणेंत आलेल्या आर्यांची संख्या थोडी होती. महाराष्ट्रांत त्यांची भाषा तरी टिकली. पण दक्षिणेकडे आणखी पुढे गेलेल्या आर्यांना व्यवहाराकरितां द्राविडी भाषाही स्वीकाराव्या लागल्या. मूळची संस्कृत भाषा न सोडतां, सोवळ्या ओवळ्याच्या कडक निर्बंधानी, ज्या ब्राह्मणांनी वंशशुद्धीही राखली त्यांच्यांतूनच वैदिक धर्माचें पुनरुज्जीवन करणारे आचार्य निर्माण झाले हें खरें; पण महाराष्ट्रांत काय किंवा दक्षिणेकडे काय जे आर्य आले त्यांनी द्राविड संतांच्या सगुण

भक्तिमार्गाचाही स्वीकार केला. दक्षिणेंतील प्रचंड देवमंदिरे म्हणजे भक्तिमार्गाचे संरक्षक असे किल्लेकोटच होत. आर्य अग्न्युपासक तर द्रविड मूर्त्युपासक होते. एकाचीं अग्निहोत्रमंदिरे तर दुसऱ्याचीं देवमंदिरे होती. एकाच्या इंद्र, वरुण, सूर्य, इत्यादि देवता तर दुसऱ्याच्या ब्रह्मा, विष्णु महेशादि देवता होत्या. एक कर्मवादी तर दुसरा भक्तिवादी होता. एक विजिगीषु आक्रमक तर दुसरा समाधानी, संतुष्ट व 'ठेविलें अनंतें तैसेचि रहावें' असें म्हणणारा होता. असे हे दोन भिन्न संस्कृतींचे व प्रवृत्तींचे लोक एके ठिकाणीं आले व आर्य थोडे असल्यामुळे आणि द्रविड संस्कृति आर्य संस्कृतीइतकीच किंबहुना अधिक सुधारलेली असल्यामुळे आर्य द्रविडांत विवाह होऊन या दोन संस्कृति एकमेकांत मिसळल्या. त्यामुळे देवधार्मिक कल्पनाही एकमेकांनी एकमेकांच्या घेतल्या व एकाच घरांत अग्न्युपासना व देवपूजा दिसू लागली. भक्तिमार्गी लोक वेद आणि यज्ञयागादिकांना मान देऊ लागले व वैदिक लोकहि भक्तिमार्गाचा स्वीकार करू लागले. द्राविड संस्कृतीचे भक्तिप्रधान स्वरूप पुराणांत पाहावयास मिळतें. किंबहुना पौराणिक धर्म म्हणजे आर्य संस्कृति पचवून द्राविडी संस्कृति शेवटीं विजयी कशी झाली याचा इतिहासच होय. आर्य आणि द्रविड यांची संस्कृति आता एकच झाली असल्यामुळे व महाराष्ट्रांत या दोन्ही वंशांचें मिश्रण झालें असल्यामुळे, प्रस्तुत सांस्कृतिक इतिहास, वंशाच्या अपेक्षेने न लिहितां देशाच्या-महाराष्ट्राच्या-अपेक्षेने लिहावयाचा आहे.

प्रकरण दुसरें

ऋग्वेदकाल

ऐतरेय ब्राह्मणांत विदर्भाचा उल्लेख आहे. अगस्ति ऋषि हा विदर्भ राजाचा जामात होता. ऋग्वेद मंत्रांचें संहितीकरण ब्राह्मणकालीं किंवा त्यानंतर लवकरच झालें आहे व अगस्तीच्या नांवाचीं सूक्तें ऋग्वेदांत

आहेत वगैरे पुराव्यावरून महाराष्ट्राची वसाहत वेदकालीन मानली किंवा ती पाणिनीनंतर झाली असें मानलें तरी या महाराष्ट्राच्या वसाहतीला आर्यांनीं सुरवात केली होती व त्यांची संस्कृति वैदिक होती हें मागील प्रकरणांत पाहिल्यानंतर आता वैदिक संस्कृतीचें स्वरूप थोडक्यांत पाहणें अवश्य आहे. कारण महाराष्ट्राची अर्वाचीन संस्कृति श्रुति व स्मृतींवरच उभारलेली आहे.

वेदांना श्रुति म्हणण्याचें कारण, प्राचीन कालीं लेखनकलेच्या अभावीं, वेदांचें अध्ययन, गुरूने सांगावें व शिष्यांनीं ऐकून ते वेद पाठ करावे अशा रीतीने होत असे. त्यामुळे पूर्वी विद्याग्रहण हें डोळ्यांच्या साहाय्याने न होतां कानांच्या साहाय्याने होत असे. “आत्मा वा अरे श्रोतव्यः, मन्तव्यः, निदिध्यामितव्यः” या उपनिषद्-वाक्यांतही श्रवणच आरंभीं सांगितलें आहे व अलीकडील वेदान्तग्रंथांतही श्रवण, मनन, निदिध्यासन अशीच परंपरा पूर्वीच्या प्रघाताला अनुसरून सांगितलेली असते.

श्रुतिकालात तयार झालेलें वाङ्मय अफाट आहे. तें सर्व आज उपलब्ध नाही. कित्येक शाखांचें वाङ्मय नाहीसें झालें आहे ही खेदाची गोष्ट होय. ऋक्, यजुः, साम आणि अथर्व, असे वेदांचे चार विभाग आहेत. अथर्व वेदाचा समावेश वेदत्रयीमध्ये मागाहून झालेला आहे. अथर्व वेदांत विशेषतः जारण मारणाला उपयोगी पडणारे मंत्र आहेत व कित्येक संशोधक म्हणतात त्याप्रमाणे या वेदांत द्रविड व आर्यलोकांच्या फार प्राचीन समजुती संग्रहित केल्या असल्या तरी या वेदाची भाषा अर्वाचीन दिसते. ऋग्वेद व सामवेद यांत फारसा भेद नाही. यज्ञाच्या वेळेस गाऊन म्हणण्याकरितां, ऋग्वेदांतून जीं सूक्तें वेगळीं काढलीं त्यांनाच सामवेद म्हणतात. या चार वेदांशीं संबद्ध असणारे ऐतरेय, तैत्तिरीय, शतपथ, जैमिनी, कौषितकी, गोपथ, तांड्य व तलवकार हे ब्राह्मणग्रंथ आहेत. या ब्राह्मणग्रंथांमध्येच, ईश उपनिषदाचा अपवाद सोडला तर वाकीच्या केन, कठ, प्रश्न, मुंड, मांडुक्य, तैत्तिरीय, छांदोग्य व वृहदारण्य या उपनिषदांचा समावेश केला आहे. मंत्र म्हणजे संहिता व ब्राह्मणग्रंथ यांनाच प्रामुख्याने वेद म्हणतात. याशिवाय या वेदांचीं

सहा अंगें आहेत. वेदाध्ययनाला व यज्ञाला तीं उपयुक्त असतात. “ शिक्षा, कल्पो, व्याकरणम्, निरुक्तं, छंदो, ज्योतिषम् ” अशीं तीं सहा अंगें आहेत. वेद ऐकून व पाठ करून त्यांची परंपरा जिवंत ठेवीत असल्यामुळे, ते चांगल्या रीतीले म्हटले जाऊन नेहमी शुद्ध राहतील, म्हणणाऱ्यांच्या उच्चारदोषामुळे त्यांत अपपाठ शिरणार नाहीत अशी काळजी घ्यावी लागे. त्याकरितांच ‘ शिक्षा ’ निर्माण झाल्या, व त्यांत वेद कसा म्हणावा याच्या सूचना वेदपाठकांना दिल्या गेल्या. चांगले वेदपाठक कोणते व पाठकाधम कोण ते त्यांत सांगितले आहे. “ यथा सौराष्ट्रिका नारी तर्क इत्यभिधीयते ” सौराष्ट्र देशातील स्त्री ताक विका-चयास निघाली म्हणजे ताक शब्दाच्या शेवटी जसा सानुनासिक उच्चार करिते तसा रंगांचा प्रयोग करावा. अशा रीतीने कित्येक ठिकाणीं उदाहरणें देऊन हा विषय शिक्षेत दिलेला आहे. कल्पसूत्रांत श्रौत, गृह्य, धर्म व शुल्ब सूत्रांचा समावेश होतो; यज्ञांची माहिती श्रौतसूत्रांत आहे. सोळा संस्कारांची, पंचमहायज्ञांची व श्राद्धादिकांची माहिती गृह्यसूत्रांत दिली आहे. धर्मसूत्रांत चार वर्णांच्या कर्तव्यांची माहिती असून त्यांच्या-वरच पुढील स्मृतिग्रंथांची उभारणी झाली आहे. शुल्बसूत्रांत यज्ञाला लागणाऱ्या वेदी, अग्निकुंडें वगैरेंची रचना कशी करावी हें सांगितले आहे. भूमितिशास्त्राचे कांही सिद्धांत यांत सापडतात. व्याकरण म्हणजे पाणिनीची अष्टाध्यायी. हेंही वेदाचें एक अंग मानिलें गेलें आहे, निरुक्त ग्रंथांत वेदांतील निरनिराळ्या शब्दांची व्युत्पत्ति दिली असून व्युत्पत्ति कशी करावी, भाषेत बदल कसे व कोणकोणते होतात त्यांचें वर्गीकरण दिलें आहे. भाषाशास्त्रावरील जगांतील हा अत्यंत प्राचीन ग्रंथ होय व त्याचें महत्त्व आधुनिक भाषाशास्त्रज्ञ फार मानितात. (Philology) भाषाशास्त्र, हें संस्कृत भाषेचा शोध पाश्चात्यांना लागल्यानंतर त्यांनी अलीकडे निर्माण केलें आहे व त्यांत जगांतील प्राचीन भाषांचा तौलनिक अभ्यास करून, भाषेच्या बदलाचे नियम व कारणें सांगून, जगाचा प्राचीन इतिहास काय असावा याचीही अनुमानें काढलेली असतात. या शास्त्राचा उगम शेंकडों, वर्षापूर्वी निरुक्तांत झालेला पाहून या भाषाशास्त्रज्ञांनी मोठें कौतुक व्यक्त केलें आहे. वर सांगितलेल्या

जगाच्या वाङ्मयांतील प्राचीन ग्रंथ : ऋग्वेद संहिता १९.

पाणिनीच्या अष्टाध्यायी या व्याकरण ग्रंथाचीही, जगांतील व्याकरण-शास्त्रावरील अत्युत्तम ग्रंथ म्हणून जगांतील पंडित प्रशंसा करीत असतात. छंद हा पिंगलाने केला असून त्यांत वैदिक ऋचांच्या वृत्तांचीच माहिती दिलेली आहे, नंतरच्या संस्कृत वाङ्मयांत आढळणाऱ्या बहुतेक वृत्तांची लक्षणेही यांत दिली आहेत. आधी वृत्ताचें नांव व मग त्याचे गण सांगितलेले असतात. उदाहरणार्थ शिखरिणी वृत्त पहा:— “शिखरिणी यमौ न्सौ भ्लौगृतुरुद्रा:” असें लक्षण छंदांत दिले आहे. ज्योतिष हा ग्रंथ लग्गाने केला असून त्यांत यज्ञोपयोगी ज्योतिषाची माहिती दिली आहे.

या सर्व श्रुतिग्रंथांतच नव्हे तर जगाच्या सर्व वाङ्मयांत अत्यंत प्राचीन ग्रंथ, ऋग्वेदसंहिता हा होय. इतका जुना ग्रंथ आपल्या वाङ्मयांत आहे याबद्दल आपल्याला नेहमीं सकारण अभिमान वाटला पाहिजे व अशा तऱ्हेची दिव्य संपत्ति ज्या लोकांनी शेकडों वर्षे मोठ्या परिश्रमाने जतन करून आपणांपर्यंत आणून पोचविली त्यांचे आपण नेहमीं कृतज्ञ असले पाहिजे. आर्यांची प्राचीन संस्कृति कळण्याच्या दृष्टीने हा ग्रंथ अत्यंत उपयुक्त आहे. संहिता म्हणजे एके ठिकाणी बांधलेला ग्रंथ. या ग्रंथांतील सूक्ते निरनिराळ्या ऋषींनी निरनिराळ्या काळीं केलीं आहेत. तीं बहुधा त्या त्या कुलांत परंपरेने पाठ केलीं जात असावीं असा तर्क आहे. नंतर या सर्व सूक्तांचें एकत्रीकरण—संहितीकरण—करून त्या संहितेचीं १० मंडले करण्यांत आलीं. पैकी पहिलें आणि शेवटचें हीं दोन मंडले संहितेंत मागून अंतर्भूत केलीं असावीं असें विद्वानांचें मत आहे. ऋषींनी त्या त्या मंडळांतील सूक्ते पाहिलीं, असें म्हणतात. वेद अपौरुषेय म्हणजे पुरुषकृत नाहीत अशी जुनी समजूत असल्यामुळेच सूक्ते रचिलीं असें न म्हणतां त्या ऋषीने तीं सूक्ते पाहिलीं, त्याला त्या सूक्ताचें स्फुरण झालें असें म्हणण्याची जुनी पद्धति आहे. गूत्समद, विश्वामित्र, वामदेव, अत्रि, भरद्वाज, वशिष्ठ, कण्व, अंगीरस वगैरे ऋषि प्रमुख मंत्रद्रष्टे आहेत.

ऋग्वेदमंत्रकारी आर्यांची उत्तरेकडील वसाहत सुरूच होती. किंबहुना आर्यांची उत्तर हिंदुस्थानांतील वसाहत अत्यंत प्राचीन असून ऋग्वेदमंत्र घेऊन आलेले आर्य नंतर आलेले आहेत असें डॉ. केतकरांचे

म्हणणें आहे. हे लोक वसाहती करीत चालले असल्यामुळे नवीन प्रदेश जिंकून किंवा शोधून तेथे वसाहती करणाऱ्या लोकांच्या अंगी जें धाडस, उत्साह, निरलसता, ऐश्वर्यप्रियता इत्यादि गुण दृष्टीस पडतात त्या सर्वांचें प्रतिबिंब ऋग्वेदमंत्रांत पडलेलें आहे. उपनिषदांतील वैराग्याचे विचार अजून त्यांना अज्ञात आहेत. त्यांचीं दैवतें, त्यांच्या प्रार्थना, त्यांच्या आकांक्षा सर्वच उत्साहसंपन्न आहेत. आकाश आणि पृथ्वी, उपा आणि सूर्य, इंद्र आणि वरुण, आप आणि अग्नि या त्यांच्या देवता आहेत. निमर्गामध्ये जें जें तेजस्वी, पराक्रमी व सुंदर दिसेल त्याला त्याला त्यांनी आपलें उपास्य दैवत बनविलें आहे. जसे उपासक असतात, त्यांच्या जशा मनोवृत्ति असतात, तशीच त्यांचीं उपास्य दैवतें असतात. वैदिक आर्यांना तेजाची, पराक्रमाची, सौंदर्याची, ऐश्वर्याची आवड असल्यामुळे, त्यांनी तशाच देवतांची उपासना केली. जगांतले कित्येक धर्म मृत मनुष्याच्या किंवा रोगाच्या भीतीमुळे जन्माला आले. वैदिक धर्माची गोष्ट तशी नाही. त्याच्या भावतीं तेजाचें, पराक्रमाचें वलय दिसत आहे. ऋग्वेदकालीं तो जगांतील सुखांना विटलेला दिसत नाही. “विश्वमार्यैर्कुर्वन्” सर्व विश्वाला आर्यसंस्कृतीची दीक्षा देत, आपली यज्ञसंस्था घेऊन, सर्व जगभर वसाहती करीत जाण्याची त्यांच्यांत अजून धमक आहे व म्हणून अगस्तीसारखे ऋषि सर्व दक्षिण पादाक्रांत करीत समुद्र ओलाढून शेजारच्या बेटावरही यज्ञकुंड बांधून स्वाहास्वधेचा घोष करण्याची महत्त्वाकांक्षा बाळगतांना त्या काळांत दिसत आहेत.

ऋग्वेदांतील उपःसूक्तें अत्यंत सुंदर आहेत. तत्कालीन आर्यांमध्ये सौंदर्याभिरुचि किती वाढली होती याची या काव्यमय सूक्तांवरून नीट कल्पना येते. आर्यांचें मूळ वसतिस्थान उत्तर ध्रुवाच्या प्रदेशांत होतें असें लो. टिळकांचें मत आहे. तेथे उपःकाल दोन दोन महिने टिकत असल्यामुळे उपेची स्तुति आर्यांनी केली असावी. आर्यांचें मूळस्थान कोणी बाल्टिक प्रदेशांत तर कोणी मध्य आशियांत, तर कोणी उत्तर ध्रुवाकडे तर कोणी हिंदुस्थानांतच मानितात. आपल्याला महाराष्ट्राचा सांस्कृतिक इतिहास पाहावयाचा असल्यामुळे, उत्तर हिंदुस्थानांत आर्य बाहेरून आले की, ते तेथेच पहिल्यापासून होते व बाहेरून आले अस-

ल्यास कोटून आले या कधीही न सुटणाऱ्या प्रश्नांशीं आपल्याला कांही कर्तव्य नाही. हीं उपःसूक्तं सर्व दृष्टींनी किती सूचक व सुंदर आहेत याचा नमुना म्हणून कांही मंत्र देतो :—

उषा उच्छन्ती समिधाने अग्ना उद्यन्त्सूर्य उर्विया ज्योतिरश्रेत् ।
देवो नो अत्र सवितान्वर्थं प्रासावीद्विपत्प्रचतुष्पदित्यै ॥ १ ॥

अर्थः—ही तेजस्वी उषा, अग्नि प्रज्वलित केला जात आहे व सूर्य उगवण्याच्या वेतांत आहे अशा वेळेला प्रकाशित होत आहे. भगवान् सवित्याने सर्व मनुष्यांनी व पशूंनी कार्यप्रवृत्त व्हावे म्हणून तिला पुढे पाठविली आहे.

अमिनती दैव्यानि व्रतानि प्रमिनती मनुष्या युगानि ।
ईयुषीणाम् उपमा अश्वतीनाम् आयतोनां प्रथमोषा व्यद्यौत् ॥२॥

अर्थः—देवाने घालून दिलेले नियम न मोडतां मनुष्यांचीं आयुष्यें मोजीत, आजपर्यंत येऊन गेलेल्या उपामधील शेवटची व यानंतर येणाऱ्या उपामधील ही पहिली उषा विशेषच प्रकाशमान होत आहे.

एषा दिवो दुहिता प्रत्यदर्शि ज्योतिर्वसाना समना पुरस्तात् ।
ऋतस्य पन्थामन्वेति साधु प्रजानतीव न दिशोमिनाति ॥३॥

अर्थः—ही स्वर्गीय कन्या, तेजस्वी वस्त्र परिधान करून पूर्वेकडे प्रकट झाली आहे. न्याय्य मार्गाने ती जात आहे. सर्व दिशांची माहिती असल्यामुळे ती मार्ग चुकत नाही.

एवंदेवा पुरुतमा दशकं नाजामि न परिवृणक्ति जामिम् ।
अरंपन्था नन्वा शतशदाना नाभिदीपते न महो विभाति ॥४॥

अर्थः—पाहण्याला ती अत्यंत भव्य आहे. स्वकीय किंवा परकीय कोणालाही ती पाहण्याचा प्रतिबंध करीत नाही. आपल्या निर्दोष दर्शनाने ही उषा लहान किंवा मोठा कोणीही अग्न्या तरी त्याच्या सारखाच प्रकाशित करते.

अभ्रातेव पुंस एति प्रतीची गर्तारुगिव सनये धनानाम् ।

जायेव पत्य उशती सुवासा उषा हस्तेव निरिणीते अप्सः ॥५॥

अर्थः—बंधु नसलेली एखादी स्त्री रथावर बसून द्रव्य मिळविण्या-
करितां एखाद्या पुरुषाकडे जशी परत जावी तशी ही उषा दिसत आहे
किंवा सुंदर वस्त्र परिधान केलेली पत्नी जशी आपल्या पतीपुढे सौंदर्य
प्रकट करिते त्याप्रमाणे ही स्मितमुखी उषा आपले सौंदर्य प्रकट करित आहे.

आसां पूर्वासां अहसु स्वसृणामपरा पूर्वामभ्येति पश्चात् ।

ताः प्रत्नवन्नव्यसीर्नूनमस्मेरेवदुच्छंतु सुदिना उषासः ॥६॥

अर्थः—आतापर्यंत गेलेल्या बहिर्णीच्या मागून प्रत्येक दिवशीं
दुसरी उषा जात आहे. पूर्वीप्रमाणेच यानंतरच्या उषाही मंगलकारक
दिवसाच्या प्रारंभी, आमच्याकरितां संपत्तीसह प्रकाशमान होवोत.

अवेयमश्वेद्युवतिः पुरस्ताद्युक्ते गवामरुणानामनीकम् ।

विनूनमुच्छादसति प्रकेतुः गृहं गृहमुपतिष्ठते अग्निः ॥७॥

अर्थः—ही तरुणी पूर्वेकडे चमकू लागली आहे. तिने आपल्या
रथाला (किरणरूपी) तांबडे घोडे जोडले आहेत. ती चमकत पुढे येईल
आणि प्रत्येक घरांत अग्नि प्रदीप्त केला जाईल.

अस्तोद्वं स्तोम्या ब्रह्मणामेवीवृधध्वमुशतीरुषासः ।

युष्मार्कं देवीरवसा सनेम सहस्त्रिणं च शतितं च वाजम् ॥८॥

अर्थः—हे स्तवनीय उषांना, आमच्या स्तुतीने तुम्ही प्रसन्न व्हा.
आमच्यावर कृपा करून आमची संपत्ति तुम्ही वाढविली आहे. हे देवींनो
तुमच्या कृपेने, शेंकड्यांनी हजारांनी मोजतां येण्यासारखी संपत्ति आम्हांला
मिळू द्या.

—मंडल १ सूक्त १२४

उपःकालच्या भव्य व शांत देखाव्याचे वर्णन करून व उषादेवतेची
स्तुति करून शेवटीं द्रव्याची मागणी या सूक्तांत केली आहे. त्यावरून
सृष्टिसौंदर्याची व वैभवाची आवड तत्कालीन लोकांना कशी होती तें
दिसून येतें. सूर्योदयाचीही अशीच सुंदर वर्णने सौरसूक्तांत अनेक ठिकाणीं
आढळतातः—

चित्रं देवानामुदगादनीकं चक्षुर्मित्रस्य वरुणस्याग्नेः ।

आप्राद्यावापृथिवी अंतरिक्षं सूर्य आत्मा जगतस्तस्थुषश्च ॥

अर्थः--देवांचे हें तेजस्वी प्रतीक उदय पावलें. अग्नि, मित्र व वरुण यांचा हा डोळाच आहे. सर्व चराचराचा आत्मा असा जो सूर्य त्याने स्वर्ग, पृथ्वी व आकाश व्यापून टाकिलें आहे.

सूर्यो देवीमुषसं रोचमानां मर्यो न योषामभ्येति पश्चात् ॥ २ ॥

मं. १ सूक्त ११५

अर्थः--एखादा तरुण मनुष्य ज्याप्रमाणे तरुणीच्या मागे जातो त्याप्रमाणे हा सूर्य अत्यंत आकर्षक अशा उपेच्या मागे जात आहे.

व्हयाम्यग्निं प्रथमं स्वस्तये व्हयामि मित्रावरुणाविहावसे ।

व्हयामि रात्रीं जगतो निवेशनो व्हयामि देवं सवितारमृतये ॥ १ ॥

अर्थः--आमच्या कल्याणाकरितां व साहाय्याकरितां अग्नि आणि मित्रावरुण, त्याचप्रमाणे जगाला शांति देणारी रात्र व सविता यांना मी विनंती करतो.

आकृष्णेन रजसा वर्तमानः निवेशयन्नमृतं मर्यंच ।

हिरण्ययेन सविता रथेन देवो याति भुवनानि पश्यन् ॥२॥

अर्थः--धुरकट अशा मार्गाने पुढे सरत, देव व मानव यांना त्यांच्या कामाला लावीत, भगवान् सविता आपल्या सोनेरी रथांतून सर्व विश्व पाहात येत आहे.

याति देवः प्रवता यात्युद्धता याति शुभ्राभ्यां रजतो हरिभ्यां ।

आदेवो याति सविता परावतः अपविश्वादुरिता बाधमानः ॥ ३ ॥

ऋ. १-३५

अर्थः--दोन शुभ्र घोड्यांच्या साहाय्याने उंचसखल मार्ग आक्रमीत, भगवान् सविता सर्व विघ्नें नाहीशी करीत दूर अंतरावरून येत आहे.

वृत्रासुराला मारणाऱ्या पराक्रमी इंद्राची, लोक न्याय्य मार्गाने जात आहेत की नाहीत हें पाहणाऱ्या वरुणाची, यावापृथिवीची आणि इतर सर्व देवतांची प्रार्थना आपल्याला उत्कृष्ट संतति व संवत्ति मिळावी म्हणून त्यांनी केलेली आहे. प्रत्येक दिवसाचे आगमन आपल्या कल्याणाकरितां

व्हावें म्हणून “उषोभद्रेभिरागहि दिवश्चित् रोचनादधि” हे उषे प्रकाश-
मान अशा स्वर्गातून आमच्याकरितां कल्याण घेऊन येत जा अशी
त्यांनी उषेची प्रार्थना केली आहे. सोमपान त्यांना अत्यंत प्रिय असल्या-
मुळे, सोमाला देवता बनवून किती तरी मूक्तांनी, त्यांनी त्याचें पुनः पुनः
स्तवन केलें आहे. “अपाम सोमं अमृता अभूम” सोमपान करावें व
अमर व्हावें अशी त्यांची मनीषा असे. त्यांच्या सर्व प्रार्थनांचा सारांश
खालील मंत्रांत आहे:—

भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।

स्थिरैरङ्गैस्तुष्टुवांसस्तनूभिः व्यशेम देवहितं यदायुः ॥

ऋ. १-६-१६

आम्ही कानांनी कल्याणकारण गोष्टी ऐकू. डोळ्यांनी कल्याणकारक
गोष्टी पाहू व सुदृढ अंगांनी प्रार्थना करीत देवांनी मनुष्याला दिलेल्या
शंभर वर्षांच्या आयुष्याचा उपभोग घेऊं अशी तत्कालीन लोकांची
आकांक्षा असे. “पश्येम शरदः शतम् जीवेम शरदः शतम्” ही भावना
निरनिराळ्या वेदांतून अनेक ठिकाणीं व्यक्त झाली आहे. वर दिलेला
‘भद्रं कर्णेभिः शृणुयाम देवाः’ हा ऋग्वेदमहिंतेतील मंत्र पुढे इतका
लोकप्रिय झालेला दिसतो की, वैराग्याचे व तत्त्वज्ञानाचे विचार
सांगणाऱ्या प्रश्न, मुंड व मांडुक्य या उपनिषदांच्या आरंभीं म्हणण्याची
शांति म्हणून या मंत्राचा उपयोग केलेला आहे. स्वतः अत्यंत पराक्रमी व
कर्तृत्वसंपन्न असल्यामुळे आज्ञावाजूची सर्व सृष्टि त्यांना गोड व अनुकूल
दिसत असे.

मधुवाता ऋतायते मधु क्षरंति सिंधवः । माध्वीर्नः संत्वोषधीः ॥

मधुनक्तमुद्योपसो मधुमत्पार्थिवं रजः । मधुद्यौग्मस्तुनः पिता ॥

मधुमाज्ञो वनस्पतिर्मधुमां अस्तुसूर्यः । माध्मीर्गावो भवंतु नः ॥

अर्थ—वारं सुखदायक अशा रातीने वहात आहेत. अमृतनुष्य
उदकाने भरलेल्या नद्या शांतपणें आपला मार्ग आक्रमीत आहेत.
त्यांपासून आम्हाला गुणकारी औषधी मिळोत. रात्री, उपःकाल व पृथ्वी-
बरील सर्व वातावरण शांत आहे. आकाशही आम्हाला अनुकूल असोवें.

सूर्याने आपल्या आरोग्यकारक किरणांनी सर्व वनस्पति मत्त्वसंपन्न कराव्या व आमच्या गाईंनी अमृततुल्य दूध द्यावें.

जगांतील वैभवांची इच्छा कोणाला नसते ? पण तें मिळविण्याकरितां अविरत उद्योग आणि साहसें करावीं लागतात. “साहसे श्रीः प्रतिवसति” ही म्हण कोणाला माहीत नाही ? साहस करण्याला निर्भयता अंगां लागते. ती तत्कालीन लोकांमध्ये होती. “यथा सूर्यश्च चंद्रश्च न विभीतो न रिध्यतः एवा मे प्राण मा विभेः” ज्याप्रमाणे सूर्य व चंद्र कोणालाही न भितां आपलें कार्य करीत असतात त्याप्रमाणे माझ्या प्राणांनीही भिऊं नये अशी प्रार्थना ते करीत असत. साहसाबरोबर उद्योगाची योग्यताही ते जाणून होते. “न ऋते श्रान्तस्य सख्याय देवाः” ऋ. ४।३३।११ जो स्वतः कष्टत नाही त्याला देव साहाय्य करीत नाहीत हें त्यांना पूर्णपणें माहीत असल्यामुळे, उद्योगाच्या व साहसाच्या बळावर त्यांनी ऐहिक ऐश्वर्य मिळविलें यांत काय नवल ?

ऐहिक जगाविषयी त्यांच्या आकांक्षा ज्या स्वरूपाच्या होत्या तशाच त्यांच्या पारलौकिक आकांक्षाही होत्या. ज्या ठिकाणीं मृत्यु नाही, जेथे दुःखें नाहीत अशा वैभवशाली स्वर्गांत जाऊन अमृतपान करून अमर होण्याची त्यांची इच्छा अने. खाली केलेली सोमाची प्रार्थना पाहा.

यत्रज्योतिरजत्तं यास्मिंल्लोके स्वरहितं ।

तस्मिन्मांधेहि पवमानामृते लोकेऽक्षित । इंद्रायेंदो परिस्रव ॥१॥

यत्रराजा वैवस्वतो यत्रावरोधनं दिवः ।

यत्रामूर्यबृहतीरापः तत्रमाममृतं कृधि । इंद्रायेंदो परिस्रव ॥२॥

यत्रानुकामं चरणं त्रिनाके त्रिदिवे दिवः ।

लोका यत्र ज्योतिष्मंतस्तत्रमाममृतं कृधि । इंद्रायेंदो परिस्रव ॥३॥

यत्रानंदाश्च मोदाश्च मुदः प्रमुद आसते ।

कामस्य यत्राप्ताः कामाः तत्र मां अमृतं कृधि ।

इंद्रायेंदो परिस्रव ॥४॥

ऋ. ७-५-२७

अर्थ—हे सोमा ज्या ठिकाणीं सदैव प्रकाश आहे अशा अमर आर्ष अक्षय्य स्वर्ग लोकांत मला स्थान दे. हे सोमा ! इंद्राकरितां चहा.

जेथे यमराजा आहे, जेथे स्वर्गाचे संरक्षण आहे व जेथे मोठाल्या नद्या वहात आहेत तेथे नेऊन मला अमर कर. जेथे स्वेच्छेने हिंडतां येतें, जेथे सर्व लोक तेजस्वी आहेत अशा आकाशाच्या वर असलेल्या तिसऱ्या स्वर्गलोकांत नेऊन मला अमर कर. जेथे सर्व इच्छा तृप्त होतात आणि जेथे आनंदी आनंद आहे अशा ठिकाणीं मला अमर कर. हे सोमा, इंद्राकरितां वहा. ”

अशा तऱ्हेच्या पारलौकिक इच्छा धरून ते देवतांची स्तुति करीत व इंद्रादि देवतांच्या उद्देशाने सोमाचे हवन करीत. यज्ञ ही संस्था आर्यांत फार प्राचीन काळापासून असावी. अश्वमेध यज्ञाचा उल्लेख ऋग्वेदांत आहे. यजुर्वेदांत त्यांचे फारच प्रस्थ आहे. त्यावरून यज्ञयागादिकांचा विस्तार पुढे जितका झाला तितका कदाचित् ऋग्वेदकालीं झालेला नसेल; पण प्रत्येकाच्या घरीं अग्निहोत्र असून नित्य व नैमित्तिक यज्ञक्रिया करण्याचा प्रघात वैदित आर्यांत फार प्राचीन आहे. वैदिककालीं मूर्तिपूजा नव्हती. इंद्रादि देवतांच्या उद्देशाने अग्नींत हवन करणें हाच पूजेचा प्रकार त्या वेळीं अस्तित्वांत होता. ‘स्वर्गकामो यजेत,’ ज्याला स्वर्ग मिळवावयाचा असेल त्याने यज्ञ करावा अशी वेदाज्ञा आहे. ‘यज्ञसंस्था’ ही वैदिक आर्यांचे वैशिष्ट्य आहे. ही यज्ञसंस्था पुढे करूनच ते वसाहती करीत गेले. जेथे त्यांनी यज्ञ केला तो प्रदेश त्यांचा झाला असें ते समजत. या यज्ञाकरितांच ज्योतिषशास्त्र निर्माण झालें व यज्ञाकरितांच भूमितिशास्त्र अस्तित्वांत आलें. पुढे पुढे हे यज्ञ फार मोठ्या प्रमाणावर होऊं लागले. चारी वेदांच्या लोकांना त्यांत कामें देण्यांत आलीं व यज्ञ म्हणजे एक मोठी जत्रा असें त्याला स्वरूप आलें. या यज्ञांत निर्जीव द्रव्याप्रमाणें पशूंचेही हवन करीत. अश्वमेध व राजपूय हे क्षत्रियांचे प्रमुख यज्ञ आहेत. त्यामुळे यज्ञसंस्था मूळची क्षत्रियांची असावी, ब्राह्मणांची नसावी असा कित्येकांचा तर्क आहे.

समाजस्थिति:—वेदकालीं जातिव्यवस्था तर नव्हतीच, पण पुढे अस्तित्वांत आलेली वर्णसंस्थाही अगदी आरंभीं नव्हती असें कित्येकांचे म्हणणें आहे.

ब्राह्मणोऽस्य मुखमासीत् बाहुराजन्यमस्य कृतम् ।

उरू तदस्य यद्वैश्यः पद्भ्यां शूद्रोऽजायत ॥ अ. ८-४-१९

असा चार वर्णांचा स्पष्ट उल्लेख ऋग्वेदांतील पुरुषसूक्तांत आहे. तथामपि

तस्माद्यज्ञात्सर्वहुत ऋचः सामानिजज्ञिरे ।

छंदासि जज्ञिरे तस्माद्यजुस्तस्मादजायत ॥ अ. ८-४-१८

असा ऋग्वेद, सामवेद व यजुर्वेद यांचाही उल्लेख त्या सूक्तांत असल्यामुळे, या वेदांची रचना झाल्यानंतर हे सूक्त रचले गेले असावे. अर्थात् या सूक्तांत उल्लेखिलेले चार वर्ण बऱ्याच कालानंतर अस्तित्वांत आले आहेत. वेदामध्ये वर्ण शब्द शरीराच्या वर्णाचा वाचक आहे व तो आर्य व अनार्य यांच्यासंबंधांत वापरला आहे. ब्राह्मण शब्द सूक्तांची रचना करणारांना, देवतांची स्तुति करणारांना लावला आहे आणि क्षत्रिय शब्द शक्तिमान् अशा अर्थी देवांना लावला आहे, हे खरे. तथामपि पुढे अस्तित्वांत आलेल्या वर्णसंस्थेचीं बीजे वेदांत आढळतात यांत शंका नाही. वर्णविभाग स्पष्ट झाला नव्हता एवढेच फार तर म्हणतां येईल. वेदांतील ऋषि शेतीभाती करितात, गुरेंढोरें बाळगतात, लढाया करितात व संतति, संपत्ति देण्याबद्दल देवतांची प्रार्थना करितात. पण त्यांच्यापैकी कित्येक सूक्तकर्ते आहेत व त्यांना मोठाले राजे यज्ञप्रसंगी बोलावीत असत यावरून क्षत्रिय व त्यांचे पुरोहित असा भेद पडत चालला होता असे स्पष्ट दिसते. मुदास राजाचे वसिष्ठ आणि विश्वामित्र हे पुरोहित होते हे प्रसिद्धच आहे. पण त्यांतही विश्वामित्र क्षत्रिय असून त्याने ब्रह्मकर्म स्वीकारले होते अशी पुराणप्रसिद्धि आहे. त्यावरून वर्णव्यवस्था गुणकर्मावरून, वेदांच्या काळीं बनत होती, बनची नव्हती असे दिसते. जातिसंस्था तर नव्हतीच.

स्त्रियांचें समाजांतील स्थानः—वेदकालीन स्त्रियांचें गृहांतील व समाजांतील स्थान वरिष्ठ प्रतीचें असावे असे दिसते. घरांतील अग्नि-होत्र चालविण्याला पत्नी आवश्यक असते व असे. यज्ञामध्ये यजमाना-बरोबर यजमानपत्नीही व्रतस्थ होऊन बसे. एवढेच नव्हे तर वेदांतील कित्येक सूक्ते स्त्रियांनी केली आहेत. विश्ववारा नांवाच्या स्त्रीने पांचव्या

मंडलांतील २८ वें सूक्त केलें आहे. घोषेने १० व्या मंडलांतील ३९ वें व ४० वें सूक्त केलें आहे. सूर्या, जुहू, वाक्, इंद्राणी, श्रद्धा, शची, सारंपराज्ञी, रोमशा, लोपामुद्रा, शश्वती, इत्यादि अनेक स्त्रियांचीं सूत्रें ऋग्वेदांत आहेत. त्यावरून पुरुषाप्रमाणेंच त्यांचाही बौद्धिक विकास होईल अशी काळजी घेत असत असें दिसतें. अत्यंत प्राचीनकाळां स्त्रियांचेही मौज्जी-बंदन करून त्यांना शिकवीत असें स्मृतींतही म्हटलें आहे. उपनिषदां-मध्येही गार्गी वाचकनवी, सुलभा मैत्रेयी, सुवर्चसा, अरुंधती, इत्यादि विद्वान् स्त्रिया आढळतात. पुरुष हा स्त्रीवाचून पूर्ण नाही “अथ यदैव जायां विंदतेऽथ प्रजायते तर्हि सर्वो भवति” जेव्हा विवाह करून प्रजा निर्माण करतो तेव्हा तो पूर्ण होतो असें वाजसनेय ब्राह्मणांत सांगितलें आहे. पत्नी ही पुरुषाची अर्धांगी आहे ही कल्पना “अर्धो वा एष आत्मनः यत्पत्नी” या तैत्तिरीय संहितेंतील (६-१-८) वाक्यांत ग्रथित झाली आहे. वर उद्धृत केलेल्या उपसूक्तांत “जायेव पत्ये उशती सुवासाः” असा उल्लेख आला आहे, त्यावरून स्त्रिया सुंदर वस्त्रे नेसत असें दिसतें. तशीं वस्त्रे तयार करण्याइतकी कलाकौशल्याचीही प्रगति त्याकाळां झाली होती हेंही त्यावरून उघडच दिसतें. स्त्रियांना सोन्याचे दागिने घालण्याची हौस त्या वेळीं होती. केशकलापाची आकर्षक रचना करणाऱ्या स्त्रियांचाही उल्लेख आहे. सामगायनामध्ये ऋषींची त्या साथही करीत असत व वाद्ये वाजविण्यांतही त्या कुशल असत. आणि इतकें असून त्यांची वागणूक अत्यंत विनीत असे. विश्ववारने पांचव्या मंडलां-तील २८ व्या सूक्तांत पतिपत्नींचे परस्पर संबंध चांगले राहावे म्हणून अग्नीची प्रार्थना केली आहे.

विवाहसंस्था—आताप्रमाणेच पूर्वीही पिता आपल्या मुलीला चांगला पति मिळावा म्हणून योग्य काळजी घेत असे. तथापि, पतीची निवड करण्यांत वधूलाही थोडी संधि देण्यांत येत असावी असें ग्वालील मंत्रावरून दिसते:—

क्रियती योषामयतो वधूयोः परिप्रीता पन्थसा वार्येण ।

भद्रावधूर्भवति यत्सुपेशाः स्वयं मा मित्रं वनुते जनेचिन् ॥

अर्थः—पुष्कळ वधू, त्यांना वरण्याची इच्छा करणाऱ्या वराच्या संपत्तीलाच भुलतात. तथापि सुंदर आणि सुस्वभावी मुली त्यांना प्रिय असलेल्या वरालाच वरतात.

वालविवाहांची स्मृतिकालीं पडलेली चाल श्रुतिकालीं नव्हती, हें वरील मंत्रावरून दिसतें. कारण पतीची निवड करणारी वधू मोठी असली पाहिजे व तसा उल्लेख खालील मंत्रांतही केला आहेः—

उदीर्ष्वतो विश्वावसो नमसेळा महत्वा

अन्यामिच्छप्रफव्यां संजायां पत्यासृज ॥ मं. १०-८५-२२

अर्थः—हे विश्वावसो ! येथून तूं ऊठ. आम्ही नम्रतापूर्वक तुझी पूजा करितों. जिचें शरीर विकसित झालें आहे अशा दुसऱ्या वधूकडे जाऊन पतीशीं तिला संयुक्त कर.

विवाहकालीं वधूला उद्देशून देवांना ज्या प्रार्थना करण्यांत येत, त्यावरून विवाहोत्तर वधूचें तिच्या गृहांत कोणतें मानाचें स्थान असे त्याची कल्पना येईलः--

प्रत्वा मुंचामि वरुणस्य पाशाद्येनत्वा बध्नात्सविता सुशेव ।

ऋतस्य योनौ सुकृतस्य लोकेरिष्टांत्वा सहपत्या दधामि ॥ २४

अर्थः—सुंदर सवित्याने, ज्या वरुणकृत, वधूने पालन करण्याच्या न्याय्य नियमांनी तुला जखडली होती त्या नियमापासून तुला मी मुक्त करितों व सत्याचें आणि सत्कृत्यांचें निवासस्थान असणाऱ्या जार्गी पतीसहित तुला ठेवितों.

प्रेतो मुंचामिनामुतः सुबद्धाममुतस्करं ।

यथेयमिंद्रमीद्वः सुपुत्रा सुभगा सति ॥ २५

अर्थः—मी ह्या वधूला पित्याच्या गृहापासून मुक्त केली असली तरी पतीच्या गृहापासून मुक्त न करितां तेथे बद्ध करून ठेवितों. हे इंद्रा ! ही भाग्यसंपन्न होऊं दे व तिला चांगले पुत्र होऊं देत.

पूषात्वेतो नयतु हस्तगृह्याश्विना त्वा प्रवहतां रथेन ।

गृहान्गच्छ गृहपत्नी यथासो वशिनीत्वं विदथमावदासि ॥ २६

अर्थः—पूषा तुला हातांनी सासरीं घेऊन जावो, अश्विनीकुमार तुला रथांतून पोचवोत, आपल्या पतीच्या घरीं जा व त्या घराची स्वामिनी होऊन, तेथे आपला अधिकार चालव.

इहप्रियं प्रजया ते समृध्यताम् अस्मिन् गृहे गार्हपत्याथ जागृहि ।

एनापत्या तन्वं संसृजस्वाधाजित्रीविदथमावदाथः ॥ १०-८५-२७

अर्थः—तुला प्रजा होऊन मंगल प्राप्त होवो. ह्या घरांतील कृत्यें तूं काळजीपूर्वक कर. पतीशीं एकजीव हो. आणि वृद्धपणा येईपर्यंत घरांत अधिकार चालव.

इहैवस्तं मा वियौष्टं विश्वमायुर्व्यंशुतं ।

क्रीळन्तौ पुत्रैर्नप्तृभिर्मोदमानौ स्वे गृहे ॥ ऋ. १०-८५-४२

अर्थः—हे पतिपत्नीनो, तुम्ही बरोबर येथे रहा. तुमचा कधीही वियोग न होवो. संपूर्ण आयुष्याचा, आपल्या गृहांत मुलानातवांशीं खेळत व आनंद करीत तुम्ही उपभोग घ्या.

भानः प्रजां जनयतु प्रजापतिराजरसायसमनस्त्वयमा ।

अदुर्मंगलीः पतिलोकमाविश शं नो भवद्विपदे शं चतुष्पदे ॥ ४३

अर्थः—प्रजापति आम्हाला प्रजा देवो आणि अर्थमा वृद्धपणापर्यंत आमचें रक्षण करो. हे वधू ! मंगलकारक चिन्हांसहित पतीच्या घरांत प्रवेश कर आणि तेथे असणाऱ्या आमच्या मनुष्यांना व पशूंना सुखकारक हो.

अघोरचक्षुरपतिघ्न्येधिशिवापशुभ्यः सुमनाः सुवर्चाः ।

वीरसूदैवकामास्योनां शंनो भवद्विपदे शं चतुष्पदे ॥ ४४

अर्थः—तुझे डोळे शांत असूं दे. नेहमीं, आनंदी व सुंदर रहा. पतीच्या सुखाला जप आणि पशूंचें चांगलें पालन कर. पराक्रमी पुत्रांना जन्म दे. देवाच्या ठिकाणीं भक्ति ठेव आणि घरांतील सेवकांचें आणि पशूंचें संगोपन कर.

इमांस्वामिंद्रमीढुः सुपुत्रां सुभगां कृणु ।

दशास्यां पुत्रानाधेहि पतिमेकादशं कृधि ॥ ४५

अर्थः—हे इंद्रा, या वधूला भाग्यशाली कर आणि चांगले पुत्र दे. हिला दहा पुत्र दे म्हणजे तिच्या पतिसहित घरांत अकरा पुरुष होतील.

सम्राज्ञी श्वशुरेभव सम्राज्ञी श्वश्रांभव ।

ननंदरि सम्राज्ञी भव सम्राज्ञी अधिदेवृषु ॥ १०-८५-४६

अर्थः—सासू, सासरा, दीर आणि नणंदा यांच्या मनावर तुझा अधिकार चालू दे.

समंजंतु विश्वेदेवाः समापो हृदयानिनौ ।

समातरिश्वा संघाता समुदेष्टी दधातु नौ ॥ ४७

अर्थः—सर्व देव आमचीं हृदये एक करोत. मातरिश्वा, धाता आणि वाक्देवता आम्हांला एक करोत.

या सूक्तावरून आर्यांच्या प्राचीन विवाहसंस्थेवर चांगलाच प्रकाश पडतो व ४-५ हजार वर्षांपूर्वीच्या आर्यांचीं विवाहविषयक ध्येये काय होती तें कळून येतें. मुली लग्नापूर्वी मोठ्या असत व त्यांना वराची निवड करण्याचीही मर्यादित मोकळीक असे. तथापि लग्न होईपर्यंत वरुणाच्या पाशांनी त्या बद्ध असत. वरुण ही देवता, लोक नीतीच्या मार्गाने जात आहेत की नाहीत हें पाहणारी आहे. तेव्हा विवाहापूर्वी बधूला नीतिनियमाने वागावें लागे व विवाह झाल्यावर पतिगृहाशी तो बांधलेली असे. त्यावरून विवाहपूर्व व विवाहोत्तर कडक नीतिनियम स्त्रियांनी पाळावे अशी अपेक्षा दिसते. त्याचप्रमाणें लग्नापूर्वी जर ती पित्याच्या घरांत बद्ध असे तर विवाहानंतर ती पतीच्या घरी सुबद्ध म्हणजे विशिष्ट नियमांनी बांधलेली असे. तथापि घरांतील नोकरचाकरांवर घरांत आल्याबरोबर तिचा अधिकार चालू होई. एवढेंच नव्हे तर सासू, सासरा, दीर, नणंदा यांच्यावरही कर्तृत्ववान् पतीची पत्नी या नात्याने तिचा अधिकार असे. तिने घरांतील सेवकवर्गाला व तसेंच गाई, बैलांना चांगल्या रीतीने वागवावें. पतीची व गृहकृत्यांची काळजी घ्यावी व तिला दहा तरी वीरपुत्र व्हावे अशी अपेक्षा वरील सूत्रांत व्यक्त झाली आहे.

राजे लोकांत आणि श्रीमंत लोकांत बहुपत्नीकत्वाची चाल असे. त्यामुळे घरांत साहजिक भांडणें होत व सवतीमत्सर उत्पन्न होऊन एकमेकांना शिंव्याशाप देण्यापर्यंत पाळी येई. मुलगा नसल्यास मुलीच्या मुलाकडे आज्ञाची संपत्ति जात असे. दत्तकाचीही चाल त्या वेळीं असावी.

मृत मनुष्यांना जाळण्याची किंवा पुरण्याचीही चाल होती. पतीबरोबर पत्नी चितेवर निजल्याचा उल्लेख आहे त्यावरून सतीची चालही त्या वेळीं असावी असें वाटते. एका सूक्तांत पतीबरोबर चितेवर निजलेल्या पत्नीला उठवून तिला पुन्हा लग्न करण्यास सांगितलें आहे:—

उदीर्ष्व नार्यभिजीवलोकं गतासुमेतमुपशेष एहि ।

हस्तप्राभस्य दिधिषोस्तवेदं पत्युर्जनित्वमभिसंबभूथ ॥

ऋ. मं. १०-१८

अर्थ:—हे स्त्रिये, उठ. ज्याचें आयुष्य नष्ट झालें त्याच्याजवळ तूं निजली आहेस. तेथून उठून या सजीव माणसाच्या लोकांत परत ये व तुझ्याशीं लग्न करून तुझा हात धरूं इच्छिणाऱ्याची तूं पत्नी हो. (हाच मंत्र अथर्व वेदांतही आला आहे.)

हा पुनर्विवाह तिच्या दिराशीं होत असे असें 'को वां शयुत्रा विंधवेव देवरं मर्यं न योपा वृणुते सधस्थ आ' या ऋचेवरून दिसतें. दिधिषु शब्दाचे दोन अर्थ सायणाचार्यांनी दिले आहेत. ऋग्वेद भाष्यांत दिधिषोः म्हणजे गर्भस्य निधातुः असा अर्थ त्यांनी दिला असून, यजुर्वेदाच्या भाष्यांत दिधिषोः म्हणजे पुनर्विवाहेच्छोः असा अर्थ दिला आहे. त्याचप्रमाणें 'परपूर्वा' 'पौनर्भव' वगैरे शब्दांवरून प्राचीन काळीं पुनर्विवाहाची चाल होती असें एका पक्षाचें म्हणणें आहे. दिधिषु शब्दाचे दोन अर्थ सायणाचार्यांनी दिलेले आहेत, त्यांतील वर दिलेला पहिला अर्थ स्वीकारून "हिंदुलग्नसंस्था" या पुस्तकाचे कर्ते रा. निमकर यांनी वरील पुनर्विवाहप्रतिपादक ऋग्वेद मंत्राच्या अर्थाविषयी, आपला मतभेद प्रकट केला आहे. या पुनर्विवाहाचा विधि कोठेही सांगितला नसल्यामुळे, वरील मंत्रांत पुनर्विवाहाचा उल्लेख नसून नियोगाचा उल्लेख असावा, पति मृत झाला तर निपुत्रिक स्त्रीने दिराकडून प्रजा उत्पन्न करावी अशी प्राचीन चाल होती, व तिचे अवशेष भारतकालापर्यंत दिसतात. अथर्ववेदांत पुनर्विवाहाचा उल्लेख आहे:—

या पूर्वपतिं विस्वाथान्यं विंदते परं ।

पंचौदनं च तावजं ददातो न विधोषतः ॥ ९-५-२७

पुनर्विवाहित पत्नीला पतीचा वियोग होऊं नये व वैधव्य येऊं नये म्हणून कांही दानें वरील मंत्रांत सांगितली आहेत. खालील मंत्रांतही तसा स्पष्ट उल्लेख आहेः—समानलोको भवति पुनर्भवाऽपरः पतिः ॥ ९-५-२८ ॥ या मंत्रांवरून विधवेचें दुसरें लग्न होत होतें हें जरी स्पष्ट दिसत असलें तरी तें वरिष्ठ समाजांत होत नसावें असें निमकरांचें म्हणणें आहे. वंशहानि होऊं नये म्हणून पूर्वी नियोगविधीने प्रजोत्पादन करण्याची मोकळीक दिली होती. त्याकरितां दिसाचीच योजना केलेली असे. पण त्यांच्यांत पति-पत्नी संबंध या नियोग विधीने स्थापित होऊं शकत नाही. कारण नियोगानेही एक किंवा दोनच पुत्र निर्माण करावे अशी मर्यादा सांगितली आहे. शिवाय “नोद्वाहिकेषु मंत्रेषु नियोगः कीर्त्यते क्वचित् । न विवाहविधायुक्तं विधवावेदनं पुनः ” (मनुस्मृति ९-६५) विवाहमंत्रांत नियोग किंवा पुनर्विवाहाचा विधि कोठेच सांगितला नाही असें या श्लोकात म्हटलें असल्यामुळे नियोगाचा व पुनर्विवाहाचा वादरायण संबंध जोडून पूर्वी पुनर्विवाह होते असें म्हणण्यांत तात्पर्य नाही असा निमकरांचा युक्तिवाद आहे.

अविवाहित स्त्रियांचाही उल्लेख क्वचित् आढळतो; विवाहित पण वैवाहिक नीति न पाळणाऱ्या स्त्रीचाही उल्लेख सापडतो. ऋग्वेद संहितेंत यम-यमी या बहिणभावांच्या संवादाचें एक सूक्त आहे. त्यांत यमी आपल्या भावाला आपला पति हो असें म्हणत आहे. परंतु असें करणें पाप आहे असें यम म्हणत आहे. यावरून अगदीं प्राचीनकाळीं बंधुभगिनीमध्येही विवाह करण्याची चाल असावी असा कित्येकांचा तर्क आहे. जुगार खेळण्याची प्रवृत्तीही त्या वेळीं होती व त्यामुळे जुगाऱ्याचा, त्याचे नातलग तिरस्कार करीत व त्याच्या पत्नीची दुर्दशा होई.

वसाहती करून स्थायिक झालेले लोक शेती करीत असत. आमचे नांगर चांगले चालूं द्या, पिकें चांगलीं येऊं द्या अशा रीतीच्या प्रार्थना अनेक ठिकाणीं आहेत. जे स्थायी नव्हते त्यांनी पृषन् देवतेला प्रवासांत

संरक्षण करण्याविषयीं प्रार्थना केल्या आहेत. गुरें रानांत चारून परत घरीं आणण्याचेही उल्लेख आहेत. लोक शेती करीत असल्यामुळे कांही लोक सावकारी करीत असत असेही कित्येक उल्लेखावरून दिसते. नावांच्या साहाय्याने नदींतून लोक प्रवास करीत.

यव आणि गहू लोक पिकवीत असावे. व्रीही म्हणजे तांदुळांचा उल्लेख संहितेंत नाही. कारण पंजाबांत तांदूळ होत नाही. लोक विशेषतः मांसाहारी असत. नापित आणि सुतारांचाही उल्लेख आहे. सोने, लोखंड आणि इतर धातूंचा लोक उपयोग करीत असत. सोनार आणि लोहारांचे उल्लेख आहेत. सोनेरी शिरस्त्राणें आणि पोलादी चिलखतांचा उल्लेख आहे. गाड्या, रथ, तरवारी, आणि दागिने लोक वापरत असत व मोठाले वाडे बांधून राहात. लढाई व प्रवासाकरितां घोडे तर लागतच पण गाई, बकरे, मेंढ्या व कुत्रे इत्यादि प्राणीही ते बाळगीत.

राज्यव्यवस्था:—ऋग्वेदकालीं लहान लहान गणराज्यें असावीं व तीं लोकांनी प्रातिनिधिक पद्धतीवर चालविलीं असावीं असे ऋक् संहितेंत बहुपाठ्य म्हणजे अनेकांनी संरक्षण करण्याच्या 'स्वराज्य' चा उल्लेख आहे त्यावरून दिसते. या गणराज्यांच्या परस्परांत लढायाही होत असत. तसेंच आर्यांचे संघ वरचेवर वसाहत करण्याकरितां हिंदुस्थानांत येत. अगदी आरंभीं जे आले त्यांना येथील मूळच्या आर्येतर लोकांशीं लढावें लागलें पण मागून जे आले त्यांना येथे त्यांच्या पूर्वी वसाहती करून राहिलेल्या आर्यांशींच लढावें लागलें. ऋग्वेदसंहितेंत दाशराज्ययुद्धाचीं वर्णनें आहेत. मुदास व दिवोदास हे एका पक्षाला होते व हें युद्ध बरींच वर्षे चाललें होतें. त्या वेळीं मुदास-दिवोदासांनी वसिष्ठ-विश्वामित्रादि येथील पूर्वीच्या उपाध्याय वर्गाला आपल्याकडे करून घेतलें असावें. युद्धांत आम्हांला जय मिळावा अशा अर्थाच्या प्रार्थना अनेक आहेत व त्याकरितां आम्हांला वीर प्रजा दे अशी मागणीही अनेक ठिकाणीं आहे.

प्रकरण तिसरें

ब्राह्मणकाल

ऋग्वेदांशी रचना आर्य पंजाबांत असतांना झाली. त्यानंतर वसाहती करीत करीत आर्यांनी गंगायमुनांचा सर्व दुआव व्यापून टाकिला व पूर्वीची लहान लहान राज्ये जाऊन त्या ठिकाणी मोठालीं राज्ये आलीं. कुरु, पांचाल, कोसल, विदेह, विदर्भ इत्यादि प्रदेश व्यापून तेथे आर्यांनी मोठीं राज्ये स्थापिलीं व “साम्राज्यं भोज्यं स्वाराज्यं वैराज्यं पारमेष्ठ्यं राज्यं माहाराज्यं आधिपत्यमयं समंतपर्यायीस्यात् सार्वभौमः सार्वायुष आंतादापरार्धात् पृथिव्यैसमुद्रपर्यंताया एकरालिति ” ऐ. ब्र. ८-१५ अशा तऱ्हेच्या समुद्रापर्यंत पृथिवी व्यापणाऱ्या साम्राज्यांच्या आणि इतर राज्यांच्या गर्जेना ब्राह्मणग्रंथांतून ऐकू येऊं लागल्या. तिन्ही वेदांच्या मागून तयार झालेलें परंतु ऋग्वेदांत समाविष्ट केलेलें जें पुरुष-सूक्त आहे त्यांत विराट् राज्याची-वैराज्याची-कल्पना वर्णिलेली आहे असें कै. राजवाडे यांनी दाखविलें आहे. तात्पर्य, आर्यांचा दिवसेंदिवस उत्कर्ष झाला, मोठालीं राज्ये स्थापून ते वैभवशाली बनले. त्याबरोबर त्यांच्या धार्मिक विधींचें व धार्मिक ग्रंथांचें स्वरूपही बदललें. पूर्वीचा साधेपणा जाऊन आता थाटमाट आला. ऋग्वेदमंत्रांतील साधी लेखन-शैली जाऊन त्या ठिकाणीं ब्राह्मणग्रंथांतील भरघोस लेखनशैली आली व पूर्वीचे साधे यज्ञ जाऊन मोठ्या प्रमाणावर सर्वांनी मिलून करण्याचे मोठाले यज्ञ अस्तित्वांत आले आणि ब्राह्मणग्रंथांतून त्यांचीं वर्णनें येऊं लागलीं. या ब्राह्मणग्रंथांपैकीं ऐतरेय आणि कौशीतकी ब्राह्मण हीं ऋग्वेदाचीं आहेत. तैत्तिरीय ब्राह्मण कृष्णयजुर्वेदाचें असून शतपथ ब्राह्मण शुक्लयजुर्वेदाचें आहे. तांड्य, सद्विंश व मंत्र हीं ब्राह्मणें सामवेदाचीं असून गोपथ ब्राह्मण अथर्ववेदाचें आहे.

ऋग्वेद मंत्रकालापूर्वी जसें दाशराज्ञ युद्ध झालें तसें ब्राह्मणकालाच्या सुमाराला कुरु-पांचालांचें मोठें युद्ध झालें. कुरु आणि पांचाल हे संघ पंजाबांतून आले की, हिमालयापलीकडून आले यासंबंधी अनेक मते

आहेत. ऐतरेय ब्राह्मणांत कुरु हे हिमालयापलीकडे राहत होते असें म्हटलें आहे व त्यांच्यांतील आणि पांचालांतील बहुपतित्वाच्या चालीवरून हे दोन्ही संघ हिमालयापलीकडूनच आले असावेत असें कित्येकांचें म्हणणें आहे. या दोन राज्यांत जी मोठी लढाई झाली तिचेंच वर्णन इतर बराच भाग मिसळून महाभारतांत केलें आहे. कुरुंचें राज्य हल्लीच्या दिल्ली-जवळ, पांचालांचें हल्लीच्या कनौजजवळ, कोसलांचें औधमध्ये, विदेहांचें विहारमध्ये व काशीचें राज्य प्रयागजवळ अशीं हीं राज्यें वसलीं होतीं.

या वैभवशाली राज्यांतून यज्ञ मोठ्या प्रमाणावर होऊं लागल्यामुळे या यज्ञांचें व्यवस्थित शास्त्र बनवून ते पार पाडण्याचें काम ब्राह्मणवर्गाकडे आलें. राजे व त्यांचे नातलग क्षत्रिय बनले व राज्यें जिंकणें व चालविणें हें त्यांचे काम झालें आणि बाकीची प्रजा-जिला विश् असें म्हणत ती वैश्य झाली. अशा रीतीने ब्राह्मणकालीं वर्णभेद-ऋग्वेद कालापेक्षां जास्त स्पष्ट झाले. तथापि त्यांना अजून जातीचें स्वरूप आलें नव्हतें. गुणकर्मावरूनच वर्ण ठरवीत. छांदोग्योपनिषदांतील सत्यकाम-जाबालाच्या कथेवरून हीच गोष्ट स्पष्ट होते. सत्यकामाला आश्रमांत जाऊन विद्याध्ययन करण्याची जेव्हा इच्छा झाली तेव्हा त्याने आपल्या आईला गोत्र विचारलें तेव्हा ती म्हणाली:—नाहमेतद्वेद तात यद्वोत्रस्त्वमसि ब्रह्मं चरन्ती परिचारिणी यौवने त्वामलभे साहमेतन्नवेद यद्वोत्रस्त्वमसि, जबाला तु नामाहमस्मि सत्यकामो नाम त्वमसि ससत्यकाम एव जाबालो ब्रवीथा: इति ॥ ४-४ ॥

“बाळा, तुझें गोत्र कोणतें तें मला माहीत नाही. सेवाकर्म करीत फिरत असतां, माझ्या तरुणपणीं तूं मला प्राप्त झाला आहेस. म्हणून मला तुझें गोत्र माहीत नाही. जबाला हें माझें नांव आहे व तुझें सत्यकाम आहे. तेव्हा तूं ‘जबालेचा मुलागा सत्यकाम आहे’ असें सांग. त्याप्रमाणे तो गौतमाकडे गेला व त्याला त्याने सर्व खरी खरी हकीगत सांगितली. तेव्हा गौतम म्हणाला, “नैतद्ब्राह्मणो विवक्तुमर्हति” ब्राह्मण असल्या-शिवाय तूं हें सत्य सांगितलें नाहीस असें म्हणून त्याने त्याचें उपनयन केलें व विद्याध्ययन करविलें.

ब्राह्मण, क्षत्रिय, वैश्य व अनार्यांचा चौथा शूद्र असें चातुर्वर्ण्य ब्राह्मणकालीं जसें स्पष्ट अस्तित्वांत आलेले दिसते त्याचप्रमाणे ब्रह्मचारी, गृहस्थ, वानप्रस्थ व संन्यासी अशी चार आश्रमांची व्यवस्था झालेली दिसते. मुलांचें उपनयन करून गुरुगृहीं त्याला विद्यादान केलें जात असे, असें वरील सत्यकाम जाबालाच्या आणि इतर उल्लेखांवरून स्पष्ट दिसते. कुरु, पांचाल, काशी, विदेह इत्यादि ठिकाणचे राजे यज्ञ करीत व तेथे विद्वान् मंडळींना आमंत्रण देत. त्या ठिकाणीं सर्व विषयांची चर्चा होत असे. त्याशिवाय हल्लींच्या विद्यापीठांच्या स्वरूपाच्या परिषदा असत व तेथे विद्यार्थी अध्ययनाकरितां जात. बृहदारण्यकांत श्वेतकेतु हा अध्ययनाकरितां पांचालांच्या परिषदेला गेला असें वर्णन आहे. अध्ययन समाप्त झाल्यानंतर हे विद्यार्थी आपल्या घरीं परत येत, विवाह करीत, गृहस्थाश्रम स्वीकारीत व अग्निहोत्र घेऊन, आहुति देऊन, अतिथींचा सत्कार करीत, आपल्या आश्रमाला व वर्णाला उचित असें वागून आपला जावनक्रम सार्थकीं लावीत. वर्णसंस्थेचें आणि आश्रमसंस्थेचें वर्णन पुढे सविस्तर करण्यांत येईल पण येथे येवढें सांगणें अवश्य आहे की या दोन संस्थांच्या योगाने ब्राह्मणकालीं भारतवर्ष उत्कर्षाच्या परमसीमेला जाऊन पोचला होता. ब्राह्मण-क्षत्रियांची व राष्ट्रीय ऐश्वर्याची परंपरा अशीच पुढे चालावी म्हणून त्या वेळचे लोक प्रार्थना करीत असतः—

“आब्रह्मन् ब्राह्मणो ब्रह्मवर्चसो जायतामस्मिन् राष्ट्रे राजन्य इषव्यः शूरो महारथो जायताम् । दोग्ध्री धेनुर्वोढाऽनड्वानाशुः सप्तिः पुरंधिर्योषा जिष्णू रथेष्टाः । सभेयो युवा । अस्य यजमानस्य वीरो जायताम् । निकामे निकामे नः पर्जन्यो वर्षतु । फलिन्यो न ओषधयः पच्यन्ताम् । योगक्षेमो नः कल्पताम् ॥ ”—शुक्लयजुर्वेद ३२-२२

“हे परमात्मन् । या राष्ट्रांत ब्राह्मणवर्ग तेजस्वी व विद्वान् होवो. क्षत्रिय अचूक बाण मारणारा, शूर आणि महारथी होवो ! गाई पुष्कळ दूध देणाऱ्या, बैल बळकट, घोडे चपळ, स्त्रिया पतिनिष्ठ, योद्धे जयिष्णु व तरुण लोक सभा जिंकणारे होवोत. या यजमानाला वीरपुत्र होवो. पाऊस भरपूर पडो, शेते उत्तम पिकोत आणि आमचा योगक्षेम चांगला चालो.” वैभवशाली राष्ट्रांचें सुंदर चित्र या प्रार्थनेत काढण्यांत आलें आहे. सोने,

चांदी, रत्ने यांनी राजांचे खजिने भरलेले असत, गाई, घोडे, ऊंट, हत्ती व रथ मुबलक असत. यज्ञामध्ये सुवर्णाचीच दक्षिणा देण्यांत येई. व्रीहि, यव, तिल, माप, गोधूम, मसुर, नीवार, श्यामाक इत्यादि धान्ये भरपूर पिकत. लोक मांसाहारही करीत. शतपथ ब्राह्मणांत गोमांस खावें किंवा नाही याची चर्चा करून ब्राह्मणांनी तें खाऊं नये असें ठरविलें आहे. तथापि तें चांगलें असेल तर मी तें खाईन असे याज्ञवल्क्याचे उद्गार आहेत. लोकांनी मोठालीं नगरें वसविलीं होती. त्यांना सभोवार कोट असत. ब्राह्मण, क्षत्रिय व वैश्य यांच्या मुलांचें शिक्षण गुरुगृहीं एकत्र होई आणि चार वर्णांमध्ये अज्ञून मोठाले तट उभारले गेले नव्हते. स्त्रियांचें पूर्वीचें स्थान समाजांत अज्ञून कायम होतें. भर सभेंत याज्ञवल्क्याला प्रश्न विचारून पूर्वपक्ष करणाऱ्या वाचकनवीसारख्या स्त्रिया तेव्हा असत. त्यांना वडिलाजित संपत्तीचा वाटाही मिळत असावा. बालविवाह प्रचारांत आले नव्हते. पुनर्विवाहाला मोकळीक होती, आणि हिमालयापलीकडून आलेल्या कांही कुटुंबांत बहुपतित्वाची चाल असली तरी खुद्द आर्यावर्तांत ती नव्हती. जवळच्या नातेवाईकांत विवाह करण्याचा शतपथ ब्राह्मणांत प्रतिबंध केला आहे. पुढे हे नियम जास्त कडक केले गेले.

याच काळांत यज्ञांचें पूर्वीचें साधें स्वरूप जाऊन मोठें व भानगडीचे स्वरूप आलें व त्याचें वेगळें शास्त्रच बनलें हें वर सांगितलेंच. कित्येक यज्ञसत्रें एक एक वर्ष चाललेलीं असत. या यज्ञांत पशूंची हत्या वेसुमार होई. अश्वमेध यज्ञांत घोडे, बैल, गाई, बकरे, हरणें इत्यादि १८० पशू मारावयास सांगितले आहेत. यज्ञाचे सर्व प्रकार एक हजाराहून जास्त भरतील असें म्हणतात. तथापि हविःसंस्था, सोमसंस्था, आणि पाकसंस्था या त्यांत प्रमुख आहेत. हविःसंस्थेचे अग्न्याधेय, अग्निहोत्र, दर्शपूर्णमास, आग्रायण, चातुर्मास्य, निरूढ पशुबंध व सौत्रामणि हे सात प्रकार आहेत. सोमसंस्थेचे अग्निष्टोम, अत्यग्निष्टोम, उक्थ्य, शोडशिन्, वाजपेय, अतिरात्र व आप्तोर्याम असे सात प्रकार आहेत. आणि पाकसंस्थेचे पर्वन्, श्रावणी, अश्वयुगी, आग्रहायणी, अष्टका, चैत्री आणि मासिक श्राद्ध हे सात प्रकार आहेत. हे गृह्याग्नीच्या साहाय्यानेच करावयाचे असतात.

पण कोणत्याही गोष्टीचा अतिरेक झाला म्हणजे तिचा विनाशकाळ जवळ आला असें समजतात त्याप्रमाणें यज्ञांच्या अतिरेकाने लोकांचीं मनें विटून यज्ञसंस्था शेवटीं आपलें महत्त्व गमावून बसली. एक एक वर्ष यज्ञ करणें, त्यांत निरनिराळ्या देवतांना उद्देशून शेकडों पशूंचें बलिदान करणें यापासून आपलें खरोखरीच हित होतें काय ? यज्ञापासून स्वर्ग कसा मिळतो ? तो स्वर्ग आहे याला प्रमाण काय ? तो स्वर्ग असेल तर त्याचें स्वरूप काय आहे ? तो मिळाला म्हणजे मनुष्याचें परम कल्याण साधलें असें होतें काय ? अशा तऱ्हेचे विचार तत्कालीन समाजांत सुरू झाले. मेल्यानंतर स्वर्ग मिळतो हें खरें, पण मेल्यानंतर जीव शिल्लक रहातो काय ? या जीवाचें स्वरूप काय आहे ? याला सुखदुःखोपभोग कसे मिळतात ? हा जन्माला कसा येतो ? त्याला जन्माला घालणारा कोणी आहे काय ? हें सर्व विश्व कसे निर्माण झालें ? त्याला निर्माण करणारा कोणी आहे काय ? असल्यास त्याचें स्वरूप काय असावें ? हे प्रश्न समाजांतील विद्वान् लोकांच्या मनांत उत्पन्न झाले. तत्कालीन ऋषींनी आयुष्येचीं आयुष्ये या प्रश्नांचा विचार करण्यांत घालविली. व या प्रश्नांना त्यांनी जीं उत्तरें शोधून काढिलीं त्यांनाच ‘उपनिषदांतील तत्त्वज्ञान’ असें म्हणतात. ऐहिक ऐश्वर्य त्यांना परिपूर्ण मिळालें होतें. पण त्यामुळे उन्मत्त न होतां त्यांनी आपल्या दृष्टि अंतर्मुख केल्या व सुखदुःखांचा उगम कोठून आहे ? जीव, जगत, जगदीश्वर यांचें स्वरूप काय आहे ? व मनुष्याचें अंतिम साध्य काय असावें या प्रश्नांचीं उत्तरें शोधून काढून, निर्भयपणे व आत्मविश्वासाने उपनिषदांच्या द्वारा लोकांपुढे मांडून, त्यांनी जगांतील अद्वितीय तत्त्वज्ञान जन्माला आणलें.

उपनिषदांतील तत्त्वज्ञान

ईश्वर एक आहे की अनेक आहेत ? जग उत्पन्न होण्यापूर्वी काय होतें ? जग कोणी उत्पन्न केलें ? अशा प्रश्नांचीं उत्तरें शोधण्याचा प्रयत्न व प्रारंभ ऋग्वेदकालीन झालेला दिसतो. “एकं सद्ब्रिप्रा बहुधा वदन्त्यग्निं यममातरिश्वा नमाहुः” ब्राह्मण एकाच देवाला अग्नि, यम, मातरिश्वा अशीं नावें देतात असें ऋग्वेदांतील सौरसूक्तांत सांगितलें आहे. पण

यापेक्षाही खोल विचार ऋग्वेदांतील नासदीय सूक्तांत केला आहे. जगांतील तत्त्वज्ञानी या सूक्ताचा अत्यंत गौरव व कौतुक केलें असल्यामुळे, व सृष्टीचें मूळ शोधण्याचा जगांतील पहिलाच प्रयत्न या दृष्टीने, पुढील सर्व तत्त्वज्ञानाला पितृस्थानी असणारें हें सूक्त उतरून घेतों:—

नासदासीन्नो सदासीत्तदानीं नासीद्रजो नो व्योमा परोयत् ।

किमावरीवः कुह कस्य शर्मन् । अग्भः किमासीत् गहनं गभीरम् ॥

१ त्या वेळीं म्हणजे जगाच्या पूर्वी असत नव्हतें व सत्ही नव्हतें. वातावरण नव्हतें व त्या पलीकडील आकाशही नव्हतें. अशा स्थितींत कोणी कोणाला कोठे व कोणाच्या सुखासाठी आवरण घातलें म्हणावें ! कोणी आणि गभीर पाणी तरी त्या वेळीं होतें काय ?

नं मृत्युरासीदमृतं न तर्हि न राच्या अन्ह आसीत्प्रकेतः ।

आनीदवातं स्वधया तदेकं तस्माद्धान्यन्नपरः किंचनास ॥

२ तेव्हा नाशवंत सृष्टि नव्हती म्हणून अविनाशी पदार्थही नव्हता. रात्रदिवस यांचा भेद कळण्यासही कांही साधन नव्हतें (सूर्यच नव्हता). जें काय होतें तें एकटें एकच आपल्या शक्तीने वायूशिवाय श्वासोच्छ्वास करीत होतें. त्याशिवाय किंवा त्यापलीकडे दुसरें कांहीही नव्हतें.

तम आसीत्तमसागूढमग्रे प्रकेतं सलिलं सर्वमा इदम् ।

तुच्छेनाभवपिहितं यदासीत् तपसस्तन्महिना जायतैकम् ॥

३ अंधकार होता आणि आरंभीं हें सर्व अंधकाराने व्यापलेलें भेदाभेदरहित पाणी होतें. किंवा जें सर्वव्यापी ब्रह्म फोल मायेने आच्छादिलें होतें तें मूळ एक ब्रह्मच तपाच्या महिम्याने पुढे प्रकट झालें होतें.

कामस्तदग्रे समवर्तताधि मनसो रेतः प्रथमं यदासीत् ।

सतो बंधु असति निराधिदन् हृदि प्रतीप्या कवयो मनीषा ॥

४ याच्या मनाचें जें बीज प्रथमतः निघालें हाच आरंभीं काम म्हणजे सृष्टि निर्माण करण्याची प्रवृत्ति झाली. हाच मूळ परब्रह्मांत सताचा म्हणजे विनाशी दृश्य सृष्टीचा पहिला संबंध होय असें शास्त्रांनी अंतःकरणांत विचार करून बुद्धीने निश्चित केलें आहे.

तिरश्चीनो विततो रश्मिरेषाम् अधःस्विदासीदुपरिस्विदासीत्
रेतोधा आसन्महिमान आसन् स्वधा अवस्तात् प्रयतिः परस्तात् ॥

५ हा रश्मि म्हणजे धागा किंवा किरण आडवा पसरला. आणि खाली होता म्हटलें तर वरही होता. यांच्यांतले कांही बीजप्रद झाले व मोठेही झाले. त्यांचीच स्वशक्ति अलीकडे व प्रभाव पलीकडे व्यापून राहिला.

को अद्वा वेद कइह प्रवोचत् कुत आजाता कुतइयं विसृष्टिः ।

अर्वाक् देवा अस्य विसर्जनेन अथ को वेद यत आबभूव ॥

६ सताचा पसारा क्रेटून आला हें विस्ताराने येथे कोण सांगणार ? कोणाला हें निश्चयात्मक माहीत आहे ? देवही या सृष्टीच्या ~~सृष्टीच्या~~ ~~सृष्टीच्या~~ ~~सृष्टीच्या~~ मग ती जेथून निघाली तें कोण जाणणार ?

इयं विसृष्टिर्यत आबभूव यदि वादधे यमिवाजन् ।

योऽस्याध्यक्षः परमेव्योमन् सो अंग वेद यमिवाजन् ॥

७ सताचा हा पसारा जेथून झाला किंवा तो निघून गेला अथवा न गेला तें परम आकाशांत असणारा या जगाचा जो अध्यक्ष तो जाणीत असेल किंवा नसेलही.

तात्पर्य सत् आणि असत्, रात्र आणि दिवस, विनाशी आणि अविनाशी हे सर्व सापेक्ष शब्द आहेत. जेव्हा असत् असें कांहीच नव्हतें तेव्हां सत् होतें असें तरी कसें म्हणावें ? म्हणून सृष्टीच्या पूर्वी जें कांही तत्त्व होतें तें अनिर्वाच्य आहे, तें शब्दाने व्यक्त करण्यासारखें नाही. तसें करूं लागलें तर द्वैताची भाषा वापरावी लागते व त्याने यथार्थ ज्ञान होत नाही म्हणून, जें एकटें एकच वायूशिवाय श्वासोच्छ्वास करीत होतें तें मूलतत्त्व शब्दाने सांगण्यासारखें नसून प्रत्यक्ष अनुभवगम्य, स्वसंवेद्य असें आहे असा सूक्ताचा मथितार्थ दिसतो. व पुढील उपनिषदांतूनही हेच विचार “नायमात्मा प्रवचनेन लभ्यः न मेधया न बहुधा श्रुतेन” (मुंडक ३-३) या शब्दांत सांगितले आहेत.

या ब्रह्मविद्येला मुंडकोपनिषदांत परा विद्या असें म्हटलें आहे. बाक्रीच्या विद्या या अपरा विद्या होत. शौनक आंगिरसाकडे जाऊन जेव्हा विचारूं लागला की, “कस्मिन्नु भगवो विज्ञाते सर्वमिदं विज्ञाते

भवति ” कोणती एक गोष्ट जाणली असतां सर्व जाणल्यासारखें होईल ? तेव्हा त्याने उत्तर दिलें. “ द्वे विद्येवेदितव्ये इतिहस्मयत् ब्रह्मविदो वदन्ति परा चैवापराच. ” ब्रह्मवेत्ते परा आणि अपरा अशा दोन विद्या जाणाव्या असें म्हणतात. “ तत्र अपरा—ऋग्वेदो यजुर्वेदः सामवेदोऽथर्ववेदः । शिक्षा कल्पो व्याकरणं निरुक्तं छंदो ज्योतिषमिति । अथ परा यथा तदक्षरमधिगम्यते ”

ऋग्वेदादि चार वेद आणि सहा अंगें यांत अपराविद्या सांगितली असून ज्या विद्येने अक्षराचें म्हणजे अविनाशी तत्त्वाचें ज्ञान होतें ती पराविद्या उपनिषदांत सांगितली आहे. हीं उपनिषदे वाढत वाढत १०८ पर्यंत गेलीं आहेत व त्यांत अकवराच्या काळीं केलेलें “ अल्लोपनिषद् ” ही आहे. पण मूळ मुख्य उपनिषदे १०-१२ असून त्यांवर अनेक आचार्यांनी भाष्ये केलीं आहेत. ऐतरेय आणि कौपीतकी हीं उपनिषदे ऋग्वेदाचीं आहेत. छांदोग्य व केन सामवेदाचीं आहेत. ईश व बृहदारण्यक शुक्लयजुर्वेदाचीं आहेत. तैत्तिरीय कृष्णयजुर्वेदाचें आहे. कठही त्याच वेदाचें आहे असें म्हणतात. मुंडक आणि प्रश्नोपनिषद् अथर्व वेदाचीं आहेत.

ईशोपनिषद् हें संहितांतर्गत असल्यामुळे, त्याला पहिलें स्थान देण्यांत आलें आहे; हें उपनिषद् उघडल्याबरोबर त्याच्या आरंभाची शांति खालील मंत्राने केलेली दृष्टीस पडते:—

पूर्णमदः पूर्णमिदं पूर्णात्पूर्णमुदच्यते ।

पूर्णस्य पूर्णमादाय पूर्णमेवावशिष्यते ॥

हा मंत्र बृहदारण्यकाच्या पांचव्या अध्यायांत आला असून त्यांत एक मोठा सिद्धांत सांगितला आहे तो असा की, परमात्मा परिपूर्ण आहे व हें विश्वही परिपूर्ण आहे कारण पूर्ण अशा परब्रह्म तत्त्वापासून पूर्ण असेंच कार्य उत्पन्न झालें पाहिजे. जी अपूर्णता कारणांत नाही ती कार्यांत येणें शक्य नाही म्हणून पूर्णाची पूर्णता प्रयत्नांनी अभिव्यक्त केली म्हणजे मूळ परब्रह्म तत्त्व तेवढेंच शिल्लक उरतें. कार्य कारणरूप बनतें व जीवाला मूळ कारणाची, ईश्वराची प्राप्ति होते. प्रयत्न केला असतां जीवाला पूर्णता येणें शक्य आहे, हा आशादायी सिद्धांत यांत सांगितला असून

इतर उपनिषदांतही हाच सिद्धांत निरनिराळ्या शब्दांनी कसा सांगितला आहे तें आता पाहूं.

यज्ञयागादि कर्मासंबंधीं एक प्रकारचा तिडकारा उत्पन्न झाला असावा असें मुंडकांतील खालील मंत्रावरून दिसतें :—

पुत्रा ह्येते अदृढा यज्ञरूपाः । अष्टादशोक्तं अवरं येपुकर्म ।

एतच्छ्रेयो येऽभिनंदन्ति मूढाः । जरामृत्युं ते पुनरेवापि यान्ति ॥ २-७

सोळा ऋत्विज आणि यजमान व यजमानपत्नी अशा १८ जणांनी केले जाणारे हे यज्ञ फुटक्या नावेसारखे आहेत. हे यज्ञच श्रेयःसाधक आहेत म्हणून ज्यांना आनंद होतो ते मूर्ख लोक पुनः पुनः म्हातारे होतात व मृत्यु पावतात.

इष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढाः ।

नाकस्य पृष्ठे ते सुकृतेऽनुभूत्वा इमं लोकं हीनतरं वा विशन्ति ॥

श्रौतस्मार्त कर्मापेक्षा दुसरें कांहीही श्रेष्ठ नाही असें समजणारे मूर्ख लोक स्वर्गाला जाऊन पुनः या किंवा यापेक्षाही हीन लोकाला जातात.

परीक्ष्य लोकान्कर्मचितान् ब्राह्मणो निर्वेदमायान्नास्त्यकृतः कृतेन ।

तद्विज्ञानार्थं स गुरुमेवाभिगच्छेत् समित्पाणिः श्रोत्रियं ब्रह्मनिष्ठम् ॥

म्हणून कर्माने प्राप्त करून घेतलेले लोक अस्थिर असतात हें लक्षांत घेऊन ब्राह्मणाने विरक्त व्हावें. कारण कर्माने, जें कोणीही केलें नाही तें ब्रह्म मिळविणें शक्य नाही. पण मुंडकोपनिषदांत केलेल्या या उपदेशापेक्षा निराळ्या तऱ्हेचा उपदेश ईशोपनिषदांत केला आहे. त्यांतले पहिलेच दोन मंत्र असं आहेत :—

ईशावास्यमिदं सर्वं यत्किंच जगत्यां जगत् ।

तेन त्यक्तेन भुञ्जीथाः मागृधः कस्यचिद्धनम् ॥ १-१ ॥

कुर्वन्नेवेह कर्माणि जिजीविषेच्छतं समाः ।

एवं त्वयि नान्यथेतोऽस्ति न कर्म लिप्यते नरे ॥ १-२ ॥

जगांतील प्रत्येक वस्तु परमेश्वराने व्यापिलेली आहे. तेव्हा आसक्तीचा त्याग करून किंवा त्या वस्तू ईश्वराला अर्पण करून त्यांचा

उपभोग घ्या. कोणाच्याही धनाचा लोभ करूं नका. या जगांत कर्म करीतच शंभर वर्षे जगण्याची इच्छा करावी. यापेक्षा तुला दुसरा मार्ग नाही व या योगाने कर्माच्या ठिकाणीं मनुष्य लिप्त होत नाही. ईश्वरार्पण-पूर्वक सर्व कर्म करण्याचा भक्तिमार्गांत पुढे जो उपदेश झाला त्याचें येथे स्पष्ट बीज दिसत आहे. कर्म बंधक होणार नाहीत अशा रीतीने, पण केलीं पाहिजेत असा या मंत्रांत उपदेश केला आहे व तो महत्त्वाचा आहे. सर्वच उपनिषदे निवृत्तीचा उपदेश करणारीं नाहीत हें यावरून उघड दिसतें.

केनोपनिषदांत मन, प्राण, वाणी, डोळे, कान यांना आपापलीं कामें करण्याची प्रेरणा किंवा शक्ति कोणापासून मिळते असा प्रथम प्रश्न विचारून त्याला असें उत्तर दिलें आहे की, या मनाचें मन, प्राणा-चाही प्राण असा जो परमात्मा आहे त्याच्यामुळे हीं इंद्रियें आपआपलीं कामें करूं शकतात. त्या परमात्म्याला जे जाणतात ते “प्रेत्यास्माल्लोकादमृता भवन्ति” ते मृत्यूनंतर अमर होतात. तो परमात्मा वाणीचा विषय होऊं शकत नाही. परंतु त्या परमात्म्यामुळे वाणीला बोलण्याचें सामर्थ्य आलें आहे. अशा रीतीचें जें परब्रह्म आहे “तदेव ब्रह्म त्वं विद्धि” तें तू जाण. तें ब्रह्म भिन्नत्वाने जाणतां येत नसल्यामुळे त्याला मीं जाणलें असें म्हणतो त्याला तें समजलेलें नसतें. “यस्यामतं तस्य मतं मतं यस्य न वेद सः ! अविज्ञातं विजानताम् विज्ञातमविजानताम् ॥ २-३ ॥ असें तें ब्रह्म आहे. हें परब्रह्म सर्वत्र भरलें आहे असें जे जाणतील “भूतेषु भूतेषु विचित्य धीराः प्रेत्यास्माल्लोकादमृता भवन्ति ॥ २-५ ॥ ते मृत्यूनंतर अमर होतील असा या उपनिषदाचा उपदेश व आश्वासन आहे.

सर्व उपनिषदांत कठोपनिषदाची रचना फार सुबोध व व्यवस्थित आहे. नचिकेता आणि यम यांच्या संवादाने ह्या तत्त्वज्ञानाला आरंभ झाला असून वेदान्ताचीं सर्व तत्त्वे सोप्या भाषेत व्यवस्थित रीतीने या उपनिषदांत सांगितलेलीं आढळतात. या उपनिषदांतले कित्येक मंत्र भगवद्गीतत जसेच्या तसेच घेतलेले आहे. मृत्यूनंतर जीवन आहे की नाही ? हा प्रश्न फार प्राचीन कालापासून विचारी मनुष्यांना गुगवीत आला आहे. कारण जीव नित्य आहे की अनित्य आहे, मृत्यूनंतर त्याला

अस्तित्व आहे की नाही हें समजल्याशिवाय या आयुष्यांतोळ धोरण ठरविणें अशक्य आहे आणि या प्रश्नाचें उत्तर जसें मिळेल त्याप्रमाणे हें धोरण ठरविलें जाईल. मृत्यूनंतर जीवाला अस्तित्व नाही. देहाशिवाय आत्मा नाही व देह जळाला म्हणजे सर्व कांही संपलें असें मानणाऱ्या लोकांचें तत्त्वज्ञान फार निराळें होतें. “भस्मीभूतस्य देहस्य पुनरागमनं कुतः” असें एकदा मनाने घेतलें म्हणजे येन केन प्रकारेण द्रव्य संपादून अथवा “ऋणं कृत्वा, घृतं पिबेत्” अशी प्रवृत्ति होणें अगदी साहजिक आहे. याच्या उलट आत्मा किंवा जीव नित्य आहे, हा देह नाहीसा झाला म्हणून जीव नाहीसा होत नाही, तेव्हा, केवळ या जन्माकडेच बघून आचारांचें धोरण ठरविणें इष्ट होणार नाही, तर चिरंतन असणाऱ्या जीवाचें कल्याण होईल अशाच रीतीने आयुष्याला बळण लावलें पाहिजे अशी विचारी मनुष्यांची स्वाभाविक प्रवृत्ति होते. वैदिक संस्कृतीची हीच प्रवृत्ति आहे व या प्रवृत्तीच्या मुळाशीं उपनिषदांतील तत्त्वज्ञान आहे.

नचिकेत्याच्या पित्याने एका यज्ञांत म्हाताऱ्या गार्गी ब्राह्मणांना दिल्यामुळे, नचिकेताला वाईट वाटलें व बापाने आपल्याला देऊन, दानांतील वैगुण्य भरून काढावें म्हणून ‘बाबा, तुम्ही मला कोणाला देणार आहांत’ असा त्याने प्रश्न केला. बापाने रागावून, तुला मृत्यूला देणार आहे असें सांगितलें. तेव्हा तो यमाकडे गेला. यम घरीं नसल्यामुळे त्याला त्रिरात्र उपोषण घडलें म्हणून यमाने त्याला तीन वर मागावयास सांगितले. त्यापैकी पहिल्या वराने त्याने ‘बापाचा राग शांत होवो’ असें मागणें मागितलें. दुसऱ्या वराने अग्निविद्या समजून घेतली व तिसऱ्या वराने, प्राचीन काळापासून मनुष्यजातीला पडलेलें कोडें सोडविण्याची विनंती केली.

येयं प्रेते विचिकित्सा मनुष्ये अस्तीत्येके नायमस्तीति चैके ।

एतद्विद्यामनुशिष्टस्वयाहं वराणामेष वरस्तृतीयः ॥

मृत्यूनंतर जीव असतो असें कोणी म्हणतात, कोणी नसतो असें म्हणतात तेव्हा यापैकी खरें काय हें तुझ्या कृपेने मला समजलें पाहिजे. हाच माझा तिसरा वर आहे, असें जेव्हा नचिकेत्याने सांगितलें तेव्हा

त्याची परीक्षा पाहण्याकरिता त्याला यमाने अनेक आमिषें दाखविलीं. दुसऱ्याही अडचणी दाखविल्या; या बाबतींत प्रत्यक्ष देवांनीही पूर्वी विचार केला आहे व ही कळण्याला कठिण अशी अत्यंत सूक्ष्म गोष्ट आहे. तेव्हा तूं दुसरा वर माग असैं जेव्हा यम म्हणाला तेव्हा हा प्रश्न सोडविणारा तुझ्यासारखा वक्ता दुसरा कोणी मिळणार नसल्यामुळे याच प्रश्नाचें उत्तर तूं दे असैं नचिकेत्याने सांगितलें. यम म्हणाला:—

शतायुषः पुत्रपौत्रान्वृणोष्व बहून्पशून्हस्तिहिरण्यमश्वान् ।
भूमेर्महदायतनं वृणीष्व स्वयंच जीव शरदो यावदिच्छसि ।
येयेकामा दुर्लभा मर्त्यलोके सर्वान्कामांश्छंदतः प्रार्थयस्व ।
इमा रामाः सरथाः सतूर्याः न हीदृशा लंभनीया मनुष्यैः ।
आभिर्मत्प्रत्ताभिर्परिचारयस्व नचिकेतो मरणं मानुप्राक्षीः ॥

शेकडों वर्षांचें आयुष्य, हत्ती, घोडे, सोनें काय वाटेल तें माग. मृत्युलोकांत न मिळणाऱ्या गोष्टीही वाटेल तर माग. या मनुष्यांना कधीही न मिळणाऱ्या सुंदर स्त्रिया तुला मी देतो यांच्यासह मजा कर पण मृत्यूनंतर जीवाला अस्तित्व आहे की नाही हा प्रश्न विचारूं नको. नचिकेता या आमिषाला बळी पडला नाही. त्याने सांगितलें की:—

श्रोभावा मर्त्यस्य यदंतकैतत्सर्वेन्द्रियाणां जरयंति तेजः ।
अपि सर्वं जीवितमल्पमेव तवैव वाहास्तव नृत्यगीते ॥

सर्व इंद्रियांचें तेज नाहीसें करून उद्या नष्ट होणाऱ्या या भोगांची मला गरज नाही, ते तुझे तुलाच लखलाभ होवोत, मला माझ्या प्रश्नाचें उत्तर पाहिजे—

योऽयंवरो गूढमनुप्रविष्टो नान्यं तस्मान्नचिकेता वृणीते ॥

या वराशिवाय नचिकेता दुसरें कांहीही घेणार नाही—त्याची ही निष्ठा पाहिल्यावर यमाने त्याच्या प्रश्नाचें जें उत्तर दिलें तें वैदिक तत्त्वज्ञानांत महत्त्वाचें आहे.

सर्वे वेदा यत्पदमामनन्ति तपांसि सर्वाणि च यद्वदन्ति ।
यदिच्छन्तो ब्रह्मचर्यं चरन्ति तत्ते पदं संग्रहेण ब्रमीम्योमित्येतत् ॥

जिन्हे शरीरांत कोणू तपस्वी राहतात, ब्रह्मचर्याने राहतात व सर्व वेद जी एकच गाष्ट संस्कारांनी संक्षेपाने तुला मी सांगतो. तिचें नांव ॐ असें आहे. यालाच अविनाशी ब्रह्म असें म्हणतात. “एतत् हि एवाक्षरं ब्रह्म” याला शरीर नसलें तरी हें शरीरांत राहातें “अशरीरं शरीरेषु अनवस्थेषु अवस्थितम्” शरीरें अनित्य असलीं तरी हें नित्य आहे:—

न जायते म्रियते वा विपश्चित् नायं कुतश्चित् न बभूव कश्चित् ।

अजो नित्यः शाश्वतोऽयं पुराणः न हन्यते हन्यमाने शरीरे ॥

हन्ताचेन्मन्यते हंतुं हतश्चेन्मन्यते हतम् ।

उभौ तौ न विजानीतो नायं हन्ति न हन्यते ॥

याला जन्म नाही, याला मरण नाही, याला कोणीही ठार मारू शकत नाही. शरीर छिन्न भिन्न केलें म्हणून हा आत्मा छिन्न भिन्न होत नाही. मारणारा जरी मीं याला मारिलें असें म्हणेल किंवा मरणारा मी मेलों असें म्हणेल तरी त्या दोघांनाही कांही कळत नाही. हेच दोन मंत्र अत्यंत महत्त्वाचे असल्यामुळे भगवद्गीतेच्या दुसऱ्या अध्यायांत थोडक्या फरकाने घेण्यांत आले आहेत.

सर्व प्राणिमात्रांच्या ठिकाणीं एकच परमात्मा वास करीत असून, ज्याप्रमाणे एकच अग्नि प्रत्येक ठिकाणीं वेगळ्या वेगळ्या आकाराचा दिसतो त्याप्रमाणे प्रत्येक शरीरांत हा भिन्न झाल्यासारखा दिसतो. हा अर्थ खालील मंत्रांत सांगितला आहे:—

अग्निर्यथैको भुवनं प्रविष्टो रूपं रूपं प्रतिरूपो बभूव ।

एकस्तथा सर्वभूतांतरात्मा रूपं रूपं प्रतिरूपो बभूव ॥

स्वतःच्या शरीरांत असणारा हा परमात्मा जे पाहतील, त्यांचें ज्ञान करून घेतील “तमात्मस्थं येऽनुपश्यन्ति धीराः तेषां शान्तिः शाश्वती नेतरेषाम्” त्यांनाच शाश्वत शान्ति मिळेल. इतरांना मिळणार नाही. आणि खरेंच आहे. आपल्या शरीरांत प्रत्यक्ष परमात्मा वास करीत आहे आणि तो अमर आहे. आपल्याला जन्ममरण आहे, सुखदुःखे आहेत या आपल्या सर्व केवळ कल्पनाच असून वस्तुतः आपण अमर आहोंत असें ज्ञान ज्याला होईल त्याला अखंड शान्ति, अखंड आनंद प्राप्त व्हावा

हैं अगदी साहजिक आहे. मनुष्याने आपलें हें अद्वितीय स्वरूप समजून घ्यावें म्हणूनच उपनिषदांची प्रवृत्ति आहे.

मग असें असून आपल्या या हृदयस्थ परमात्म्याचें ज्ञान लोक कां करून घेत नाहीत ?

**परांश्च खानि व्यवृणुस्त्वयंभूः तस्मात् पराङ् पश्यति नांतरात्मन्
कश्चिद्धीरः प्रत्यगात्मानमैक्षत् आवृत्तचक्षुरमृतत्त्वमिच्छन् ॥**

याचें कारण असें आहे की, मनुष्याच्या इंद्रियांच्या प्रवृत्ति बहिर्मुख असल्यामुळे मनुष्य कधी अंतर्मुख होण्याचा प्रयत्नच करीत नाहीत. अगदी क्वचित् एखादा धैर्यवान् पुरुष आपल्या इंद्रियांवर सत्ता चालवून व नेत्र अंतर्मुख करून प्रत्यगात्म्याचें दर्शन घेतो. तेव्हा बाह्य इंद्रियांवर सत्ता चालवून चित्त स्थिर केल्याशिवाय परमात्म्याचें दर्शन होणार नाही.

तां योगमिति मन्यन्ते स्थिरामिन्द्रियधारणाम् ॥ क० ६-११ ॥

इंद्रियांना स्थिर करणें यालाच योग म्हणतात. “ योगश्चित्तवृत्ति-निरोधः ” अशीच योगाची व्याख्या योगशास्त्रांतही दिली आहे. ज्ञानप्राप्तीचीं जीं अनेक साधनें आहेत त्यांपैकी ‘योग’ हें साधन उपनिषत्कारीही ज्ञात होतें किंबहुना या साधनाचा आश्रय करूनच ऋषींनी उपनिषदांतील जीवशिवविषयक सिद्धांत शोधून काढले आहेत.

तं दुर्दर्शं गूढमनुप्रविष्टं गुहाहितं गव्हरेष्ठं पुराणम् ।

अध्यात्मयोगाधिगमेन देवं मत्वा धीरो हर्षशोकौ जहा ॥

॥ क० २-१२ ॥

त्या ज्ञात होण्याला अत्यंत कठीण अशा पुराणपरमात्म्याचें अध्यात्मयोगाने म्हणजे (विषयेभ्यः प्रतिसंहृत्य चेतसः आत्मनि समाधानम्—शंकराचार्य भाष्य) विषयांपासून चित्त परावृत्त करून व अंतर्मुख होऊन, ज्ञान करून घेतलें म्हणजे तो धीर पुरुष सुखदुःखातीत होतो.

आणि अशा तऱ्हेने परमात्म्याचें ज्ञान करून घेऊन अखंड आनंद मिळविणें प्रत्येक मनुष्याच्या हातांत आहे हें आत्मस्वातंत्र्याचें अत्यंत सुंदर तत्त्व या उपनिषदांत सांगितलें आहे. रथाचें सुंदर रूपक घेऊन उपनिषत्कार म्हणतातः—

यस्तुविज्ञानवान्भवति युक्तेन मनसा सदा ।

तस्येन्द्रियाणि वश्यानि सदश्वा इव सारथेः ॥ क० ३-६ ॥

जो चित्त स्थिर करितो त्याचीं इंद्रियें, कुशल सारथ्याच्या अंकित जसे घोडे राहतात, त्याप्रमाणे अंकित राहतात. आपलें हित कशांत आहे, अहित कशांत आहे याचा पूर्ण विचार करून मनुष्याने हिताच्या मार्ग निश्चयाने पत्करला पाहिजे. कारणः—

श्रेयश्च प्रेयश्च मनुष्यमेतः तौ संपरीत्य त्रिविनक्ति धीरः ।

श्रेयो हि धीरो अभिप्रेयसो वृणीते प्रेयो मंदो योगक्षेमात् वृणीते ॥

चिरंतन शांति आणि क्षुद्र विषयसुखें मनुष्यापुढे उभीं असतात. त्यांपैकी विचारी मनुष्य तात्काळिक सुख देणाऱ्या विषयांचा त्याग करून ज्याच्या योगाने अखंड आनंद मिळेल त्या श्रेयस्कर मार्गाचें अवलंबन करितो. मूर्ख मनुष्य क्षुद्र विषयांचा स्वीकार करितो. तेव्हा आपणें बरें-वाईट करण्याला मनुष्य पूर्ण स्वतंत्र असल्यामुळे, हे मनुष्यहो ! “उत्तिष्ठत, जाग्रत, प्राप्य वरान्निबोधत” (कठ. ३-१४) उठा, जागे व्हा व आम्ही तुमच्याकरितां आणलेल्या अखंड आनंदाच्या व तो प्राप्त करून देणाऱ्या ज्ञानाच्या वरांचा स्वीकार करा असा अत्यंत उत्साहदायक संदेश या उपनिषदांत सांगितला आहे. परमात्मा एक आहे. प्रत्येक शरीरांत परमात्माच आहे. तो अणोरणीयान् महतो महीयान्, अशब्द, अस्पर्श, अरूप असा आहे, योगाने चित्तवृत्ति अंतर्मुख करून त्याचें ज्ञान करून घेईल त्याला अमृतत्व प्राप्त होईल. या सर्व गोष्टी व्यवस्थित व सोप्या रीतीने या उपनिषदांत सांगितल्या असल्यामुळे सर्व उपनिषदांत हें उपानिषद श्रेष्ठ आहे असें म्हणण्यास हरकत नाही.

प्रश्नोपनिषदांत सुकेशा, शैब्य वगैरे मंडळी पिप्पलाद ऋषीकडे जाऊन त्याला या प्रजा कोठून आल्या ? हा प्राण कोठून आला असे प्रश्न विचारीत आहेत व ऋषि त्यांना उत्तरें देत आहे असें वर्णन आहे. ऐतरेयांत सृष्टीची उत्पत्ति सांगितली आहे. छांदोग्योपनिषदांत “सर्वं खल्विदं ब्रह्म” असा सिद्धांत केला आहे. यांत रैक्वाने जानश्रुतीला विद्या-

दान केल्याची जी कथा आहे तीवरून भरपूर दक्षिणा मिळाली असतां शूद्रालासुद्धा शिकवीत असत असें दिसतें. कारण प्रथम जानश्रुति राजा सातशें गाई, एक कंठा व रथ ऋषीला देण्याकरितां घेऊन गेला तेव्हा त्याला शूद्र असें संबोधून हैं तूं परत घेऊन जा असें ऋषीने सांगितलें; पण जेव्हा पुनः एक हजार गाई, कंठा, रथ, गावें व त्याबरोबर एक स्त्री ऋषीची पत्नी करण्याकरितां म्हणून राजा घेऊन गेला तेव्हा संतुष्ट होऊन ऋषीने त्याला विद्यादान केलें. आता त्याला व्याअर्थी विद्यादान केलें त्याअर्थी तो शूद्र नसला पाहिजे असें समजून तेथील शूद्र शब्दाचा अर्थ बदलण्याची खटपट भाष्यकारांनी व सूत्रकारांनीही केली आहे पण ती समाधानकारक वाटत नाही. चांगलीं कृत्यें करणारे लोक चांगल्या गतीला जातात ही कल्पना “रमणीय चरणा...रमणीयां योनिमापद्येरन्” या वाक्यांत व वाईट कर्म करणारे लोक वाईट गतीला जातात ही कल्पना “कपूयचरणाः कपूयां योनिमापद्येरन्” (५-१०-७) या वाक्यांत सांगितली आहे. “सदेव सौम्येदमग्र आसीत् एकमेवाद्वितीयम्” सृष्ट्युत्पत्तीच्या पूर्वी एकमेव अद्वितीय असें सत् ब्रह्मच होतें; “यथा सोम्यैकेन मृषिडेन सर्वे मृण्मयं विज्ञातं स्याद्वाचारंभणं विकारो नामधेयं मृत्तिकेत्येव सत्यम्” व्याप्रमाणें मातीचा गोळा जाणला की, त्यापासून केलेलीं नानातऱ्हेचीं भांडीं जाणल्यासारखींच होतात; कारण या निरनिराळ्या नांवांना आणि आकारांना मातीच्या गोळ्यावाचून स्वतंत्र अस्तित्व नसतें त्याप्रमाणे हें ‘सत्’ जाणलें म्हणजे त्याचें कार्यही जाणल्यासारखेंच आहे. कारण या सतावाचून त्याला स्वतंत्र अस्तित्व नाही असा अनेक दृष्टान्त देऊन ६-१ मध्ये युक्तिवाद केला आहे. सातव्या अध्यायाच्या आरंभालाच नारद सनत्कुमाराकडे येऊन आपण कोणकोणत्या विद्या शिकलों आहोंत तें सांगत आहे. त्यावरून उपनिषत्कालीं कोणकोणत्या विद्येच्या शाखा असत तें लक्षांत येतें:—“ऋग्वेदं भगवोऽध्येमि यजुर्वेदं सामवेद-माथर्वणं चतुर्थमितिहासपुराणं पंचमं वेदानां वेदं पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां सर्पदेवजनविद्याम् एतद्भगवोऽध्येमि (७-१-२). चार वेद, इतिहासपुराण हा पांचवा वेद, श्राद्धाचें शास्त्र, गणित, उत्पातज्ञान (दैव), कालशास्त्र,

तर्कशास्त्र, (वाक्योवाक्यम्), नीतिशास्त्र (एकायनम्), देवविद्या म्हणजे निरुक्तिशास्त्र, शिक्षादि षडंगें, भूतविद्या, क्षत्रियाची धनुर्वेदादि विद्या, ज्योतिष आणि गारुड्याची विद्या मला येते असें नारदाने सांगितलें आहे. इतिहासपुराण या पांचव्या वेदाचा उल्लेख आहे. त्यावरून भारत-पुराण प्राथमिक अवस्थेंत त्या वेळीं अस्तित्वांत आलें असावें, कारण भारतावर दोन संस्करणें होऊन व भर पडून आता आहे त्या स्थितींत तें इ. स. पूर्व २५० च्या सुमाराला आलें असें रा. वैद्यांचें मत आहे. “क्षीणे पुण्ये मर्त्यलोके विशन्ति” ही कल्पना “अमुत्र पुण्यचित्तो लोकःक्षीयते” पुण्य संपलें की, स्वर्ग सोडावा लागतो (८-१-६) या वाक्यांत सांगितली आहे. या मर्त्य शरीरांत आत्म्याचा निवास आहे. ही कल्पना “मर्त्ये वा इदं शरीरं...अमृतस्य अशरीरस्य आत्मनः अधिष्ठानम्” (८-१२-१) हें मर्त्य शरीर ज्याला शरीर नाही व जो अमर आहे अशा आत्म्याचें अधिष्ठान आहे, या वाक्यांत स्पष्टपणें प्रकट केली आहे. म्हणजे शरीर जरी विनाशी असलें तरी त्यांत निवास करणारा आत्मा अशरीरी व अविनाशी आहे. शरीर नष्ट झालें तरी तो नष्ट होत नाही हा कठोपनिषदांतला सिद्धांतच येथेही विवक्षित आहे.

तैत्तिरीय उपनिषदांत “सत्यं ज्ञानमनन्तं ब्रह्म” असें आत्म्याचें स्वरूप सांगून त्यापासून सृष्ट्युत्पत्ति कोणत्या क्रमाने झाली त्याचें वर्णन केलें आहे. त्यावरून सृष्टीच्या उत्पत्तीविषयीं प्राचीन लोकांच्या कल्पना कळून येतात. “तस्माद्वा एतस्मादात्मन आकाशः संभूतः आकाशाद्वायुः । वायोरग्निः । अग्नेरापः । अद्भ्यः पृथिवी । पृथिव्या ओषधयः । ओषधी-भ्योऽन्नम् । अन्नात्पुरुषः” (२-१) आत्म्यापासून आकाश, आकाशा-पासून वायु, वायूपासून अग्नि, अग्नीपासून पाणी, पाण्यापासून पृथिवी, पृथिवीपासून वनस्पती, वनस्पतीपासून अन्न आणि अन्नापासून मनुष्य अशा क्रमाने ही सर्व सृष्टि निर्माण झाली आहे. ब्रह्म हें मनाचा किंवा वाणीचा विषय होण्यासारखें नाही असें “यतो वाचो निवर्तन्ते अप्राप्य-मनसासह । आनंदं ब्रह्मणो विद्वान् न बिभेति कुतश्चन ।” या मंत्रांत सांगून ब्रह्मानंद ज्याला मिळाला त्याची भीति नाहीशी होते असा अनुभव वर्णिला आहे. भगवल्लींत “यतो वा इमानि भूतानि जायन्ते ।

येन जातानि जीवन्ति । यत्प्रयन्त्यभिसंविशन्ति । तद्विजिज्ञासस्व । तद्ब्रह्मेति ”
 “ ज्यापासून हीं सर्व भूतें निर्माण होतात, ज्याच्यामुळे जगतात आणि शेवटीं ज्याच्यांत प्रवेश करितात ते ब्रह्म आहे. तें जाणण्याची इच्छा कर. ” असें वरुणाने आपला मुलगा जो भृगु त्याला उपदेश केला आहे. ब्रह्मानंदवल्लीमध्ये ब्रह्मानंद किती मोठा आहे तें वर्णिलें आहे.

एखादा सत्प्रवृत्त व बलिष्ठ तरुण मनुष्य असावा व सर्व पृथ्वीचें स्वामित्व त्याला प्राप्त झालेलें असावें. अशा पुरुषाचा जो आनंद तो सर्वश्रेष्ठ मानुष आनंद होय. मानवी आनंद या पलीकडे जाऊं शकत नाही. असे शंभर आनंद मनुष्य गंधर्वाचा एक आनंद होतो. हे शंभर आनंद म्हणजे देव गंधर्वाचा एक आनंद होतो. याच्या शंभरपट पितृलोक-निवासीचा आनंद आहे. याच्या शंभरपट आनंद स्मार्त कर्मांनी ज्याला स्वर्गप्राप्ति झाली आहे त्याचा आहे. त्याच्या शंभरपट आनंद श्रौत कर्मांनी ज्याला स्वर्गप्राप्ति झाली आहे त्याचा आहे. त्याच्या शंभरपट आनंद देवांचा आहे. देवांच्या शंभरपट आनंद इंद्राचा; इंद्राच्या शंभरपट बृहस्पतीचा, बृहस्पतीच्या शंभरपट प्रजापतीचा व प्रजापतीच्या शंभरपट ब्रह्मानंद आहे (२-८). अशा तऱ्हेचें ब्रह्म जाणून घ्या असा या उपनिषदाचा उपदेश आहे. मांडूक्योपनिषदांत ब्रह्म व ॐकार यांचें ऐक्य दाखविलें आहे, बृहदारण्यक हें उपनिषद् सर्वांत मोठें असून त्यांत अनेक गोष्टींचा उहापोह, अनेक वादविवाद, अनेक उपासना सांगितल्या आहेत. “अहं ब्रह्मास्मि” हें महावाक्य याच उपनिषदांत आहे. सृष्ट्युत्पत्तीच्या पूर्वी ब्रह्मच होतें. “ ब्रह्म वा इदमग्र आसीत् ” “ तस्मात्तत्सर्वमभवत् ” व त्यापासून सर्व झालें असें १-४-१० मध्ये सांगितलें आहे. “ सवा अयमात्मा ब्रह्म ” असें जीवशिवांचें ऐक्य सांगून “ यत्र हि द्वैतमिव भवति तदितर इतरं पश्यति ” जेथे द्वैत असतें तेथे एक एकाला पाहतो पण जेथे “एकी भवति न पश्यतीत्याहुः ” (४-४-२) पण जेथे “एकत्व असतें तेथे कोण कोणाला पहाणार ? असा युक्तिवाद केला आहे. “ यः एवं वेद अहं ब्रह्मास्मीति स इदं सर्वं भवति ” मी ब्रह्म आहे असें जो जाणतो तो हें सर्व होतो. म्हणून जो “अन्यां देवतामुपास्ते अन्योऽसौऽन्योऽहमस्मीति न स वेद यथा पशुरेव स देवानाम् ” (१-४-

१०) देवतेची आपल्यापेक्षा वेगळ्या रीतीने उपासना करितो त्याला खरें ज्ञान झालें नाही. तो देवांचा पशुच आहे असा द्वैताचा निषेध केला आहे. ‘यथाग्नेः क्षुद्राविस्फुलिगा व्युच्चरन्ति एवमेवास्मादात्मनः सर्वे प्राणाः सर्वे लोकाः सर्वे देवाः सर्वाणि भूतानि व्युच्चरन्ति’ अग्नीपात्रून जशा ठिणग्या निघतात त्याप्रमाणे या आत्म्यापात्रून सर्व प्राण, लोक, देव व भूतें जन्म पावतात व “एतस्य वा अक्षरस्य प्रशासने गार्गि सूर्या-चंद्रमसौ विधृतौ तिष्ठतः” या आत्म्याच्याच सत्तेने सूर्यचंद्र अंतराळीं राहून आपापली कामें करतात असें आत्म्याचें सामर्थ्य वर्णिलें आहे. याज्ञवल्क्य-मैत्रेयीच्या सर्वप्रसिद्ध संवादातही “न वारे पत्युः कामाय पतिः प्रियो भवति आत्मनस्तु कामाय पतिः प्रियो भवति” असें आत्म्याचें महत्त्व सांगितलें आहे. मधु ब्राह्मणांत “इयं पृथिवी सर्वेषां भूतानां मधु अस्यै पृथिव्यै सर्वाणि भूतानि मधु” (२-५-१) ही पृथिवी इतर भूतांशीं गोड आहे व इतर भूतें पृथिवीशीं गोडीने वागवितात; अशा रीतीने या सृष्टींत संवाद व परस्परांनुकूलता आहे अमें सांगितलें आहे.

असा जो परमात्मा तो प्राप्त करून घेणें ही कांही सोपी गोष्ट नाही. चित्तवृत्तीचा निरोध करण्याचें सामर्थ्य ज्याच्या ठिकाणीं असेल त्यालाच ही गोष्ट शक्य आहे. आणि जगांत जिंकण्याला अत्यंत कठिण अशी जर कोणती गोष्ट असेल तर चित्त ही आहे.

चंचलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥ (गीता ६-३४)

मन अत्यंत चंचल, दांडगें, बलिष्ठ व वळविण्यास अत्यंत कठिण आहे. त्याचा निग्रह करणें वायूचा निग्रह करण्याइतकेंच कठिण आहे असें अर्जुनाने श्रीकृष्णाला सांगितलें आहे. अशा मनावर सत्ता चालविणें, त्याला आपल्या अंकित करणें हो वाटेल त्याला साधण्यासारखी गोष्ट नाही म्हणून मुंडकोपनिषदांत म्हटलें आहे की, “नायमात्मा बलहीनेन लभ्यः” दुर्बल मनुष्याला आत्मप्राप्ति होत नाही. मग हा आत्मा कोणत्या उपायांनी मिळेल ? मुंडकोपनिषदाचें उत्तर असें आहेः—

सत्येन लभ्यस्तपसाह्येष आत्मा सम्यग्ज्ञानेन ब्रह्मचर्येण नित्यम् ।

अन्तः शरीरे ज्योतिर्मयो हि शुभ्रः यं पश्यन्ति यतयः क्षीणदोषाः ॥३-५॥

सत्यमेव जयति नानृतं सत्येन पंथा विततो देवयानः ।

येनाक्रमन्त्यृषयो ह्यासकामा यत्र तत्सत्यस्य परमं निधानम् ॥३-६॥

जगांत नेहमी सत्याचाच जय होतो. असत्याचा होत नाही. देवाकडे जाण्याचा मार्ग सत्याने परिपूर्ण आहे. ज्या ठिकाणी सत्याचें तें सर्वश्रेष्ठ निधान आहे, सत् हेंच ज्याचें स्वरूप आहे अशा त्या परब्रह्माकडे या सत्याच्या मार्गाने ऋषि जात असतात. तेव्हा या आत्मप्राप्तीकरितां सत्याची आवश्यकता आहे त्याचप्रमाणे ब्रह्मचर्याची, तपश्चर्येची, मनोजयाचीही आहे. या तपश्चर्येने चित्त शुद्ध झालें, त्याचे सर्व दोष नाहीसे झाले म्हणजे परमात्म्याची प्राप्ति होते आणि “मिथ्यते हृदयग्रंथिः छिद्यंते सर्व संशयाः” हृदयांतील सर्व कोडीं मुट्टतात, सर्व संशय नाहीसे होतात व मनुष्य प्रसन्न आणि शांत होतो. त्याचे सर्व काम तृप्त होतात. तो अमर होतो. अशा तऱ्हेने ज्यांनी ब्रह्मज्ञान संपादन केलें आहे त्यामध्ये मुंडकोपनिषदाप्रमाणे, खालील प्रकारचे ब्रह्मवेत्ते सर्व श्रेष्ठ होतः—

आत्मक्रीड आत्मरतिः क्रियावान् एष ब्रह्मविदाम् वरिष्ठः ॥३-४॥

आत्मसुखामध्ये जे रमलेले आहेत आणि असें असूनही जे क्रियावान् आहेत ते ब्रह्मवेत्ते सर्वश्रेष्ठ होत. यज्ञकांडाविरुद्ध मुंडकोपनिषदांत अनेक उल्लेख असले तरी ब्रह्मवेत्त्याने निष्क्रिय राहावें असें या उपनिषदाचें मत दिसत नाही हें यावरून स्पष्ट दिसत आहे.

उपनिषदांतील तत्त्वज्ञानाचें स्वरूप अशा तऱ्हेचें आहे. यज्ञयागादि कर्मकांडाने मनुष्याचें चिरंतन कल्याण साधणारें नाही. त्याकरितां आत्मज्ञान करून घेऊन आत्मप्राप्तीही करून घेतली पाहिजे व त्याकरितां चित्ताचा निरोध करून त्याचे दोष कमी करीत सत्याचा मार्ग आक्रमिला पाहिजे. या मार्गाने मनुष्य गेला म्हणजे त्याची उन्नति होत जाते व आत्मप्राप्ति होऊन तो खरा सुखी व आनंदी होतो. हा या तत्त्वज्ञानाचा सारांश आहे. मानवी जीविताचीं कोडीं या तत्त्वज्ञानाने सोडविली असून मनुष्याचें अंतिम ध्येयही निश्चित केलें आहे. या तत्त्वज्ञानाने आजपर्यंत कोट्यवधि लोकांना समाधान दिलें आहे. जर्मन पंडित शौपेनहार म्हणतो :—

“From every sentence, deep, original and sublime thoughts arise and the whole is pervaded by a high and

holy and earnest spirit. Indian air surrounds us and original thoughts of kindred spirit. In the whole world there is no study except that of originals so beneficial and so elevating as that of the Oupnekhat. It has been the solace of my life, it will be the solace of my death.

“उपनिषदांतील प्रत्येक वाक्यापासून गंभीर, नावीन्यपूर्ण व उदात्त विचार निर्माण होतात. उच्च, पवित्र आणि कळकळीच्या भावनांनी हीं उपनिषदे परिपूर्ण आहेत. तीं वाचून लागलें म्हणजे हिंदी वातावरण आणि तशाच तऱ्हेचे मूलग्राही विचार आपल्या भोवती जमा होतात. सर्व जगांत उपनिषदांच्या अभ्यासाइतका कल्याणकारक आणि मनुष्याला उन्नत करणारा दुसरा कोणताही अभ्यास नाही. सर्व आयुष्यभर त्याने मला समाधान दिलें आहे व मरतांनाही तो मला समाधान देईल.”

शोपेनहारला उपनिषदांचें लॅटिन भाषांतर मिळालें होतें व तें वाचून व अभ्यास करून त्याने वरील उद्गार काढले आहेत. त्याच्यासारख्या परस्थ मनुष्याची जर ही स्थिति तर उपनिषदे हीं ज्यांची वडिलाजित संपत्ति आहे, ती मूळ ज्या भाषेत रचिली गेली त्याच भाषेत तीं ज्यांना वाचावयास व अभ्यासावयास मिळतात, त्यांच्या मनांत या संपूर्ण मनुष्य जातीचें कल्याण करणाऱ्या व तिला समाधान देणाऱ्या वाङ्मयाबद्दल किती आदर असला पाहिजे व असेल तें सांगावयास पाहिजे असें नाही. ही आपली थोर पैतृक संपत्ति आपण जतन केली पाहिजे, आदरिली पाहिजे व अभ्यासिली पाहिजे. वेदांचा आरंभीचा मंत्रभाग त्यांतील साधेपणामुळे, जितका महत्त्वाचा आहे तितकाच हा वेदांच्या अन्ताचा उपनिषद् भाग त्यांतील विचारांच्या गंभीरतेमुळे महत्त्वाचा आहे व या भागावरच महाराष्ट्रांतील साधुसंतांचे सर्व ग्रंथ आधारलेले असल्यामुळे, महाराष्ट्रीयाना तर तो फारच महत्त्वाचा वाटला पाहिजे. येथे मंत्र आणि ब्राह्मण यांनी बनणाऱ्या वेदांचें विवेचन संपलें. असें थोर वाङ्मय ज्यांनी निर्माण केलें त्या थोर ऋषींना “नमः परम ऋषिभ्यः नमः परम ऋषिभ्यः” या मुंड-कोपनिषदांतील वाक्याने वंदन करून हें प्रकरण संपवूं.

प्रकरण चौथें

सूत्रकाल

उपनिषत्कालपर्यंत आर्यांनी सर्व उत्तर आणि बहुतेक दक्षिण व्यापिली. त्यांचे व्याप, व्यवहार वाढले; धार्मिक आचारविचारांची वाढ झाली; तेव्हा या सर्व गोष्टी थोडक्यांत एके ठिकाणी सांगितलेल्या असाव्या असें वाटू लागलें. ब्राह्मणग्रंथांच्या पाल्हाळिक व अव्यवस्थितपणाचा लोकांना कंटाळा आला म्हणून सूत्रवाङ्मय निर्माण झालें. सर्व गोष्टी थोडक्यांत सांगितल्यामुळे विद्यार्थ्यांना त्या पाठ करणेंही सोपें झालें पण हें थोडक्यांत आणणेंही पुढे इतक्या कसोशीने होऊं लागलें कीं नुसतीं सूत्रें वाचून कांहीच समजेनासें झालें. “अर्धमात्रालाघवेन पुत्रोत्सवं मन्यंते वैयाकरणाः” अर्धी मात्रा जर वाचवितां आली तर व्याकरणशास्त्रज्ञाला पुत्रोत्सवाचा आनंद होतो अशी म्हण पडली. श्रौतसूत्रें, गृह्यसूत्रें आणि धर्मसूत्रें यांना कल्पसूत्रें म्हणतात. याशिवाय व्याकरण, न्याय, मीमांसा, वेदान्त इत्यादि शास्त्रीय आणि तात्त्विक विषयांवर सूत्रें झालीं तीं वेगळींच. श्रौतसूत्रें प्रत्येक वेदाचीं वेगळीं आहेत. यांत यज्ञ कसे करावे याची थोडक्यांत माहिती दिलेली असते. आश्वलायन आणि सांख्यायन अशीं दोन सूत्रें ऋग्वेदाचीं आहेत. मूषक, लाट्यायन आणि द्राह्मयण अशीं तीन सामवेदाचीं आहेत. बौद्धायन, भारद्वाज, आपस्तंब आणि हिरण्यकेशी हीं कृष्णयजुर्वेदाचीं आहेत आणि कात्यायन श्रौतसूत्र हें शुक्लयजुर्वेदाचें आहे.

यांपैकी आपस्तंब श्रौतसूत्र दक्षिणेंत झालें आहे याबद्दल वाद नाही. पण बौधायनही दक्षिणेंत झालें असावे असें डॉ. बुल्हर यांचें मत आहे. याशिवाय हिरण्यकेशी श्रौतसूत्रही दक्षिणेंतच झालें असावे. कारण ही शाखा उत्तरेकडे विशेष आढळत नसून दक्षिणेंतच आढळते असें डॉ. केतन म्हणतात. बौधायनाचाही प्रसार दक्षिणेंतच आहे. याच्यापूर्वी गेलें म्हणजे ब्राह्मणग्रंथांत सोमाच्या ऐवजी विदर्भांत कोणते प्रतिनिधी वापरीत

याविषयी चर्चा आढळते. आणि यापूर्वी ऋक्मंत्र कालाकडे गेलें तर त्यांत महाराष्ट्राची वसाहत करणारे अगस्ति ऋषि यांची किंवा त्यांच्या वंशजांचीं सूक्तें आहेत. यावरून महाराष्ट्राची वसाहत प्राचीन असावी अशी कल्पना येते. कृष्ण यजुर्वेदाचीं बहुतेक श्रौतसूत्रें दक्षिणेंत झालेलीं दिसतात. आपस्तंब इ. स. पूर्व पांचव्या शतकांतोल आहे.

धर्मसूत्रांमध्ये नागरिकांचीं कर्तव्ये काय तें सांगितलें आहे व याच धर्मसूत्रांवर पुढील स्मृति आधारलेल्या आहेत. वसिष्ठधर्मसूत्र हें ऋग्वेदाचें, गौतमधर्मसूत्र हें सामवेदाचें आणि बौधायन व आपस्तंबधर्मसूत्र हीं कृष्ण यजुर्वेदाचीं आहेत. मनुस्मृतीला आधारभूत असलेलें मानवधर्मसूत्र अजून सर्व उपलब्ध झालेलें नाही.

गृह्यसूत्रांत सात पाकसंस्था, पंचमहायज्ञ आणि उपनयनविवाहादि सोळा संस्कार यांची माहिती दिलेली आहे. सांख्यायन आणि आश्वलायन गृह्यसूत्रें ऋग्वेदाचीं आहेत. पारस्कर गृह्यसूत्र शुक्लयजुर्वेदाचें व गोभिल-मृह्यसूत्र सामवेदाचें आहे. तात्पर्य, प्रत्येक वेदाला श्रौत, धर्म व गृह्यसूत्रें आहेत. मात्र त्यांपैकी बरीच आज उपलब्ध नाहीत.

या सर्व वाङ्मयावरून तत्कालीन राज्यपद्धति व लोकांच्या चाली-रीति चांगल्या कळून येतात. निरनिराळ्या धर्मसूत्रकारांनी राजांचीं कर्तव्ये काय, त्यांनी न्याय कसा द्यावा याविषयी स्पष्ट नियम केले आहेत. नगराच्या मध्यभागी राजवाडा असावा, त्याची रचना व तेथील व्यवस्था विशिष्ट तऱ्हेची असावी, राजाने प्रजेचें चोरांपासून व इतर उपद्रवापासून संरक्षण करावें. त्याने पुरोहित नेमावा. जे लोक धर्मसूत्रांत सांगितल्याप्रमाणें आपलीं कर्तव्ये करणार नाहीत त्यांना शिक्षा कराव्या. फळें येत असलेलीं झाडें तोडूं नयेत. लागवडीला जमीन आणावयाची असल्यासच तोडावी. वजनामापांवर लक्ष ठेवावें. दुसऱ्याची संपत्ति बळजबरीने घेऊं नये. त्यांच्या प्राप्तीचा एकषष्ठांश राजाने घ्यावा. अत्यंत योग्य लोकच न्यायाधीश नेमावे. खोट्या साक्षी देणाऱ्यांना शिक्षा कराव्या असे सविस्तर नियम राजाकरितां केलेले आहेत. अपराधी लोकांना त्यांच्या वर्णाप्रमाणे कमीजास्त शिक्षा सांगत. ब्राह्मणांना कमी शिक्षा करण्याकडे प्रवृत्ति असे. ब्राह्मणाला वधाची शिक्षा नसे. ब्राह्मणाने जर पंचमहापातकांपैकी

एखादें पातक केलें तर त्याच्या कपाळावर डागून त्याला सीमापार करीत. याच्या उलट शूद्राने एखाद्या ब्राह्मणाचा वध केल्यास त्याला वधाची शिक्षा होई व त्याची सर्व संपत्ति जप्त करीत. त्रैवर्णिकांनी शूद्र स्त्रीशी व्यभिचार केल्यास त्यांना हद्दपारीची शिक्षा होई. याच्या उलट शूद्राने त्रैवर्णिक स्त्रीशी व्यभिचार केल्यास त्याला वधाची शिक्षा होई. त्याने त्रैवर्णिकांपैकी एखाद्या चांगल्या मनुष्याची निंदा केली तर त्याची जीभ काटीत व त्याने वेद ऐकले तर “त्रपुजतुभ्यां श्रोत्रे पूरणीये” त्याच्या कानांत लाख किंवा शिसें ओतण्याची शिक्षा असे. चोरीलाही वधाची शिक्षा असे. आततायी मनुष्यापासून स्वतःचें संरक्षण वाटेल त्या उपायांनी करण्याचा प्रत्येकाला अधिकार असे. मग तो आततायी वेदसंपन्न ब्राह्मण जरी असला तरी स्वतःच्या संरक्षणार्थ त्याचा वधही करण्यास मोकळीक असे. शेती आणि व्यापार हे महत्त्वाचे धंदे असल्यामुळे या संबंधी अपराधांना कडक शिक्षा करीत. आत्महत्येचा प्रयत्न शिक्काई असे. तसेंच भूमि लागवडीला आणणें, गुरें पाळणें, दुसऱ्याच्या जागेंतून जाण्याचा अधिकार असणें वगैरेविषयीही नियम केलेले आहेत. जिचा पति वारला आहे व जिला संतति नाही तिने दिराकडून दोन मुलगे नियोगविधीने निर्माण करावे अशी मोकळीक गौतमाने दिली आहे. औरस क्षेत्रज (नियोगविधीने झालेला), दत्तक, मानलेला, गुप्तपणें झालेला व टाकून दिलेला इतक्या प्रकारच्या पुत्रांना वडिलाजित संपत्तीमध्ये वाटा मागतां येत असे.

आतापर्यंत चार वर्णच अस्तित्वांत होते. पण या काळांत जातींची उत्पत्ति झालेली दिसते. हल्लीच्या जातींचें स्वरूप त्या वेळीं त्यांना नसलें तरी भिन्न भिन्न वर्णापासून उत्पन्न झालेल्या प्रजेला निरनिराळीं नांवें धर्मसूत्रग्रंथांत दिलेलीं आढळतात. ब्राह्मण, क्षत्रिय व वैश्य यांना त्यांच्या खालच्या वर्णांतील स्त्रीपासून झालेल्या प्रजेला अनुक्रमें अवंष्ट, उग्र, निषाद असें म्हणत. क्षत्रियापासून ब्राह्मण स्त्रीला झालेल्या प्रजेला सूत असें म्हणत. ब्राह्मणापासून शूद्र स्त्रीला झालेल्या प्रजेस पारशव असें म्हणत. पण या सर्व संकरज जाति आहेत. धंद्यामुळे जाति अजून पडलेल्या नव्हत्या. त्या या नंतरच्या काळांत पडल्या.

संहिता आणि उपनिषत्कालाप्रमाणें, या कालांत विद्वान् स्त्रियांची नांवे ऐकूं येत नाहीत तथापि समाजामध्ये त्यांना अजून मान असावा असें दिसतें. वेदाचा कांही भाग किंवा वेदांगें जो शिकवितो त्याला उपाध्याय म्हणतात. या उपाध्यायापेक्षा सर्व वेद शिकविणारा आचार्य दहापटीने श्रेष्ठ आहे, या आचार्यापेक्षा पिता शंभरपटीने श्रेष्ठ आणि पित्यापेक्षा माता हजारपटीने श्रेष्ठ आहे ही जुनी भावना अजून कायम होती. बहुपत्नीकत्व प्रचारांत होतें पण त्याच्यावर नियंत्रण होतें. “धार्मिक कृत्यांत सहभागी होण्याला ज्याची पत्नी उद्युक्त व समर्थ आहे त्याने दुसरी पत्नी करूं नये असा आपस्तंबाने स्पष्ट नियम केला आहे. नवरा वेडा असले, नपुंसक असेल, किंवा त्याला बहिष्कृत केले असेल, अथवा तो मृत्यु पावेल तर स्त्रियांना दुसरें लग्न करण्याची मोकळाक त्या काळीं होती. याच्या उलट जी पत्नी वंध्या असेल तिला दहा वर्षांनी, जिला नुसत्या मुलीच होत असतील, तिला बारा वर्षांनी, जिची मुलें वाचत नसतील तिला पंधरा वर्षांनी व जी भांडखोर असेल तिला तात्काळ टाकून द्यावी अशी अनुज्ञा बौधायनाने दिली आहे. म्हणजे त्याने दुसरें लग्न करावें एवढाच याचा अर्थ असावा. मात्र निष्कारण जो पत्नीला टाकून देईल त्याला आपस्तंबाने सांगितलेले प्रायश्चित्त लक्षांत ठेवण्यासारखें आहे. ज्याने निष्कारण आपल्या पत्नीला टाकली असेल त्याने गाढवाचें कातडें, त्याचे केस आंतल्या बाजूला करून, पांघरावें व सात घरे, आपण केलेल्या अन्यायाचा उच्चार करून भिक्षा मागावी व अशा रीतीने सहा महिने काढावे (आ. १-१०-२८) अशी ती शिक्षा आहे. तेव्हा पतीपत्नींचीं कर्तव्यें सांगतांना स्त्री आणि पुरुष असा पक्षपात धर्मसूत्रांनी केलेला दिसत नाही असें वरील नियमावरून म्हणण्यास हरकत नाही.

कित्येक धर्मसूत्रकारांनी विवाहाचे ब्राह्म, दैव, आर्ष, गांधर्व, क्षात्र, आणि मानुष असे सहा प्रकार दिलेले आहेत. तर कित्येकांनी प्राजापत्य व पैशाच असे आणखी दोन प्रकार सांगितले आहेत. ब्राह्मविवाहांत पिता योग्य वराला किंवा विद्यार्थ्याला कन्यादान करितो. दैवविवाहांत यज्ञ चालला असतां पिता पुरोहिताला सालंकृत कन्यादान करितो.

आर्पविवाहांत गाय किंवा बैल घेऊन मग पिता कन्यादान करितो. गांधर्वविवाहांत प्रियकर आपल्या प्रियकरिणीला घेऊन जातो. क्षात्र किंवा राक्षस विवाहांत वर वधूला आवश्यक तेव्हा तिच्या नातेवाईकांना ठार मारून, बलाने घेऊन जातो. मानुष-विवाहांत वर वधूला तिच्या बापापासून विकत घेतो. या सहा विवाहप्रकारांपैकी पहिले तीन म्हणजे, ब्राह्म, दैव आणि आर्प हे प्रकार तेवढे चांगले आहेत असे आपस्तंबाचें म्हणणें आहे. सगोत्रांत आणि सप्रवरांत विवाहाचा निषेध असे. बालविवाह या कालीं हळूहळू प्रचारांत येऊं लागले होते असें दिसतें. कारण “कन्या ऋतुमती होईल या भीतीने तिचें लहानपणींच लग्न करून टाकावें” असें वसिष्ठधर्मसूत्रांत सांगितलें आहे. मात्र लग्न झाल्यावर पण गर्भाधान होण्यापूर्वी जर तिचा पति वारला तर तिला पुनर्विवाह करण्यास धर्मशास्त्राची मोकळीक असे. पुनर्विवाहावर अशा रीतीने हळूहळू नियंत्रण पडल्याचें दिसतें.

ब्राह्मण मुलाचें उपनयन त्याच्या वयाच्या ८ ते १६ वर्षांपर्यंत, क्षत्रियाच्या मुलाचें ११ ते २२ पर्यंत व वैश्याच्या मुलाचें १२ ते २४ पर्यंत होत असे. हीं मुलें गुरुगृहीं १२, २४, ३६ किंवा ४८ वर्षांपर्यंत राहात व एक, दोन, तीन किंवा चार वेद शिकत. शेजारच्या गावांत मधुकरा मागून ते आपला उदरनिर्वाह करीत व व्रतस्थ राहात. या ब्रह्मचर्याश्रमाचें विशेष वर्णन स्मृतिकाल या प्रकरणांत करूं. अध्ययन संपलें म्हणजे त्याला स्नातक म्हणत. विवाह झाला म्हणजे त्याचा गृहस्थाश्रमांत प्रवेश होई व त्याला अग्निहोत्र पाळावें लागे. यापुढील वानप्रस्थ व संन्यास हे जे दोन आश्रम त्या आश्रमांत गृहस्थाश्रम न स्वीकारितांही एकदम जातां येत असे. वानप्रस्थाश्रमांत अग्निहोत्र कायम असे. संन्यासाश्रमांत अग्निहोत्राची आवश्यकता नसे.

गृहस्थाला एकंदर ४०-४२ प्रकारचीं कर्में करावीं लागत. पैकी तांदूळ, दूध, तूप, मांस यांचें हवन करून केले जाणारे श्रौतयूत्रोक्त सात हविर्यज्ञ व सोमाचें हवन करून केले जाणारे सात सोमयज्ञ मागे सांगितलेच आहेत. सोमयज्ञ प्रचारांतून बहुतेक गेले आहेत. हविर्यज्ञ मात्र बरेचसे अग्निहोत्री करीत असतात. याशिवाय गृह्ययूत्रांतील सात

पाकयज्ञही मागे सांगितले आहेत. त्यांपैकी अष्टका हें हिवाळ्यांत कृष्ण-पक्षांतील अष्टमीला करण्याचें कर्म आहे. पर्व हें पौर्णिमेला व शुद्ध प्रतिपदेला करीत असत. श्राद्ध पितरांच्या उद्देशाने केलें जातें. श्रावणी, श्रावण महिन्यांतील पौर्णिमेला करितात. अग्रहायनी मार्गशीर्षाच्या पौर्णिमेला करितात. त्याचप्रमाणें चैत्री आणि अश्वयुजी हीं चैत्र व अश्विन महिन्याच्या पौर्णिमेला करावयाचीं आहेत. यांपैकी श्राद्ध व श्रावणी शिल्लक आहेत. इतर पौर्णिमापैकी अश्विनी पौर्णिमेला कोजागिरी करितात. हिलाच नव्याची पौर्णिमा असेंही म्हणतात. बाकीचे यज्ञ प्रचारांतून गेले आहेत. तथापि महाराष्ट्रांतील अग्निहोत्री अनुकूलतेप्रमाणे हे पाकयज्ञ करीत असतांना अद्यापिही आढळतात.

या एकवीस यज्ञांशिवाय रोजचे पंचमहायज्ञही प्रत्येकाला करावयाचे असतात. हे देव, पितर, मनुष्य, भूत आणि ब्रह्म यांच्या उद्देशाने पाणी देऊन, भाताचें हवन करून आणि जेवण घालून करितात. रोजचें वैश्वदेव कर्म यांपैकीच आहे. अध्ययन आणि अध्यापन करून ब्रह्मयज्ञ करावयाचा असतो व त्याकरितां ज्याने त्याने आपआपल्या शाखेची संहिता, ब्राह्मण व इतर वेदांग यांपैकी कांहीना कांही भाग तरी वाचावा लागतो. हें कार्य झालें म्हणजे ऋषितर्पण करितात. हा ब्रह्मयज्ञाचाच एक भाग आहे. हे ऋषि, ब्रह्मयज्ञ करणारा ज्या शाखेचा असेल त्या व इतर शाखांचेही कांही असतात. कल्पना येण्याकरितां ऋग्वेदांचें ऋषितर्पण येथे देतों:—

“शतर्चिनस्तृप्यन्तु । माध्यमास्तृप्यन्तु । गृत्समदस्तृप्यन्तु । भरद्वाजस्तृप्यन्तु । वसिष्ठस्तृप्यन्तु । प्रगाथास्तृप्यन्तु । पावमान्यस्तृप्यन्तु । क्षुद्रसूक्ताः तृप्यन्तु । महासूक्तास्तृप्यन्तु । सुमन्तुजैमिनिवैशंपायनपैलसूत्र-भाष्यभारतमहाभारतधर्माचार्याः तृप्यन्तु । जानंतिबाह्विगार्ग्यगौतम-शाकल्यबाभ्रव्यमांडव्यमांडूकेयाः तृप्यन्तु । गर्गावाचक्लवी तृप्यन्तु । वडवा प्रातीथेयी तृप्यन्तु । सुलभा मैत्रेयी तृप्यन्तु । कहोळं तर्पयामि । कौषितकं तर्पयामि । महाकौषितकं तर्पयामि । पैग्यं तर्पयामि । महापैग्यं तर्पयामि । सुयज्ञं तर्पयामि । सांख्यायनं तर्पयामि । ऐतरेयं तर्पयामि । महैतरेयं तर्पयामि । शाकलं त० । बाष्कलं त० । सुजातवक्त्रं त० । औदवाहिं त० ।

महौदवाहिं त० । सौजामिं त० । शौनकं तर्पयामि । आश्वलायनं तर्पयामि । ये चान्ये आचार्यास्ते सर्वे तृप्यंतु ॥ ”

भारताचें महाभारत झाल्यानंतर कोणातरी कल्पक गृहस्थाने हें ऋषितर्पण तयार केलें आहे ही गोष्ट उघड आहे. तथापि आज दोन हजार वर्षे तें प्रचारांत आहे ही गोष्टही लक्षांत ठेविली पाहिजे. या ऋषितर्पणाच्या मुळाशीं कृतज्ञतेची कल्पना आहे. ज्या ऋषींनी आपल्याला एवढें ज्ञान दिलें व आपल्या कल्याणाचे मार्ग सांगितले त्यांची निदान प्रत्यहीं आठवण तरी करून त्यांना तृप्तीकरितां पाणी देण्याइतकी कृतज्ञता आमच्या पूर्वजांत होती. दुर्दैवाने आज ऋषींचीं नांवेंही आम्ही विसरून गेलों आहोंत. वरील यादीमध्ये वेदकालापासून महाभारतकालपर्यंत जे विद्वान स्त्रीपुरुष होऊन गेले त्यांचा उल्लेख आहे व त्यांत गर्गी आणि मैत्रेयी यांनाही स्थान मिळालें आहे.

अशा तऱ्हेचे २६ यज्ञ व याशिवाय १६ संस्कार प्रत्येक मनुष्याला करावे लागत. या संस्कारांना प्रारंभ गर्भाधानापासून होई व अंत मृत्यूनंतर होई. ‘गर्भाधान’ हा पहिला संस्कार झाल्यावर पुत्र व्हावा म्हणून ‘पुंसवन’ संस्कार करावयाचा असतो. नंतर त्या गर्भाच्या संरक्षणाकरितां ‘अनुवलोभन’ करतात. त्यानंतर पतीने, गर्भिणी पत्नीचा चौथ्या किंवा सातव्या महिन्यांत, केसांचा भांग काढावयाचा असतो. या संस्काराला ‘सीमन्तोन्नयन’ असें म्हणतात. नंतर मुलाचा जन्म झाला म्हणजे ‘जातकरण’, ‘नामकरण’ चांगली बुद्धि त्याला मिळावी म्हणून ‘मेधाजनन’ व आयुष्य पुष्कळ मिळावें म्हणून ‘आयुष्य’ हे संस्कार करावयाचे असतात. तें मूल जरा मोठें झाले म्हणजे ‘अन्नप्राशना’ चा संस्कार करतात. त्यानंतर शेंडी राखण्याच्या वेळीं ‘चूडाकरण’ हा संस्कार करतात. नंतर बऱ्याच वर्षांनी वाढलेले केस कापण्याकरितां “गोदान कर्म” किंवा “केशान्त” हा संस्कार करतात. हा संस्कार १६ व्या किंवा १८ व्या वर्षी करावयाचा असतो. तत्पूर्वी त्याचा ‘उपनयन’ संस्कार होतो. अध्ययन संपण्याच्या वेळीं स्नान केलें म्हणजे तो ‘स्नातक’ होतो. मग ‘विवाह’ संस्कार झाल्यावर तो मरेपर्यंत ‘अग्निहोत्र’ घेऊन यजनयाजनादि कर्म करितो. “जरामर्थ वा एतत्सत्रं

यदग्निहोत्रं ” अशी श्रुति आहे. तो मृत्यु पावल्यानंतर याच जन्मभर पाळलेल्या अग्नीने त्याचा शेवटचा संस्कार उरकतात. व्यासपुराणांत निष्क्रमण, कर्णवेध वगैरे आणखी संस्कार दिले आहेत. या संस्कारापैकी उपनयन, विवाह व अन्त्यसंस्कार हेच आता प्रचारात आहेत. क्वचित् गर्भाधान संस्कारही करितात. प्रत्येक वेदाच्या गृह्यसूत्रांत या संस्कारांचीं वर्णनें असतात. सोळा संस्कार कोणते याबद्दल बराच मतभेद दृष्टीस पडतो. त्यावेळीं विवाहाच्या बाबतींत मुलगा मुलीच्या बापाजवळ मागणी घालीत असे. हल्ली त्याच्या उलट प्रकार आहे. मुलीचा बाप मुलाच्या बापाकडे जातो. लग्न ठरलें तर दोन्ही घरीं होम होत व वधूला होमाजवळ बसविली जाई. इकडे सौभाग्यवती स्त्रिया मुलाला घेऊन मुलीकडे येत व लग्नानंतर सप्तपदी, लाजाहोम वगैरे प्रकार हल्लीप्रमाणेंच होत. मंगलाष्टकें म्हणण्याचा व अंतरपाठ धरण्याचा प्रकार नवीन शिरलेला दिसतो. होम झाल्यानंतर ध्रुवाचा तारा, सप्तर्षि व अरुंधती हीं वर वधूला दाखवी. पारस्कर आणि सांख्यायन यांनी, लग्न झाल्यावर वधूवरांनी वर्ष सहा महिने, बारा दिवस किंवा निदान तीन दिवस ब्रह्मचर्य व्रताने रहावें म्हणून सांगितलें आहे. मुलीचा विवाह बहुधा तिच्या प्रौढपर्णी होत असे हें यावरून उघडच दिसतें.

येथपर्यंत श्रौत, गृह्य व धर्मसूत्रें मिळून जीं कल्पसूत्रें होतात त्यांचे विषय काय व त्यावरून तत्कालीन संस्कृति कशी होती हें पाहिलें. हीं कल्पसूत्रें ब्राह्मणानंतर झालीं. हीं ऋषींनी केलेलीं आहेत. याच्या उलट पूर्वीचे वेद ऋषींनी केले नसून पाहिलेले आहेत. हीं कल्पसूत्रें बुद्धाच्या पूर्वी व नंतर कांही काल होत होती. यांच्या कर्त्यांपैकी बौधायन हा इ. स. पूर्व सहाव्या शतकांत झाला. सूत्रग्रंथांपैकी बुद्धापूर्वी झालेला ग्रंथ म्हणजे इ. स. पूर्व आठव्या शतकांत पाणिनीने व्याकरणावर रचिलेला सूत्रात्मक ग्रंथ अष्टाध्यायी हा होय. याच सुमाराला कपिलाचें सांख्य तत्त्वज्ञान जन्माला आलें. बुद्धाची पूर्वतयारी याने करून ठेविली. हा ईश्वर न मानणारा होता. यज्ञयागादि साधनें मनुष्याच्या उन्नतीला उपयोगी पडणारीं नसून त्याकरितां ज्ञानाची व चित्तैकाग्रतेची आवश्यकता आहे असें त्याचें मत होतें. तथापि बुद्धाप्रमाणे याने आपला स्वतंत्र धर्मपथ काढला

नाही. त्याचे मतिमिलेलीं सूत्रें हल्ली उपलब्ध नाहीत व त्याच्या नांवावर हल्ली जीं सूत्रें आहेत तीं त्याचीं नव्हेत असें विद्वानांचें मत आहे. कपिल हा सत्कार्यवादी आहे. कार्य अगदी नवें निर्माण होत नाही. तें कारणांत कोणत्या तरी रूपाने अस्तित्वांत असतें असें जें मत त्याला सत्कार्यवाद म्हणतात. अर्थात् “ सर्वं शून्यं ” हा बुद्धाचा सिद्धांत कपिलाने प्रतिपादिला नव्हता. कार्याला कारण ज्याअर्थी आवश्यक आहे त्याअर्थी त्या त्रिगुणात्मक जड जगाचें त्रिगुणात्मक व जड असेंच कांही तरी कारण असलें पाहिजे असें ठरवून या कारणाला त्याने ‘प्रकृति’ हें नांव दिलें. ह्या प्रकृतीतील तीन गुण जेव्हा साम्यावस्थेंत असतात तेव्हा सृष्टीचा प्रलय झालेला असतो. या गुणात कमीजास्तपणा उत्पन्न झाला की, सृष्ट्युत्पत्ति होऊं लागते. प्रकृति जड असली तरी तिचा हा स्वभाव आहे. प्रकृतीशिवाय पुरुष किंवा आत्मा वेगळा आहे व हे आत्मे अनंत आहेत. अशा रीतीने पुरुष व प्रकृति हीं दोन तत्त्वे मानल्यावर प्रकृतीपासून बुद्धि, अहंकार व त्याच्यासून पांच ज्ञानेंद्रियें, पांच कर्मेंद्रियें, मन आणि स्थूल व सूक्ष्म पंचमहाभूतें निर्माण झालीं असें त्याने ठरविलें आहे. पुरुष हा निर्गुण, उदासीन व अकर्ता आहे परंतु अज्ञानामुळे प्रकृतीशीं तो आपला संबंध मानीत असल्यामुळे त्याला सुखदुःखांचें भोक्तृत्व आहे. प्रकृति ही कर्त्री असून पुरुषाच्या भोगाकरितां हा सृष्टीचा पसारा निर्माण करीत असते. या प्रकृतीचा व आपला कांही संबंध नाही असें ज्ञान पुरुषाला झालें म्हणजे तो मुक्त होतो. हें ज्ञान झालें नाही तर त्याला जन्ममरणाच्या चक्रांत फिरावें लागतें. मनुष्याला स्थूल, सूक्ष्म व कारण अशीं तीन शरीरें असतात व हें सूक्ष्म शरीर वासनांसहित पुढल्या जन्मांतील देहांत प्रवेश करितें. उपनिषदांचा पुनर्जन्माचा सिद्धांत कपिलाला मान्य होता. न्याय म्हणजे तर्कशास्त्र याच सुमाराला झालें. यांनी अनुमान-प्रमाणाची शास्त्रशुद्ध रचना केली. यांच्या तत्त्वज्ञानाप्रमाणें जीवात्मे जरी भिन्न असले तरी परमात्मा एक असून सृष्टीचा कर्ता आहे. याच्या उलट कणादाच्या वैशेषिक मतांत अणु हाच सर्व सृष्टीचें मूळ कारण मानला असून तो अविभाज्य आहे. ह्या अणूपासून द्वयणुक वगैरे क्रमाने सृष्टि कशी उत्पन्न होते याचें वर्णन कणादाने आपल्या ग्रंथांत केलें आहे.

बुद्धकालीन धार्मिक क्रांति

वर सांगितलेले निरनिराळ्या विषयांवरील सूत्रग्रंथ होत असतांना वैदिक संस्कृतीवरील एका मोठ्या संकटाची पूर्वतयारी वैदिक समाजांत चालली होती. आर्यांच्या संस्कृतीपेक्षा अत्यंत कनिष्ठ संस्कृति असलेला जो फार मोठा वर्ग, शूद्र नांवाचा चौथा वर्ण निर्माण करून त्रैवर्णिकांनी आपल्यांत घेतला. त्याची संख्या आधीच फार मोठी होती व ती वाढत चालली होती. आर्यांच्या अनेक शतकांच्या संसर्गाने ते पुष्कळच सुधारले होते व त्यांच्या आकांक्षा वाढल्या होत्या. या आकांक्षा पुरविण्याची काळजी त्रैवर्णिकांनी पाहिजे तितकी घेतली नाही. वेदांचें अध्ययन व यज्ञयाग करण्याची मोकळीक त्रैवर्णिकांनाच असे. शूद्रांना नसे. त्यांनी नुसता वेद ऐकला तर त्याला किती कडक शिक्षा असे हें मागे सांगितलेंच आहे. अशा स्थितींत एकीकडे शूद्रांचा फार मोठा वर्ग असंतुष्ट असतांना खुद्द त्रैवर्णिकांची स्थितीही फारशी समाधानकारक नव्हती. गुणकर्मावरून वर्ण ठरविण्याची पूर्वीची पद्धति जाऊन वर्णांना हळूहळू जातींचें स्वरूप येऊं लागलें होतें. त्यामुळे खुद्द ब्राह्मण वर्णांत शूद्रसम ब्राह्मण पुष्कळ निर्माण होऊं लागले होते. जे ब्राह्मण वेदाध्ययनही करीत नाहीत ते शूद्रसम होत असें वसिष्ठ धर्मसूत्रांत सांगितलें आहे. लाकडाचा हत्ती ज्याप्रमाणे नांवाचाच हत्ती असतो. त्याप्रमाणे वेदाध्ययन न केलेला ब्राह्मण नांवाचाच ब्राह्मण असतो असेंही त्याने म्हटलें आहे. क्षत्रिय-वैश्यांतही असेंच शैथिल्य उत्पन्न झालें होतें. याचा दोष सर्वस्वी त्रैवर्णिकांवर नव्हता. कारण एकंदर कर्मकांड एवढें वाढलें होतें व त्याचे विधि इतके क्लिष्ट व दगदगीचे झाले होते की, सात हविर्यज्ञ, सात सोमयज्ञ, सात पाकयज्ञ हीं कर्मे करण्यांतच सर्व आयुष्य घालविण्याची वेळ आली होती. या सर्वांतला मोठा दोष म्हणजे या बाह्य आचाराकडेच सर्व लक्ष लागल्यामुळे सर्व धर्म या यज्ञयागांच्या कर्मकांडांतच अडकून पडला व मनुष्याच्या मनाकडे, त्यामुळे अगदी दुर्लक्ष झालें. उपनिषदांचें तत्त्वज्ञान यामुळेच निघालें व या तत्त्वज्ञानाचा ज्यांनी अभ्यास केला त्यांना यज्ञयाग निरर्थक वाटू लागले. याच्या उलट जे कर्मकांडाचे अभिमानी होते ते

म. सां..५

उपनिषदांना गौण ठरवू लागले. सर्व वेद हा क्रियेकरितां आहे अशी त्यांची समजूत होती. त्यामुळे जेथे कांही विधि, कांही क्रिया सांगितली नसेल तो भाग क्रियापर भागाचें अंग समजला जावा व अशा रीतीने त्याला मुख्य न समजतां गौण समजावें असा त्यांचा आग्रह असे. “आम्नायस्य क्रियार्थत्वात् आनर्थक्यं अतदर्धानाम्” या जैमिनीच्या पूर्वमीमांसेतील (१-२-१) सूत्रांत हाच अर्थ सांगितला आहे. “चोदना लक्षणोऽर्थो धर्मः” ही त्यांची व्याख्या असे. कांही तरी विधि, कांही तरी करण्याविषयी प्रेरणा ज्याच्या योगाने मिळते तो धर्म अशी त्यांची ठाम समजूत असल्यामुळे नुसता आत्मानात्मविचार करणाऱ्या उपनिषदांनाही ते गौण समजत. अशा रीतीने चातुर्वर्ण्यांतर्गत समाजांत यज्ञयागांच्या अतिरेकाचा कंटाळा येऊन एक प्रकारची अव्यवस्था, असमाधान उत्पन्न झालें होतें; शूद्र वर्ग तर त्यांना त्रैवर्णिकांचे अधिकार नसल्यामुळे अत्यंत असंतुष्ट झाला होता आणि अशा रीतीने क्रांतीची पूर्वतयारी आर्यांच्या चातुर्वर्ण्यांत जोराने चालली होती.

या क्रांतीचें स्वरूप आणि तिचीं कारणें याविषयीचें विवेचन इतिहास-संशोधक राजवाडे यांनी “राधामाधव विलास चंपू” च्या प्रस्तावनेंत केलें आहे; तें महत्त्वाचें असल्यामुळे त्याचा सारांश येथे देणें उचित होईल. पाणिनीच्या काली, म्हणजे इ. स. च्या आठ शतकें पूर्वी चातुर्वर्ण्याची स्थिति काय होती हें पाणिनीच्याच ग्रंथाच्या आधारें राजवाडे यांनी सांगितलें आहे. ब्राह्मण म्हटला म्हणजे त्याला देहांत शिक्षा नसे. त्याला श्रेष्ठ समजून सर्व लोक वंदन करीत पण सर्वच ब्राह्मण विद्वान् किंवा अग्निकर्म्मरत नसत. अशा ब्राह्मणांना “ब्राह्मणजातीय” असें म्हणत. कित्येक ब्राह्मण लढवय्ये बनले होते. त्यांना “ब्राह्मणक्रीय” व त्यांच्या प्रांताला “ब्राह्मणक” असें म्हणत. पाणिनीकाली वंश दोन प्रकारांनी प्रचलित होई. एक पित्याच्या नांवावरून व दुसरा आईच्या नांवावरून. पैकी पहिली प्रद्धति प्रशस्त समजली जात असे. ब्राह्मण आपल्या गोत्रप्रवरांना फार जपत. क्षत्रिय त्रिकर्माधिकारी असून त्यांच्या पुरोहिताचें जें गोत्र तेंच त्यांचें असे. लढणें हा एकच धंदा ते करीत. मृत्यूला ते कधीही भीत नसत म्हणून त्यांना “नाभिः” असें म्हणत.

त्यांच्याशिवाय इतरही कित्येक लढाऊ संघ असत. वेत्यासंबंधी पाणिनीने कांही लिहिले नाही. तथापि यांनाही संघस्थितीत सर्व संस्कार असून यांचे शिक्षण गुरुकुलांत होत असे. पाणिनीला दोन प्रकारचे शूद्र माहीत होते. एक अनिरवसित शूद्र व दुसरा निरवसित शूद्र. यांपैकी पहिल्यांना त्रैवर्णिकांनी अंशतः आपल्या समाजांत घेतले होते. सुतार, लोहार, धोबी, कोष्टी, हे यांपैकी होत. समाजाला त्यांची आवश्यकता असे. दुसऱ्या प्रकारचे शूद्र म्हणजे चंडाल, निषाद इत्यादि. यांना समाजांत घेतले नव्हते. त्यांना अस्पृश्यही मानीत. पाणिनीकालीं स्त्रिया विवाह करीत किंवा क्वचित् करीतही नसत. लग्नापूर्वी मुलें झाल्यास त्यांना कानीन असें म्हणत. अर्थात् मुलींचीं लग्ने त्यांच्या प्रौढपणीं होत. पहिला नवरा वारल्यास किंवा इतर कांही कारणांनी पतितवाला अयोग्य ठरल्यास पुनर्विवाहाला मोकळीक असे. देशांत बहुपतित्वाचीही चाल असावी असें 'द्वैमित्रिः' म्हणजे दोन मित्रांचा मुलगा या शब्दावरून दिसते. शूद्र वर्णांतील स्त्रीला इतर वर्ण भार्या करीत हैं 'शूद्राभार्यः' या रूपावरून दिसते. याच्या उलट ब्राह्मण स्त्रीला क्षत्रिय, वैश्य, भार्या करीत असें 'ब्राह्मणीभार्यः' या रूपावरून दिसते. परंतु या इतर वर्णांतील पत्नींना पतीच्या बरोबर यज्ञकर्मांतील अधिकार नसे. क्षेत्र, गाई इत्यादिकांवर स्त्रियांचें स्वतंत्र स्वामित्व असू शके. कारण कांही कुलांत जसा पति प्रधान असे त्याप्रमाणे कांही कुलांत पत्नीही प्रधान असे. परंतु अशा स्त्रीच्या अपत्याची निंदा होत असे. त्या वेळीं जशा चवचाल स्त्रिया तशा वार-स्त्रियाही होत्या. कित्येक स्त्रिया अध्यापकाचें काम करीत. तथापि ब्राह्मण स्त्रियांची विशेषतः प्रसिद्धि स्वयंपाक करण्याबद्दल असे. क्षत्रिय स्त्रियांना थोडाफार पडदा असावा. आर्यकृति व ब्राह्मणकृतेयी या शब्दांवरून कित्येक अनार्य व अब्राह्मण पुरुषांना आर्य करून घेण्याची चाल पाणिनीकालापूर्वी अस्तित्वांत असावी. चार वर्णांमध्ये परस्पर शरीरसंबंध होत असे, असें पाणिनीवरून दिसते. परंतु त्याने त्यांच्यापासून होणाऱ्या प्रजेचा संकरजाति म्हणून उल्लेख केलेला नाही. त्याअर्थी ही जाति स्वतंत्रपणें त्या वेळीं अस्तित्वांत आलेली नसावी. पाणिनीच्या पूर्वी ब्राह्मणापासून शूद्रीला झालेल्या संततीला

निंद्यच नव्हे तर गौणही समजत नसत. पूर्ण ब्राह्मण समजत. पाणिनीच्या कार्लीं असे शरीरसंबंध गौण समजले जात. पाणिनीकालीन समाजाचे भाषेच्या दृष्टीने दोन भाग होते. त्रैवर्णिक लोक संस्कृत बोलत आणि शूद्र अशुद्ध व अस्पष्ट संस्कृत बोलत. याप्रमाणे पाणिनीकार्लीं त्रैवर्णिक गुण्यागोविंदाने नांदत असून शूद्र वर्ण, आर्य भाषा व आर्यसंस्कृति हळूहळू शिकत होता असें दिसते. परंतु पाणिनीकालीन अभिवंदनाचे प्रकार आणि कात्यायन व पतंजलीकालीन परस्परांना अभिवंदन करण्याच्या प्रकारांची तुलना केली तर असें दिसते की पाणिनी-कार्लीं शूद्र जात तेवढी ब्राह्मणांच्या दृष्टीने कमी लेखली जात असे. कात्यायनकार्लीं शूद्रांना व त्यांच्याबरोबर चारही वर्णांच्या स्त्रियांना आणि क्षत्रिय व वैश्य यांतील कांही व्यक्तींना ब्राह्मण कमी लेखू लागले. आणि पतंजलीच्या कार्लीं तर ब्राह्मणांपैकीही कांही लोक ब्राह्मणांच्या मर्जीतून उतरले. याचें कारण चातुर्वर्ण्यांतील बऱ्याचशा लोकांनी पाणिनी आणि कात्यायन यांच्यामध्ये उत्पन्न झालेल्या बौद्ध, जैन इत्यादि वैदिकेतर धर्मांचा स्वीकार केला हें होय. पाणिनीकार्लीं बौद्ध, जैन वगैरे लोक अस्तित्वांत नसल्यामुळे त्यांच्या प्रत्यभिवादनासंबंधाने त्याने कांहीही उल्लेख केलेला नाही. परंतु नंतर बौद्ध, जैनादि सनातन धर्मांची असूया करणारे लोक उत्पन्न झाल्यामुळे अशा असूयकांना प्रत्यभिवादन करू नये असें पतंजलीने सांगितलें आहे. चातुर्वर्ण्यांतील लोकांनी वैदिक धर्म सोडून बौद्ध धर्म स्वीकारला याचें मुख्यतः कारण राजवाड्यांच्या मते त्रैवर्णिक आणि शूद्र यांचे जे अनिर्वध शरीरसंबंध आरंभी झाले, त्याच्यापासून उत्पन्न झालेली संकरज प्रजा हें आहे. त्रैवर्णिकांनी शूद्रांना आपल्या वर्णसंस्थेत स्थान दिल्यामुळे दोघांचेही आरंभी हित झालें. जोंपर्यंत शूद्रांना हें स्थान मिळालें नव्हतें तोंपर्यंत ते चोऱ्या करीत, आश्रम लुटीत, गाई मारीत आणि आर्य स्त्रियांशीं असभ्यतेने वागत. अशा स्थितीत या सुधारणाक्षम अनार्यांचा वर्णसंस्थेत समावेश करून घेण्याची युक्ति आर्यांना सुचली व तिला कल्पनेबाहेर यश आलें. चोऱ्या बंद झाल्या, असभ्य वर्तन नाहीसे झालें व शूद्रांनी सर्व दास-कर्म आटोपल्यामुळे स्वास्थ्य व फुरसत मुबलक मिळून वैश्यांना व्यापारधंद्याकडे, क्षत्रियांना देश

संरक्षणाकडे आणि ब्राह्मणांना विद्यावृद्धीकडे लक्ष देण्यास सापडून राष्ट्राची चोहोकडून भरभराट झाली. पण याबरोबर पुढील हानीची बीजे याच वेळीं रोविलीं गेलीं. त्रैवर्णिक आणि शूद्र यांच्यांतील दूरीभाव आता नाहीसा झाला. वरिष्ठ वर्णांच्या संसर्गाने शूद्रही सुधारत चालला आणि वैश्य स्त्रीपुरुषांचे शूद्रस्त्रीपुरुषांशीं चोरटे शरीरसंबंध सुरू झाले. कृषि, पाशुपाल्य व व्यापार करणाऱ्या वैश्याला हाताखाली बरेच शूद्र ठेवावे लागत. त्यामुळे अशा संबंधांना संधि मिळे. कालान्तराने या असद्व्यवहाराचा फैलाव क्षत्रियांत व ब्राह्मणांतही पसरला; कारण क्षत्रिय व ब्राह्मण यांच्या घरीं शूद्रिणी कामधंद्याला असत. हा प्रकार तिन्ही वर्गांत रूढ झालेला पाहून तत्कालीन सच्छील ब्राह्मणांनी त्रैवर्णिकांना शूद्रस्त्रियाशीं विवाह करण्याची परवानगी दिली. ह्या शूद्रस्त्रीसमागमापासून त्रैवर्णिकांच्या रक्तांत, वर्णांत व स्वभावांत फार मोठा फरक पडला व शुक्ल आणि कृष्ण अशा दोन वर्णांचे लोक चातुर्वर्ण्यामध्ये निर्माण झाले. शुक्लवर्ण लोक कृष्णवर्णीयांची शूद्रोत्पन्न म्हणून थड्डा करीत. उलट कृष्णवर्ण लोक ब्राह्मणधर्माची, यज्ञाची, श्राद्धाची, वेदांची निंदा करीत. पुढे पुढे ह्या स्पर्धेचें द्वेषामध्ये रूपांतर होऊन कृष्णवर्ण लोकानी उपनयनादि क्रिया करण्याचें सोडून दिलें आणि ह्या लोकांची सावित्रीपतनार्थत प्रगति झाल्यावर ह्यांच्यापैकी नट नामक व्रात्य क्षत्रियांत जिन व शक नामक व्रात्य क्षत्रियांत गौतम बुद्ध ऊर्फ शाक्यमुनि यांनी स्वतंत्र अशा वेदवाह्य मतांची स्थापना करून शुद्ध चातुर्वर्णिकांचा व्रीमोड करण्याचा उद्योग आरंभिला. त्यांनी वेद, चातुर्वर्ण्य, वैदिक आणि संस्कृत भाषा व श्राद्ध-कर्में झुगारून देऊन अहिंसेचा आणि संन्यासाचा मार्ग लोकांना उपदेशिला. स्याद्वाद, बहिःशून्यवाद वगैरे नवे नवे सिद्धांत काढून औपनिषद ज्ञानाला मागे टाकण्याचा प्रयत्न केला. महानंदी शैशुनाग या क्षत्रियाला शूद्र स्त्रीपासून झालेला जो महापद्मनंद तो सम्राट झाला आणि त्याने शुद्ध क्षत्रियांचा संहार केला. याप्रमाणे त्रैवर्णिकांच्या हातची राजकीय सत्ताही नाहीशी झाली. ब्राह्मणांच्या विरुद्ध तर सर्व जग उठल्यासारखें झालें, खुद्द ब्राह्मणांपैकी कित्येक बुद्ध भिक्षु झाले. घरामध्ये शूद्र सेवक, शूद्रस्त्रिया व शूद्रोत्पन्न ब्राह्मण पोरे

यांच्या संख्याबाहुल्याने त्रैवर्णिकांच्या गृहपत्न्यांचे आचार व भाषा प्राकृत झाल्या. चातुर्वर्ण्यांत शूद्राला घेतल्यापासून व शूद्रस्त्रियांशीं विवाह करून तज्जन्य प्रजा त्रैवर्णिक मानल्यापासून ही सर्व अनवस्था व क्रांति ओढवली आहे हें ओळखून ब्राह्मणांनी चातुर्वर्ण्यांत राहिलेले शूद्र व शूद्रस्त्रिया यांच्याशीं घडणारे संबंध नियमित करण्याचा उपक्रम केला आणि मनु व इतर सर्व स्मृतिकार यांनी त्रैवर्णिकाने कोणच्याही स्थितींत शूद्रास्त्रीशीं विवाह करूं नये असा नियम केला. पण या नियमाचें एकदम पालन होणें शक्य नव्हतें. कारण शूद्रस्त्रियांशीं विवाह करून घरांत भोगास व कामकाजास हक्काच्या व मायेच्या मोलकरणी पैदा करण्याची सवय शतकेंच्या शतकें त्रैवर्णिकांना लागली होती. म्हणून धर्मज्ञांनी दुसरा नियम असा केला की त्रैवर्णिकांची शूद्रस्त्रीजन्य अपत्यें पूर्वीप्रमाणे पितृसवर्ण न समजतां मातृसवर्ण समजावीं. चातुर्वर्ण्यांतील संकरज जाति याच नियमामुळे पुढे अस्तित्वांत आल्या.

अशा रीतीने गौतमबुद्धाच्या वेळीं झालेली क्रांति ही केवळ धर्म-क्रांति नव्हे किंवा मतक्रांति नव्हे. ही सर्वव्यापी भयंकर सामाजिक क्रांति होती. या प्रचंड क्रांतीने वैदिक समाजाचे पाये उखडून चातुर्वर्णिक समाज सुलटाचा उलटा होऊन गेला. त्यांतच महापद्मनंद हा शूद्र सम्राट सत् क्षत्रियांचा केवळ संहार करण्यास उद्युक्त झाला. अशा अधार्मिक अराजक व असत्य राज्यांत राहण्यांत तात्पर्य नाही असें उत्कटत्वाने ज्यांच्या प्रत्ययास आलें, अशा नर्मदोत्तर प्रदेशांतील अनेक चातुर्वर्णिकांनी दक्षिणारण्यांत वसाहती करण्याच्या निमित्ताने देशांतर केलें. महरट्ट ऊर्फ महाराष्ट्रीक लोक याच वेळेला महाराष्ट्रांत आलेले आहेत असें राजवाड्यांचें मत आहे. अशोकाच्या शिलालेखांत उल्लेख असलेले राष्ट्रिक आणि हे महाराष्ट्रिक एक नसून राष्ट्रिक हे कुरुपांचालांतून आलेले तर महाराष्ट्रिक हे मगधांतून आलेले असावे; व शेवटीं राष्ट्रिक, वैराष्ट्रिक व महाराष्ट्रिक या सर्वांचा समावेश एका महाराष्ट्रिकांतच होऊन हल्लीच्या मराठ्यांचे पूर्वज बनले असा राजवाड्यांनी सिद्धांत केला आहे. याच्या उलट महाराष्ट्रांतील राष्ट्रिकच महाभोजाप्रमाणे आपणांस महाराष्ट्रिक म्हणवून घेऊं लागले असें डॉ. भांडारकरांचें मत

मागे दिलेंच आहे. तें कसेही असलें तरी मराठ्यांमधील चातुर्वर्ण्यांचा अभिमान लक्षांत घेतां ते उत्तरेकडून दक्षिणेंत कां आले याचें राजवाडे यांनी दिलेलें कारण सयुक्तिक दिसतें. या मराठ्यांनी दंडकारण्यांत वसाहत केली. तत्पूर्वी दंडकारण्य ओसाड होतें असें मानण्याचें मात्र कांहीच कारण नाही.

ही प्रचंड क्रांति घडवून आणणाऱ्या बुद्धाला पुढे दशावतारामधील एक स्थान मिळालें यावरून त्या व्यक्तीचें व त्याच्या उपदेशाचें सर्व लोकांना कांही काल तरी अत्यंत महत्त्व वाटलें यांत शंका नाही. खुद्द महाराष्ट्रांतील लोकांनी हा धर्म जरी स्वीकारिला नव्हता तरी बौद्ध यतींबद्दल महाराष्ट्रांतील राजांना व लोकांना आदर वाटत असे. बौद्ध धर्माचे प्रचारक महाराष्ट्रांत सोपारें, पैठण वगैरे प्रांतांत आले होते. महाराष्ट्रांतील डोंगरांतून शेंकडों ठिकाणीं बौद्ध यतींना पावसाळ्यांत राहण्याकरितां कोरलेलीं लेणीं अद्यापिही अस्तित्वांत आहेत. या लेण्यांचा व त्यांतील श्रमणांचा खर्च चालण्याकरितां अनेक राजांनी व श्रीमंत लोकांनी इनामें दिलीं आहेत. आणि पुढे हा धर्म हिंदुस्थानांतून जरी लुप्त झाला तरी त्याने वैदिक संस्कृतीवर कायमचे परिणाम केले. यज्ञसंस्था तर त्याने जवळ जवळ उत्सन्न केली. तेव्हा या धर्माचें स्वरूप व या धर्मस्थापकाचें चरित्र थोडक्यांत पाहिलें पाहिजे.

बुद्धाचा जन्म शाक्यकुलांत, रोहिणी नदीच्या तीरीं कपिलवस्तु नांवाच्या राजधानीजवळ इ. स. पूर्वी ५५० मध्ये झाला. त्याचा बाप शुद्धोदन हा त्या लहानशा राज्याचा राजा होता. त्याला बरेच दिवस पुत्र नव्हता. बरेच वर्षांनी त्याची मोठी राणी गरोदर राहिली व बाळंतपणाकरितां पित्याकडे जात असतांना वाटेंतच बुद्धाचा जन्म झाला. तेव्हा त्यांना परत कपिलवस्तूला आणण्यांत आलें. वयाच्या अठराव्या वर्षी, कोलीची राज्यक्रन्या यशोधरा इच्याशीं त्याचें लग्न झालें. असें म्हणतात की तो अतिशय अशक्त होता व क्षत्रियोचित असें युद्धाचें शिक्षण त्याने घेतलें नव्हतें. तरीही या शास्त्रांत तो कुशल असे असें त्याच्या चरित्रकारांनी लिहिलें आहे. लग्नानंतर दहा वर्षांनी त्याने गृहत्याग केला. तत्पूर्वी थोडाच काल त्याला पुत्र झाल्याची वार्ता

सेवकांनी त्याला कळविली होती. एका रात्री पत्नी आणि त्याचें नूतन अपत्य झोपेंत असतांना त्यांना तो सोडून गेला. सत्याच्या शोधाकरितां संपत्ति, सत्ता आणि संसार यांच्यावर त्याने पाणी सोडलें व सध्याच्या बुद्धगेयजवळील अरण्यांत त्याने सहा वर्षे तपश्चर्या केली. पण कडक व्रतें आचरून मनाची तळमळ जात नाही असें जेव्हा त्याला आढळून आलें तेव्हा त्याने तपश्चर्या करण्याचें सोडून दिलें. नंतर एकदा तो ध्यानस्थ बसला असतां सत्य काय तें त्याला एकदम समजलें व त्याचे सर्व संशय नाहीसे झाले. आत्मोन्नति आणि भूतदया या दोनच गोष्टी मनुष्याच्या आयुष्यांत प्रमुख आहेत असा त्याने सिद्धांत केला व तेथून तो काशीस आला. तेथे त्याने आपला पहिला उपदेश केला. एका बाजूला विषयासक्ति आणि दुसऱ्या बाजूला तपश्चर्येने देह कष्टविणें यामधून आत्मोन्नतीचा मार्ग गेला आहे असें त्याने तेथील लोकांना सांगितलें आणि चार आर्य सत्यांचा व अष्टविध साधनांचा उपदेश केला. दुःख, समुदय (दुःखाचीं कारणें), निरोध (दुःखाचा विनाश) व त्याचे मार्ग अशीं हीं चार सत्यें असून, निर्दोष अशी श्रद्धा, ध्येयें, विचार व उच्चार, सद्वर्तन, यत्नपूर्वकता, सावधानता व ध्यान हीं दुःखनाशार्चीं आठ साधनें आहेत. काशींत आल्यापासून पांच महिन्यांच्या आंत त्याचे साठ शिष्य झाले व त्यांना त्याने आपल्या उपदेशाचा सर्वत्र प्रसार करण्याकरितां पाठविलें. आरंभीं स्त्रियांना यतिसंघांत घेण्याच्या विरुद्ध बुद्ध होता पण त्याची सावत्र आई व पत्नी यांनी फारच आग्रह केल्यामुळे स्त्रियांना संघांत घेण्याची त्याने परवानगी दिली. प्रत्येक शिष्याने आपली बुद्धावर, सत्यावर व संघावर श्रद्धा आहे की नाही याचा आपल्याशीं विचार करावा असें बुद्धाने त्याचा शिष्य आनंद यास सांगितलें, तेव्हापासून बुद्ध, धर्म व संघ ही त्रयी अस्तित्वांत आली. अशा रीतीने ४५ वर्षेपर्यंत आपल्या शिकवणीचा प्रचार करीत तो हिंडला. एके दिवशीं पावा नांवाच्या गावीं चंद नांवाच्या लोहाराने त्याला जेवावयास बोलाविलें व पोळीभात आणि डुकराचें मांस खाऊं घातलें. त्याने हगवण लागून वयाच्या ८० व्या वर्षी बुद्ध निर्वाणपदीं लीन झाला. मरण्यापूर्वी चंदाला दोष देऊं नका, त्याने केलें तें

सद्बुद्धीनेच केलें असें त्याने आपल्या शिष्यांना सांगितलें. यावरून त्याचें थोरपण व्यक्त होतें.

“वासना या सर्व दुःखाच्या मुळाशीं आहेत. वासनांमुळेच पुनर्जन्म घ्यावा लागतो म्हणून वासना नाहीशा करणें हें मनुष्याचें कर्तव्य आहे म्हणजे तो सुखी होईल.” हें बुद्धाच्या उपदेशाचें सार आहे. बुद्धाने आत्मा मानिला नाही पण पुनर्जन्म मानला आहे. मनुष्याचें कर्म नाहोसें होत नाही. तें पुढील जन्मांत जातें असें त्याचें म्हणणे आहे. पुनर्जन्माशिवाय तेहतीस देवता, ब्रह्म वगैरे गोष्टीही जरा निराळें स्वरूप देऊन त्याने वैदिक धर्मातून घेतल्या होत्या. वेद, यज्ञयाग आणि चातुर्वर्ण्य हें मात्र त्याला मान्य नव्हतें. तथापि विद्वान् व सच्छील ब्राह्मणांना तो मान देत असे, मनुष्याची योग्यता जन्मावरून न ठरवितां गुणावरून ठरवावी एवढेंच त्याचें म्हणणें होतें.

बुद्धाचा धर्म त्याच्या नीत्युपदेशाकरितांच प्रसिद्ध आहे. जीवहत्या करूं नका, चोरी करूं नका, खोटें बोलूं नका, दारू पिऊं नका, व्यभिचार करूं नका, रात्रीं भलत्या वेळीं जेऊं नका, सुगंधीं द्रव्यें वापरूं नका, जमिनीवर बिछाना घालून निजा, गाणें, संगीत, नाटकें वर्ज करा आणि सोनेंचांदी वापरूं नका अशा त्याच्या सुत्तिनपातांत दहा आज्ञा आहेत. त्याचप्रमाणे आईबाप आणि मुलें, शिक्षक आणि विद्यार्थी, पति आणि पत्नी, स्नेही आणि स्नेही, स्वामी आणि सेवक, गुरु आणि शिष्य यांचीं परस्पराविषयीं काय कर्तव्यें आहेत तेंही त्याने व्यवस्थित रीतीने सिंगलवादसुत्तांत सांगितलें आहे. आईबापांनीं मुलांना दुर्गुणांपासून परावृत्त करावें, त्यांना सद्गुणी बनवावें, विद्या शिकवावी, त्यांचीं लग्नें करून द्यावीं व वडिलाजित संपत्ती द्यावी. मुलांनीं आईबापांना पाळावें. गृहविषयक कर्तव्यें पार पाडावीं, संपत्तीचें रक्षण करावें, वडिलांच्या नांवाला साजेल असेंच वागावें आणि ते मृत झाल्यावर त्यांचें स्मरण राखावें. पतीने पत्नीला सन्मानपूर्वक व सदयतेने वागवावें. व्यभिचार करूं नये. पत्नीचा लोकांकडूनही सन्मान होईल अशी काळजी घ्यावी आणि तिला दागिने व वस्त्रें द्यावीं. पत्नीने घरांतील व्यवस्था चांगली ठेवावी पतीचे नातलग व भिन्न यांचें आदरातिथ्य करावें. पवित्र राहावें,

स्वर्च बेताने करावा, गृहकृत्यांत दक्ष असावें, अशा तऱ्हेच्या उपदेशाने बौद्धग्रंथ भरलेले आहेत. या सर्व गोष्टी बुद्धाने वैदिक धर्मातूनच घेतल्या होत्या. फक्त त्यांना त्याने प्राधान्य दिलें. द्वेषाला प्रेमाने जिंक असा त्याचा उपदेश असे.

बौद्ध भिक्षूची दीक्षा घेण्याला आठ वर्षांच्या वरच्या वयाची आवश्यकता असे. दीक्षा घेतल्यानंतर वर सांगितलेल्या दहा आज्ञा मी पाळीन अशी त्याला शपथ घ्यावी लागे. भिक्षुर्णींनी भिक्षूंच्या देखरेखी-खाली राहिलें पाहिजे, एकटें राहतां कामा नये व भिक्षु जरी रागें भरला तरी त्यांनी त्याला रागावूं नये अशी आज्ञा असे. बुद्धाच्या निर्वाणानंतर शंभर वर्षांनी भरलेल्या सभेंत वरील दहा आज्ञांतील कडकपणा नाहीसा करण्यांत आला व भिक्षूला सोनेंचांदी घेण्याला हरकत नसावी अशी मोकळीक मिळविण्यांत आली. हे बदल सर्वांना मान्य झाले नाहीत त्यामुळे उत्तरेकडचे व दक्षिणेकडचे असे दोन भेद बौद्धानुयायांत पडले. स्वतः बुद्धाला जरी तत्त्वज्ञान आवडत नसे तरी त्याच्या निरात्मवादाचें समर्थन करण्याकरितां त्याच्या शिष्यांनी तत्त्वज्ञान निर्माण केलें. त्यांतही सौत्रांतिक, वैभाषिक, योगाचार आणि माध्यमिक असे चार पंथ झाले. नंतर हीनयान व महायान असा आणखी एक विभाग अशोककालीं बौद्धधर्मीयांत पडला. बुद्धाच्या निर्याणानंतर २०० वर्षांनी सम्राट् अशोकाने या धर्माचा स्वीकार केल्यामुळे त्याला फार महत्त्व आलें व त्याने सर्वत्र प्रचारक पाठवून सर्व आशियाखंडांत त्याचा प्रसार केला.

जैन धर्माचा उदयही बौद्ध धर्माबरोबरच झाला व बौद्ध धर्म हिंदुस्थानांतून नाहीसा झाला असला तरी जैन धर्म उत्तरेन, दक्षिण महाराष्ट्रांत व कर्नाटकांत अद्यापि विद्यमान आहे. जैन धर्म ही बौद्ध धर्माची शाखा आहे की हा स्वतंत्र धर्म आहे याबद्दल विद्वानांत मतभेद आहे. जैन धर्माच्या आचारविचारांत फारसा फरक नसल्यामुळे तो बौद्ध धर्मातूनच निघाला असावा असा कित्येकांचा तर्क आहे. या धर्माचा संस्थापक महावीर असून तो कुंडग्राम येथे जन्मला. त्याच्या बापाचें नांव सिद्धार्थ. बौद्धाप्रमाणेंच जैन हे अहिंसेचे व संन्यासाचे पुरस्कर्ते आहेत.

बुद्धाने वैदिक नीतितत्त्वे लोकभाषेत सांगितली ७५

ते वेद मानीत नाहीत व स्याद्वादी म्हणजे संशयवादी आहेत. ते कर्म व पुनर्जन्म मानतात. बौद्ध लोक बुद्धापूर्वी २४ बुद्ध होऊन गेले असे मानतात तर जैनांचे २४ तीर्थंकर आहेत. मगवान् महावीरापूर्वीही जैन धर्म अस्तित्वांत होता असे जैन मानितात. दिगंबर आणि श्वेतांबर असे जैन धर्मांत दोन पंथ आहेत. असे सांगतात की, महावीरानंतर मगधांत दुष्काळ पडल्यामुळे अंतिमश्रुतिकेवली श्रीमद्रवाहु नांवाचे जैन साधु आपल्या अनुयायांसहित मगधांतून निघून कर्नाटकांत आले. कांही काळाने हे लोक परत मगधांत आले पण तोंपर्यंत धार्मिक आचारांत बदल झाला होता. मगधांतील जैन साधूंनी शुभ्रवस्त्रे परिधान करणे सुरू केलें होतें तर कर्नाटकांतील जैन साधु पूर्वीप्रमाणेच नग्न होते. त्यामुळे श्वेतांबर व दिगंबर असे दोन पंथ झाले.

बुद्धाने ज्या नीतितत्त्वांचा उल्लेख केला तीं सर्व समाजाच्या सुस्थितीकरितां अत्यंत उपयुक्त आहेत व तींही वैदिक धर्मांतूनच घेतलीं आहेत तेव्हा त्याबद्दल बुद्धाला कोणी दोष देणार नाही. उलट लोकांच्या भाषेत चांगल्या रीतीने तीं समजून दिल्याबद्दल त्याची स्तुतीच केली पाहिजे यज्ञयागांचा त्याने निषेध केला याबद्दलही त्याला बोल लावण्यांत कांही अर्थ नाही; कारण यज्ञयागादि आचारांचें बंड इतकें बेफाम माजलें होतें की, त्यांना आळा घालणारा असा कोणी तरी त्या वेळीं पाहिजेच होता. त्याने “सर्व दुःखं” जगांत सर्व दुःख आहे असा सिद्धांत केला त्याबद्दलही त्याला दोष देतां येणार नाही. कारण सुख किंवा दुःख हे एखाद्या गोष्टीकडे पाहण्याच्या दृष्टीवर, प्रत्येकाच्या मनोवृत्तीवर, शरीर प्रकृतीवर व अनुभवावर अवलंबून आहे. कित्येक भाग्यवान असे असतात की त्यांना जगांतील दुःखांचा, अडचणींचा अनुभव आलेला नसतो. त्यामुळे दुसऱ्यांचीं दुःखें व अडचणी समजण्यालाही ते नालायक बनलेले असतात व एक प्रकारचा माज त्यांना आलेला असतो. कित्येक दुर्दैवी असे असतात की, त्यांना जन्मापासून दुःखांचा अनुभव आलेला असतो. ज्या गोष्टी अगदी सुरळीत सहज पार पडाव्या त्यांच्यामध्येही शेंकडो अडचणी उत्पन्न होतात. कित्येकांना पोटाला पुरून पिढ्यान् पिढ्यांनाही पुरेल असा पैसा मिळत असतो तर कित्येकांना दुसऱ्या

वेळेचीही भ्रांत असते. कित्येकांची वृत्ति सुखदुःखातीत असल्यामुळे ते नेहमीच समाधानी असतात तर कित्येकांना मिळालेलीं सुखेही भोगण्याचें नशिवांत नसतें. अशा स्थितींत कोणी जग आनंदमय आहे असें म्हटलें व कोणी दुःखमय आहे असें म्हटलें तर त्यांत आश्चर्य नाही. ज्याची आकांक्षाच कमी त्याला दुःखही कमी. ज्याच्या आकांक्षेला अंत नाही त्याच्या असमाधानालाही पार नाही. राष्ट्र वैभवांत असतें तेव्हा सर्वत्र आनंदाचे व सुखाचे उद्गार ऐकूं येतात. राष्ट्राला दुर्दशा आली की सर्वत्र दुःखाचे उसासे ऐकूं येतात. हीच गोष्ट व्यक्तीच्या स्थितीचीही आहे. तेव्हा एखाद्याला विपरीत अनुभव आले व “सुखपहातां जवापाडें आणि दुःख पर्वताएवढें” असे उद्गार त्याने काढले तर त्यांत त्याचा काय दोष ? आणि कांही स्थितप्रज्ञ किंवा दुसरा कांही मार्ग नसल्यामुळे असेल त्याच्यांतच कसेंयसं समाधान मानणारे लोक सोडून दिले तर सर्वसामान्य लोकांचा काय अनुभव असतो ? त्यांच्या इच्छापैकी किती इच्छा पुऱ्या होतात ? बहुधा अपुऱ्या इच्छांतच त्यांना मरावें लागतें ना ? अशा लोकांनी जग दुःखमय आहे असें म्हटलें तर त्यांत काय दोष ? जे आर्य मोकळ्या हिंदुस्थानांत वाटेल तेथे वसाहती करीत आनंदवाद गात होते तेच पुढे दुःखवादाचें रडें रडले ना ? व्यक्तीच्या आयुष्यांत जसे सुखदुःखाचे प्रसंग असतात तसे राष्ट्राच्याही असतात. तेव्हा बुद्दाला जग दुःखमय आहे असा अनुभव आला असेल व तसें तो म्हणाला असेल तर त्यांत दोष कांहीच नाही. ‘सर्वे दुःखं’ या सूत्राप्रमाणें त्याच्या ‘सर्वे क्षणिकं’ या सिद्धान्ताबद्दलही त्याला दोष देतां येत नाही. शरीर आणि जगांतील सर्व नामरूपात्मक वस्तु या नाशिवंत आहेत असा प्रत्येकाचा अनुभव असतांना, तो अनुभव कोणी बोलून दाखविला तर त्यांत बिघडलें कोठे ? तत्त्वज्ञान नेहमी जें खरें असेल तें सांगतें. मग त्यामुळे व्यवहारांत गळ्यापर्यंत रुतलेल्या लोकांच्या मनाला धक्का बसला तरी त्याची त्याला पर्वा नसतें किंवाहुना अशा लोकांना धक्का देऊन त्याचे डोळे उघडणें हें त्याचें ध्येय असतें. त्यामुळे हें शरीर व जग नाशिवंत आहे ही गोष्ट उपनिषद्कालापासून आतापर्यंत सर्व ऋषि आणि साधुसंत यांनी सांगितली आहे. त्याचें सांगणें कितीही कटु वाटलें तरी जोंपर्यंत तें सत्य व अनुभव-

सिद्ध आहे तोपर्यंत त्याविरुद्ध ओरड करण्यांत कांहीएक मतलब नाही. पण ही अनित्यता कोणत्या तरी नित्य वस्तूच्या अपेक्षेने उत्पन्न झालेली असते ही गोष्ट नेहमीच लक्षांत ठेविली पाहिजे. नित्य, चिरंतन, अविनाशी अशी एखादी वस्तु नसेल तर अनित्य या म्हणण्यालाही अर्थ राहात नाही आणि बुद्धाची जी घोडचूक झाली ती येथेच झाली. 'सर्व दुःखं' 'सर्व क्षणिकं' या सिद्धान्ताबरोबरच त्याने 'सर्व शून्यं' असा सिद्धान्त केला. त्यायोगाने त्याचें सर्व तत्त्वज्ञान निराधार झालें, ध्येयशून्य झालें. हें शरीर व जग, हा पिंड व हें ब्रह्मांड अनित्य असेल, या जगांत दुःखें असतील पण अनित्यतेच्या व दुःखाच्या देखाव्यामागे नित्य व सच्चिदानंदात्मक असें तत्त्व, असें 'आनंदं ब्रह्म' आहे व त्याची प्राप्ती करून घेऊन मनुष्यही अनित्यतेपासून व दुःखापासून कायमचा सुटून आनंद-स्वरूप होऊं शकतो हें उपनिषदांचें आशावादी तत्त्वज्ञान कोणीकडे आणि बुद्धाचा शून्यवाद कोणीकडे ? या शून्यवादाची एक घोडचूक केल्यामुळे अहिंसा आणि संन्यास या दोन तत्त्वांच्या अतिरेकाच्या आणखी दोन घोडचुका त्याला कराव्या लागल्या. खरें पाहिलें तर हीं दोन्ही तत्त्वे अत्यंत सुंदर आहेत. वैदिक संस्कृतीनेही त्यांचा उपदेश केला आहे. "मा हिंस्यात् सर्वा भूतानि" हिंसा करूं नका असें श्रुतीतच सांगितलें आहे. स्मृतीमध्येही अशीं वचनें आहेत. संन्यास तर फार प्राचीन काळापासून प्रचलित आहे असें उपनिषदांत सांगितलें आहे. 'पूर्वे विद्वांस...भिक्षाचर्यंचरन्ति' प्राचीन विद्वान् सर्व संसार सोडून भीक मागत होते असा उल्लेख उपनिषदांत आहे. पण भीक मागणारा हा मनुष्य विद्वान् पाहिजे हें जसें या वाक्यांत गर्भित आहे त्याचप्रमाणे "यदहरेव विरजेत् तदहरेव प्रव्रजेत्" जेव्हा वैराग्य उत्पन्न होईल तेव्हाच त्याच दिवशीं संन्यास घ्यावा, या वाक्यांत वैराग्य हेंही संन्याशाला आवश्यक आहे असें गर्भित आहे. आणि तसे विरक्त विद्वान आजही निरनिराळ्या मिषाने भीक मागत फिरत नाहीत काय ? आणि समाजही त्यांच्या विद्वत्तेचा लाभ घेऊन त्यांना भीक घालीत नाही काय ? उलट बुद्धाने काय केलें ? आठ वर्षांच्या वरील कोणत्याही व्यक्तीला संन्यास देण्याची त्याची तयारी असे. या आठ वर्षांच्या मुलाला संन्यास घेण्याची स्फूर्ति विद्वत्तेमुळे आली असें म्हणतां

येईल काय ? शिवाय तो पुरुषांनाच संन्यास देऊन थांबला नाही. बायकांनाही संन्यास देऊन भिक्षु आणि भिक्षुणींचे संघ त्याने तयार केले. आणि या ज्ञानशून्य व वैराग्यशून्य भिक्षुभिक्षुणींनी त्या संघांत आणि विहारांतच आपले संसार थाटून पतित गृहस्थाश्रमाला सुरुवात केली. संन्यासाच्या तत्त्वाचा विवेकशून्य अतिरेक केल्याचा हा परिणाम होणें अपरिहार्य होतें. अहिंसेच्या अतिरेकाचें राष्ट्रंांत दुर्बलपणा उत्पन्न होण्यांत पर्यवसान झालें. याच्या उलट वैदिक संस्कृतीने या दोन्ही तत्त्वांचें थोरपण मान्य करून त्यांचा विवेकपूर्वक उपयोग करण्यास सांगितलें. हिंसाकाच्या बाबतींत अहिंसा पाळणें म्हणजेच अहिंसेची हिंसा करण्यासारखें आहे हें ओळखून आततायीच्या बाबतींत आणि क्षत्रियांच्या कर्तव्यक्षेत्रांत या अहिंसेला फिरकूं दिलें नाही. संन्यासाला तर फारच निर्बंध घातले. चारही वर्णांत फक्त ब्राह्मणालाच आणि तोही म्हातारपणींच फक्त संन्यास घेण्याची मोकळीक ठेवली. शिवाय विद्वत्ता व धगधगीत वैराग्य या अटी होत्याच. जग नश्वर आहे हा सिद्धांत वैदिक धर्मालाही मान्य होता पण त्याचा उपयोग त्याने अगदी वेगळ्या रीतीने केला आहे. जग नश्वर आहे म्हणून ध्येयनिष्ठ बना, खाणें आणि प्रजोत्पादन करणें या पशूंच्या व्यवहारांतच समाधान मानूं नका, असें वैदिक धर्म सांगतो. न्याय्य असें युद्ध प्राप्त झालें असतां जीव घेण्यास व देण्यास कचरूं नका कारण केव्हा तरी आपल्याला मरायचेंच आहे. आणि शरीर गेलें तरी आपण मरत नाही असें त्याने क्षत्रियांना सांगितलें. “सर्वं शून्यं” म्हणणाऱ्या बुद्दाला हें सांगतां आलें नाही. त्यामुळे त्याने अहिंसेचा आणि संन्यासाचा अतिरेक केला. या तत्त्वांचें नियमन करणारें चातुर्वर्ण्यही झुगारून दिलें आणि चातुर्वर्ण्याचा उपदेश करणारे वेदही तो मानीनासा झाला. बुद्दाचा हेतु स्वतः वर जाण्याचा व लोकांनाही वर नेण्याचा होता पण अनात्मवादामुळे “विवेकभ्रष्टानाम् भवति विनिपातः शतमुखः”. अशी शेवटीं त्याच्या पंथाची स्थिति झाली. त्यामुळे इ. स. च्या पहिल्या शतकांत नागार्जुन या प्रसिद्ध बौद्ध तत्त्वज्ञाला ‘सब्बं शून्यम्’ म्हणजे अभाव नव्हे असें स्पष्टपणे सांगावें लागलें. व त्यानंतर बौद्ध तत्त्वज्ञान अनात्मवाद सोडून उपनिषदांतील तत्त्वज्ञानाच्या जवळ येऊं लागलें.

वेद आणि तत्प्रतिपादित चातुर्वर्ण्य झुगारून दिल्यामुळे बुद्धाला परंपरा तोडावी लागली व मागचे लोक मूर्ख व मी शहाणा असें स्वरूप नकळत त्याच्या उपदेशाला आले. वेद आणि चातुर्वर्ण्यसंस्था यांना हजारों वर्षांचा इतिहास होता. अनेक अनुभव घेत, अडचणी पडतील त्याप्रमाणे मार्ग काढीत ही चातुर्वर्ण्याची संस्था अस्तित्वांत आली होती. वेदांचें अध्ययन करून व ते सुखोद्भूत ठेवून शेंकडों वर्षे परंपरेने एका पिढीने दुसऱ्या पिढीला देत देत ते बुद्धकालपर्यंत पोचले होते. त्यांतील ऋषि व त्यांच्या प्रार्थना यांचें आर्यांना महत्त्व होतें. पण बुद्धाला त्याचें काय होय ! तो स्वतः वैदिक आर्य नव्हता. शक होता. निदान त्याचे पूर्वज तरी शक होते. तेव्हा वेद आणि चातुर्वर्ण्य लाथाडून टाकण्यांत “बापासि बाप न म्हणे” असा प्रकार होत आहे असें कदाचित् त्याला वाटलें नसेल. तसें पाहिलें तर वैदिक धर्मांत राहूनही त्याला पाहिजे त्या सुधारणा करितां आल्या नसत्या असें नाही. पूर्वीच्या लोकांना आवश्यक वाटले तसे नियम त्यांनी केले. आजच्या परिस्थितीला असे नियम पाहिजेत असें त्याला म्हणतां आले असतें. वैदिक धर्मांत राहूनच उपनिषत्कारांनी “प्लवाह्येते अहदा यज्ञरूपाः” अशी टीका यज्ञावर केली नाही काय ! मनुष्याची खरी आत्मोन्नति होईल असे मार्ग सांगितले नाहीत काय ? बराच काळ झाला. म्हणजे सामाजिक आचारविचारांचें सिंहावलोकन करण्याची वेळ नेहमीच येते व निरुपयोगी झालेले आचार किंवा अनिष्ट वाटणाऱ्या चाली टाकून देऊन नवीन व उपयुक्त आचारांना मान्यता द्यावी लागते व ही गोष्ट पूर्वीच्या गोष्टींना शिष्या न देतांही करितां येते; पण असें करण्याला मनुष्याच्या मनांत वाडवडिलांवद्दल आदर असावा लागतो. बुद्धाला असा आदर दाखविण्याचें कारण नसलें तरी इतरांना हा आदर वाटत होता. म्हणून बुद्धाने वेद आणि चातुर्वर्ण्यविरोधी असें आपलें अनात्मवादाचें, अहिंसेचें व संन्यासाचें तत्त्वज्ञान प्रतिप्रादन करावयास सुरुवात केल्याबरोबर त्याच्या विरोधाला सुरुवात झाली, व अशोकाच्या कालीं या धर्माची जरी भरभराट झाली तरी इ. स. पूर्व ६०० ते इ. स. ४०० पर्यंत एक हजार वर्षे वैदिक आणि बौद्ध धर्मांतील हा लढा चालून शेवटी बापासि बाप न म्हणणाऱ्या बौद्ध

धर्माची हिंदुस्थानांतून उचलवांगडी करण्यांत आली. बौद्धांनी बुद्धाच्या अवशेषांवर मंदिरे बांधून त्यांत बुद्धाच्या मूर्ति बसविल्या तर वैदिक देवतांना नवीन स्वरूप देऊन वैदिक लोकांनीही आपलीं मंदिरे स्थापलीं व वेदकालीं नसलेली मूर्तिपूजा सुरू झाली. पूर्वी शूद्रांकडे वरिष्ठ लोकांचें लक्ष नसे पण आता हे शूद्र बौद्धधर्म स्वीकारतात असें दिसल्यामुळे त्यांना व त्रैवर्णिकांतील स्त्रीपुरुषांनाही सुलभतेने धर्मज्ञान व्हावें म्हणून पुराणग्रंथ निर्माण करण्यांत आले व परमार्थाचा मार्ग सर्वांना मोकळा केला. वर्ण-धर्म, आश्रमधर्म व राजधर्म व्यवस्थितपणे व संकलित रीतीने सांगण्याकरितां स्मृति अस्तित्वांत आल्या. पतंजलीने योगयूत्रें रचून सांख्यामधील ईश्वराची उणीव भरून काढली. कारण सांख्य ईश्वर मानीत नसत. पतंजलीने सांख्यांचें तत्त्वज्ञान घेतलें, ईश्वर मानला व चित्त स्थिर करून आत्मसाक्षाकार होण्याकरितां आणि इंद्रियांवर स्वामित्व मिळविण्याकरितां अष्टांग योग सांगितला. यज्ञप्रधान धर्माचा पुरस्कार करणारी जैमिनीचीं पूर्वमीमांसासूत्रें बुद्धाच्या पूर्वी किंवा नंतर लवकरच केलीं गेलीं. शबर-स्वामींनी त्यांच्यावर भाष्य केलें व वेद अपौरुषेय आहेत असें सांगितलें.

“अथातो धर्मजिज्ञासा ” या सूत्राने पूर्वमीमांसेला आरंभ झाला असून “चोदनेति क्रियायाः प्रवर्तकं वचनं तस्य ज्ञानमुपदेशः” (जै. सू. १-१-५) या सूत्रांत कर्मप्रधान धर्माचें ज्ञान करून देणारें जें वेदवाक्य तोच उपदेश होय असें सांगितलें आहे. वेद हे कर्मप्रधान असल्यामुळे. “तद्भूतानां क्रियार्थेन समाभ्यासः” (जै. सू. १-१-२५) या सूत्रांत श्रुति वाक्यांत असलेल्या पदांचा क्रियावाचक पदार्थां समन्वय करावा असाही जैमिनीने नियम केला आहे. यज्ञविधीसंबंधाने अनेक तऱ्हेची माहिती देऊन कांही यज्ञांत पृथ्वीचें दान राजाला करतां येतें की नाही, असा प्रश्न उपस्थित करून राजाला पृथ्वीचें दान करतां येत नाही कारण तिच्यावर त्याचें स्वामित्व नाही असा निर्णय दिला आहे. मीमांसेची तर्कपद्धति व्यवहारनिर्णयाला उपयोगी पडणारी आहे, असें अनेक विद्वानांचें मत आहे. पूर्वमीमांसेमध्ये जगाच्या आदिकारणाचें विवेचन मुळीच नसल्यामुळे उपनिषदांतील विचारसरणीचा परामर्श घेणारी बादरायणाची उत्तरमीमांसासूत्रें यानंतर लवकरच अस्तित्वांत आलीं. या सूत्रांचे चार

अध्याय असून प्रत्येक अध्यायाचे चार पाद आहेत. या सूत्रांमध्ये सांख्य, नैयायिक आणि बौद्ध यांच्या तत्त्वज्ञानाचें खंडन करण्यांत आलें आहे व उपनिषदांतील वाक्यांचा समन्वय करून दाखविला आहे.

बुद्धानंतर इ. स. पूर्वी ४ व्या शतकांत ग्रीक राजा सेल्युकस याचा वकील मेगॅस्थेनिस चंद्रगुप्ताच्या दरबारीं येऊन राहिला होता. त्याने त्या वेळच्या राजांची, राज्यकारभाराची आणि लोकस्थितीची जी माहिती दिली आहे त्यावरून त्या राज्यकारभाराचे नियम आणि व्यवस्था हीं फार चांगलीं होती असें दिसतें. उद्योगधंद्यांची, लोकांच्या आरोग्याची आणि रस्त्यांची त्या वेळेस चांगली काळजी घेतली जात असे. जमिनींची मोजणी करण्यांत येऊन, कालव्यांची व्यवस्था करून, जमिनीवरील कर गोळा करीत असत. राजांचें जें वर्णन त्याने केलें आहे त्यावरून त्यांना ऐष-आरामाची चटक लागली होती आणि पूर्वजांइतकें शौर्य त्यांच्यामध्ये राहिलें नव्हतें असें दिसतें. राजा कोठेही असला आणि कोठेही गेला तरी रथामध्ये, हत्तीवरती, दरबारांत असतांना किंवा शिकारीला गेला असतांना त्याच्याभोवतीं नेहमी बायकांचा घोळका असे. युद्धविषयक कायदे फार उदार होते. ज्यांनी शस्त्र खाली ठेविलें, किंवा जे हात जोडून दयेची याचना करीत आहेत, किंवा जे पळून चालले आहेत अशा लोकांचा वध करूं नये अशी आपस्तंवाची आज्ञा आहे. मेगॅस्थेनिस म्हणतो की इतर देशांत युद्धें सुरू असतांना शेतांची खराबी केली जाते. पण हिंदुस्थानांत अशा वेळींही शेती आणि शेतकरी यांना कोणी धक्का लावीत नाही. चंद्रगुप्ताच्या काळीं लोक सुखाने राहात असून त्यांच्या चालीरीती अगदी साध्या होत्या. लोक प्रामाणिक असल्यामुळे न्यायालयांत ते क्वचित्च जात. चोऱ्या फार क्वचित् होत. गुरुकुलें शहराजवळच्या दाट झाडीमध्ये असत. तेथील विद्यार्थी अत्यंत साधेपणाने राहात आणि हरिणाजिनावर निजत. ते मांस भक्षण करीत नसत व ब्रह्मचर्य पाळीत. यावरून ब्रह्मचर्याश्रम या वेळींही होता असें दिसतें. चार वर्णांचा उल्लेख मेगॅस्थेनिसने केला असून ब्राह्मण श्रेष्ठ समजले जात असें तो लिहितो. राजे लोक अडचणीच्या वेळीं त्यांची सल्ला घेत. कोशावर त्यांनाच

नेमीत; आणि न्यायदान करण्याचें कामही त्यांच्याकडे असे. यज्ञयाग तेच चालवीत आणि त्रैवर्णिकांच्या मुलांना शिक्षणही तेच देत. शेतकरी त्यांना वर्षभविष्य विचारीत. क्षत्रियांसंबंधी मेगस्थेनिसने थोडी माहिती दिली आहे. क्षत्रिय हे संघटित आणि युद्धाकरिता तयार असत पण शांततेच्या काळांत चैन करीत. वैश्यांना आणि शूद्रांना युद्धांचा कांहीच त्रास नसल्यामुळे ते आपआपली कामें निर्वेधपणें करीत असत.

भारताचें महाभारत याच कालामध्ये झालें. ज्याने ब्रह्मसूत्रें रचिलीं. त्याच बादरायण व्यासाने महाभारतांतील हल्लीची गीताही रचिली असें लो० टिळकांचें म्हणणें आहे. कारण गीता आणि सूत्रें परस्परांचा उल्लेख करतात. गीता हा ग्रंथ महाराष्ट्रीयांच्या अत्यंत आवडीचा आहे. ज्ञानेश्वरीपासून गीतारहस्यापर्यंत मराठींत या ग्रंथावर अनेक टीका व भाष्यें झालीं आहेत. म्हणून या ग्रंथांत प्रतिपादिलेल्या विषयाची माहिती देणें येथें अवश्य आहे.

कौरव-पांडव युद्धाचे प्रसंगी श्रीकृष्णाने गीतेचा उपदेश अर्जुनाला केला असून युद्धें चांगलीं की वाईट या प्रश्नाचा प्रथमतःच निर्णय केला आहे. युद्ध करणें पाप आहे आणि त्यांतून युद्धामध्ये स्वजनांची हत्या करणें हें तर महापाप आहे. युद्धामध्ये जी मनुष्यहानि होते तीमुळे कुलधर्म आणि जातिधर्म हे नष्ट होऊन स्त्रिया भ्रष्ट होतात, आणि त्यामुळे शेवटीं वर्णसंकर होतो. तेव्हा युद्धाचें हें पापकर्म करण्यापेक्षा प्रतिकार न करितां रणा-मध्ये शत्रूच्या हातून मरणें किंवा युद्ध सोडून भिक्षा मागणें हें जास्त चांगलें असा पूर्वपक्ष करून “कथं न ज्ञेयमस्माभिः पापादस्मान्निवर्तितुम्” असा प्रश्न अर्जुनाने विचारला. याला श्रीकृष्णाने दिलेलें उत्तर असें आहे की, देह हा अन्तवन्त आहे तेव्हा धर्म्य युद्धांत त्याचा वध केल्यामुळे पाप लागत नाही आणि देहांतील आत्मा हा कधीच मरत नाही. युद्ध करणें हाच तुझा धर्म आहे आणि युद्ध केलेंस म्हणून नव्हे तर उलट युद्ध केलें नाहीस म्हणून मात्र तुला पाप लागेल, अधर्म्य युद्ध हें अर्थातच चांगलें नव्हे. पण “धर्म्याद्धि युद्धात् श्रेयोन्यत् क्षत्रियस्य न विद्यते।” धर्म्य युद्ध करण्यापेक्षा क्षत्रियाला श्रेयस्कर अशी दुसरी कोणतीही गोष्ट नाही असा सिद्धांत श्रीकृष्णाने केला आहे. गीतेचें दुसरें वैशिष्ट्य म्हणजे चातुर्वर्ण्याला

च तत्प्राप्त कर्मांला तिने दिलेलें प्राधान्य हें होय. ब्राह्मण, क्षत्रिय, वैश्य आणि शूद्र हे समाजाच्या धारणपोषणाला अत्यंत आवश्यक असून वर्ण-धर्माप्रमाणे प्राप्त झालेलीं कर्तव्यकर्में त्यांनीं केलींच पाहिजेत असा गीतेचा कटाक्ष आहे. आणि “स्वे स्वे कर्मण्यभिरतः संसिद्धिं लभते नरः।”-आपआपलीं वर्णधर्मप्राप्त कर्में केल्यामुळेच मनुष्याला मोक्ष मिळतो असा तिचा सिद्धांत आहे. गीतेचें तिसरें वैशिष्ट्य म्हणजे संन्यास व कर्मयोग यांचा तिने केलेला समन्वय हें होय. कर्म हें कोणालाच सुटत नाही आणि समाजधारणाकरितां तें करणें हें आवश्यक असल्यामुळे तें कोणी सोडूंही नये. मात्र त्या कर्माच्या ठिकाणीं आसक्ति कोणी ठेवूं नये. अशा रीतीने बुद्धींत संन्यास व कृतींत कर्मयोग असा दोघांचा समन्वय करून “सांख्ययोगौ पृथग्बालाः प्रवदन्ति न पण्डिताः” असा तिने सिद्धान्त केला आहे. गीतेचें चौथें वैशिष्ट्य म्हणजे तिने केलेला योगाचा उपदेश होय. बुद्धि शुद्ध व सम करण्याकरितां योगाची कास धरावी व त्या शास्त्रांत सांगितलेले नियम पाळावे म्हणजे बुद्धीचें चांचल्य नाहीसें होऊन “किंकर्म किमकर्मैति” असा संशयही येत नाही. गीतेचें पांचवें वैशिष्ट्य म्हणजे समता हें होय. मोक्षाचे दरवाजे गीतेने सर्वांनाच खुले करून दिले आहेत. तत्त्वज्ञान मूळ उपनिषदांत सांगितलें. उपनिषदें मूळ वेदामध्ये आहेत. आणि वेदांचा अधिकार तर स्त्रीशूद्रांना नाही. वैश्यही शूद्रसम झाल्यामुळे वैदिक तत्त्वज्ञान त्यांनाही कळत नाही. अशा स्थितींत गीतेने या सर्वांची सोय करून घेतली आणि “स्त्रियो वैश्यास्तथा शूद्राः तेषु यांति परां गतिम्” असें आश्वासन दिलें. गीतेचें सहावें आणि सर्वांत महत्त्वाचें वैशिष्ट्य म्हणजे गीतेतील भक्तियोग हें होय. सर्वांना आचरण्याला सुलभ असें भक्ति हें मुक्तीचें साधन आहे. ज्ञानयोग किंवा पातंजलयोग हे सर्वांनाच आचरितां येण्यासारखे नसल्यामुळे बहुजनसमाजाचें समाधान होईल व त्यांचें आयुष्य शुद्धतर करील अशा रीतीच्या एखाद्या सुलभ साधनाची आवश्यकता गीतेच्या काळीं उत्पन्न झाली होती. वैदिक धर्मांमधील ही उणीव भक्तिमार्गाचा उपदेश करून गीतेने भरून काढली. खरें पाहिलें तर प्राचीन वैदिक प्रार्थनांमध्ये वैदिक ऋषींचा भक्तिभावून आढळून येतो. आणि या दृष्टीने भक्तिमार्ग हा अत्यंत प्राचीन आहे

असें म्हणण्यास हरकत नाही. पण वेदांतील प्रार्थनांची आणि यज्ञयागादि कर्मांची बेमालूम सांगड मध्यन्तरीं घातली गेल्यामुळे हा साधा भक्तियोग काही काल लुप्त झाला असावा. वैदिक देवतांचें पौराणिक देवतांत रूपान्तर झाल्यानंतर यज्ञयागविरहित अशा भक्तीचें पुनरुज्जीवन करण्यांत आलें. मात्र या भक्तीशीं चातुर्वर्ण्यप्राप्त स्मार्त कर्मांची सांगड घालण्यांत आली व अशा रीतीने महाराष्ट्रांत गाजलेला भागवत धर्म अस्तित्वांत आला. परमेश्वर म्हणजे सर्व उत्कृष्ट गोष्टींचा समुच्चय आहे. सर्व सद्गुणांचें, सर्व सामर्थ्यांचें, सर्व वैभवांचें आश्रयस्थान अशा परमेश्वराची उपासना करून, मनन आणि निदिध्यासन करून आणि वर्णधर्मप्राप्त सर्व कर्मे त्यालाच अर्पण करून मनुष्याने त्याची प्राप्ति करून घ्यावी असा या भक्तियोगाचा संदेश आहे. या भक्तियोगाने स्त्री, शुद्र, वैश्यच काय परंतु एका काळीं अत्यंत पापी आणि दुराचारी असलेल्या लोकांचाही उद्धार होतो असें श्रीकृष्णाचें सांगणें आहे.

ही गीता ज्यांत आहे, तो महाभारत ग्रंथ प्रचंड असून त्याचीं १८ पर्वें व १ लाख श्लोक आहेत. या महाभारतावर मराठी कवींनी ग्रंथ-रचना करून त्यांतील थोर पुरुषांच्या चरित्रांचा परिचय महाराष्ट्रीयाना करून दिला आहे. मुक्तेश्वर आणि मोरोपंत यांचीं महाभारतें प्रसिद्ध आहेत. हा महाभारत ग्रंथ कोणी आणि केव्हा केला यासंबंधाने बरेच मतभेद आहेत. पुराणांतील प्रत्यक्ष रचना जरी अर्वाचीन असली तरी त्यांतील कथा वेदांच्या काळच्या किंवा वेदपूर्वकालीनही आहेत असें डॉ. केतकरांचें मत जर खरें ठरेल तर महाभारतांतोळ गीतेंत सांगितलेला भक्तियोग वेदकालाइतकाच प्राचीन ठरेल. हल्लीचा महाभारत ग्रंथ दोन संस्करणें होऊन इ. स. पूर्व २५० ते २०० पर्यंत बनला आहे असें रा. वैद्य यांचें मत आहे. प्रत्यक्ष भारतीय युद्ध इ. स. पूर्व ३००० च्या सुमाराला झालें व तेव्हा व्यासांनी प्रथम या युद्धाचा जय नांवाचा लहानसा इतिहास लिहिला. “नारायणं नमस्कृत्य नरं चैव नरोत्तमम् । नत्वा सरस्वतीं चैव ततो जयमुदीरयेत्” या भारताच्या आरंभीच्या श्लोकांत ‘जय’ इतिहासाचा स्पष्ट उल्लेख आहे. व्यास हे भारतीय युद्धाच्या समकालीन होते. या जय नांवाच्या इतिहासाला वैशंपायनाने

पुढे वाढवून भारताचें स्वरूप दिलें व नंतर सौतीने त्याला हल्लीच्या महाभारताचें स्वरूप देऊन त्याचीं अठरा पर्वें केलीं. सौतीला माहिती फार होती व त्याने हा ग्रंथ जरी वाढविला असला तरी त्यांत व्यवहार, राजधर्म व तत्त्वज्ञान यासंबंधाने व्यासांनी मूळ भारतांत केलेलें वर्णन व त्याचें उदात्त स्वरूप या भारतांतही कायम आहे. सौतीने मूळ भारताचें महाभारत बनविण्याला त्या वेळची परिस्थिति कारण झाली. त्या वेळीं बौद्धांच्या व जैनांच्या धर्ममतांचा अशोकाच्या साहाय्याने सर्वत्र विजय होत चालला होता. वेदांविषयीं पूज्य बुद्धि नष्ट होत चालली होती. प्राचीन पुरुषांना आपल्यांत ओढण्याची धडपड बौद्ध करीत होते. हेतु असा की, आपला धर्म फार प्राचीन आहे असें दिसावें. बुद्धापूर्वी २४ बुद्ध होऊन गेले ही क्लृप्तीही एवढ्याचकरितां निघाली होती. वेदांतील इंद्रादि देव बुद्धाच्या चरणावर लोळतात असें बौद्ध ग्रंथकार लिहूं लागले होते. चातुर्वर्ण्य, चार आश्रम यांच्याविरुद्ध चळवळ चालू होती, व परमेश्वर नाही, आत्मा नाही असा उपदेश ते करीत होते हें मागे सांगितलेंच आहे. याच्या उलट खुद्द वैदिक धर्मांत पांचरात्र, शैव, शाक्त, गाणपत्य असे अनेक उपासनापंथ निघून त्यांच्यांत वैष्णव उत्पन्न झालें होतें. या सर्व प्रतिकूल परिस्थितीवर तोडगा म्हणून सौतीने हा प्रचंड ग्रंथ रचिला. त्यांत त्याने निरनिराळ्या उपासनापंथांतील वैष्णव कमी करण्याचा प्रयत्न केला. प्रचलित कथांचा संग्रह करून लोकांना त्यांच्या पूर्वजांची माहिती करून दिली. तसेंच राजनीति, धर्मशास्त्र, तत्त्वज्ञान, ज्योतिष इत्यादि शास्त्रांची माहिती एके ठिकाणीं आणली. थोर लोकांच्या चरित्रांचे आदर्श लोकांपुढे ठेविले. युधिष्ठिर, भीम, अर्जुन, कर्ण, द्रोण व वयोवृद्ध भीष्म यांचीं चरित्रें धीरोदात्त आहेत. मनुष्याने धर्म सोडतां कामां नये. धर्माने सर्व कांही प्राप्त होतें. धर्म सोडला तर सर्व कांही नष्ट होतें असा व्यासांचा उपदेश आहे.

ऊर्ध्वबाहुर्विरौम्येष न च कश्चिच्छृणोति माम् ।

धर्मादर्थश्च कामश्च सधर्मः किं न सेव्यते ॥

मी हात वर करून व ओरडून सांगत आहे की, धर्मासुळे अर्थकामांची प्राप्ति होते, पण माझे कोणी ऐकतच नाही असें व्यास

म्हणत आहेत. यामुळे भारताची योग्यता एवढी मोठी झाली आहे की, त्याला 'पांचवा वेद' असे म्हणतात व भारतांत इतक्या गोष्टींचे विवेचन आहे की, यांत जे नाही ते इतरत्र कोठेही नाही अशी प्रतिज्ञा भारताच्या आरंभीच केली आहे. हल्लीचीं गृह्यसूत्रं, वेदान्तसूत्रं, मनुस्मृति, न्याय, सांख्य, मीमांसा यांवरील ग्रंथ महाभारतानंतरचे आहेत असे रा. वैद्य यांचे मत आहे. हल्लीच्या महाभारताचा कर्ता बादरायण व्यास हे टिळकांचे मत वैयाना मान्य नाही. भारतीय युद्ध हे सदासना व असदासना यांमध्ये चाललेल्या युद्धावरील रूपक आहे. खरे भारतीय युद्ध झालेच नाही असे कित्येक म्हणतात, तर रमेशचंद्र दत्तासारखे विद्वान् युद्ध झाले होते पण महाभारतांत वर्णन केलेल्या व्यक्ति काल्पनिक आहेत असे म्हणतात. या दोन्ही मतांचे रा. वैद्य यांनी खंडन केले आहे.

महाभारतांतील प्रत्येक व्यक्ति वैशिष्ट्यपूर्ण आहे. भगवान् श्रीकृष्ण ही त्यांतील सर्व दृष्टींनी परिपूर्ण व्यक्ति आहे. शारीरिक, मानसिक व बौद्धिक दृष्ट्या त्यांचा पूर्ण विकास झालेला असल्यामुळे त्यांना ईश्वरी अवतार समजू लागले. शारीरिक शक्तीने अनेक मल्लांना लोळविण्याचे सामर्थ्य त्यांच्या अंगी होते. मानसिक दृष्ट्या पाहिले तर त्यांची त्यागी वृत्ति एवढी मोठी होती की, जगाचे साम्राज्य संपादण्याची ताकद असूनही तशी त्यांनी कधीच इच्छा केली नाही आणि बौद्धिक सामर्थ्य एवढे मोठे की, भगवद्गीतेसारखे जगद्व्य तत्त्वज्ञान त्यांनी अर्जुनाला उपदेशिले. सज्जनांचे संरक्षण व दुष्टांना शासन करून धर्माचे परित्राण करण्याकरितांच या विभूतीचा जन्म होता. पांडवांच्या सहाय्याने हे कार्य पूर्ण करून या थोर पुरुषाने आपला अवतार संपविला.

महाभारतामध्ये रामायणाची कथा आहे. पण हल्लीचे रामायण हे महाभारतानंतर एक शतकाने झाले आहे. भारतांत ज्याप्रमाणे श्रीकृष्ण ही प्रधान व्यक्ति आहे, त्याप्रमाणे रामायणांत राम ही प्रधान व्यक्ति आहे. रामायणांतील सर्वच व्यक्ति आपआपल्या चांगल्या वाईट गुणांत परिपूर्ण आहेत. स्वतः श्रीराम हे सुदास, दिवोदास ह्या ऋग्वेद संहितेतील दाशराज युद्धांत गाजलेल्या वीरांचे वंशज होते. नीतिमत्ता त्यांच्या ठिकाणी पूर्णावस्थेला गेली होती. ते एकवचनी, एकवाणी व एकपत्नीव्रत पाळणारे

होते. “रामो द्विनाभिसंधत्ते रामो द्विनाभिमोक्षतः” अशी त्यांची प्रतिज्ञा असे. पितृभक्ति एवढी की त्यांचा शब्द खरा करण्याकरितां राज्यही तृणवत् मानून १४ वर्षांचा वनवास पत्करला. पत्नीवर प्रेम इतकें अपरंपार की, रावणाने तिला हरण करून नेल्यावर ‘हा सीते’ असा शोक करीत वृक्षवेलींनाच कवटाळू लागले. धैर्य एवढें मोठें की अनेक संकटें आलीं तरी कधी डगमगले नाहीत. प्रयत्न एवढा दांडगा की त्याच्या बळावर दक्षिणेंत प्रचंड लोकसाहाय्य मिळवून, राजे अनुकूल करून घेऊन त्रिभुवनाला भारी झालेल्या रावणाला चीत केला. पण त्याच्या राज्याचा अभिलाष न करतां तें विभीषणाला परत दिलें. प्रजानुरंजन करण्यांत तत्परता एवढी की, लोकांत सीतेबद्दल अपवाद आहेत असें कळतांच तिचा त्याग करण्यासही मार्गोपुढे पाहिलें नाही. मात्र या जगांत जगावयाचें असेल तर १०० टक्के धर्मपालन करणें शक्य नाही हें दाखविण्याकरितांच की काय, महाभारतांत ज्याप्रमाणे धर्माला एकदा “नरो वा कुंजरो वा ” असें द्वयर्थी बोलावयास लावून त्याचा आंगठा गळून पडल्याचें दाखविलें आहे, त्याप्रमाणें राजकारणाकरितां केलेल्या वालीवधाचें गालबोट रामचंद्रालाही लाविलें आहे.

प्रभू रामचंद्र जसे आदर्श पुरुष त्याप्रमाणे सीतामाई या आदर्श पत्नी व आदर्श स्त्री आहेत. यौवराज्यपद मिळण्याचें बाजूलाच राहून पतीबरोबर १४ वर्षे वनवास भोगण्याचें कपाळीं आलें तरी तो वनवास तिने आनंदाने पत्करिला. लक्ष्मण हा तर बंधुप्रेमाचा पुतळाच आहे. असें बंधुप्रेम जगांत दिसणें अत्यंत कठीण आहे. रामाची व सीतेची सेवा करीत १४ वर्षे त्याने ब्रम्हचर्यपूर्वक तपश्चर्या केली त्यामुळे त्याचें सामर्थ्य वाढल्याचें रामायणांत दाखविलें आहे. राम कांचनमृगाला मारावयास गेला असतां मारीचाने मरतां मरतां “लक्ष्मणाला मेलों” अशी कपटाने आरोळी ठोकली तरी लक्ष्मण गेला नाही म्हणून सीतेने त्याच्यावर भयंकर आरोप केले पण त्याने तिचा उलट अपमान केला नाही व दागिने ओळखण्याचा जेव्हा प्रसंग आला तेव्हा मी फक्त सीतेच्या पायांतले दागिने ओळखूं शकेन कारण तिच्या पायाशिवाय इतर अवयवांकडे मी पाहिलें नाही असें तो म्हणाला. भरतही असाच त्यागी आहे. चालून आलेलें

संस्थ न पस्करितां सिंहासनावर रामाच्या पादुका स्थापून त्याने कारभार चालविला. मारुतीराय ही ब्रह्मचर्याची व सेवाधर्माची प्रतिमा आहे. ब्रह्मचर्याने बलिष्ठच नव्हे तर मनुष्य अमरही होऊ शकतो असें वज्रदेही मारुतिरायांच्या चरित्राच्या द्वारे वाल्मीकीला सांगावयाचें आहे. रामायणांतील खलपुरुष रावण हाही पूर्ण दुष्ट पण शूर दाखविला आहे. रामाने त्याला मारून सीता सोडविली व देवांना बंदींतून मुक्त केलें. म्हणून त्याची कथा एकनाथ, रामदास व मोरोपंत या कवींनी गायिली आहे. हल्लींच्या रामायणापूर्वी भारताच्या अगोदर एखादें रामायण असावें. त्यांत भर घालून भारताप्रमाणेच प्रस्तुतचें रामायण बनविलें आहे. त्यामुळे विशिष्ट कालची लोकस्थिति कळण्याच्या दृष्टीने मात्र ही दोन्ही पुराणें फारशी उपयोगी नाहीत. कारण त्यांत भिन्न भिन्न काळांतील परिस्थितीचें प्रतिबिंब पडलें असण्याचा संभव आहे.

प्रकरण पांचवें

स्मृतिकाल

महाभारतानंतर लवकरच मनुस्मृति झाली. इ. स. पूर्वी किंवा नंतर एक दोन शतकांत मानवधर्मसूत्रावरून ती तयार करण्यांत आली. रा. वैद्य यांच्या मते ती शकपूर्व पहिल्या शतकांतली आहे. तिच्यावरून तत्कालीन लोकांचे आचारविचार चांगले कळून येण्यासारखे आहेत. सर्व वर्णांचे धर्म आम्हांला सांगा म्हणून ऋषींनी मनूला विनंती केल्यावरून (१-२) मनूने हे धर्म सांगितले आहेत. आरंभी ही सृष्टि परमेश्वराने कशी निर्माण केली तें सांगून नंतर, “लोकानां तु विवृद्धयर्थं मुखबाहू-रुपादतः । ब्राह्मणं क्षत्रियं वैश्यं शूद्रं च निरवर्तयत” (१-३१) ईश्वराने आपलें तोंड, हात, मांडया व पाय यांपासून ब्राह्मण, क्षत्रिय, वैश्य व शूद्र निर्माण केले अशी कल्पना केली आहे. ती अर्थातच बरोबर नाही. ऋग्वेदांतील मंत्रांचें हें चुकीचें भाषांतर आहे. “ब्राह्मणोऽस्यमुखमासीत्” ब्राह्मण हें बिराट पुरुषाचें मुख आहे. क्षत्रिय हात आहेत. वैश्य मांडया

आहेत असा पहिल्या तीन चरणांचा अर्थ सरळ केला पाहिजे. “पद्भ्यां शूद्रोऽजायत” या चौथ्या चरणाचाही अर्थ त्याच अनुरोधाने केला पाहिजे. कारण यापूर्वी मंत्रांतील प्रश्न “मुखं किमस्यासीत कौ बाहु का ऊरूपादा उच्येते” या विराटपुरुषाचें मुख, बाहु, मांडया व पाय कोणते होते असा आहे. पण चातुर्वर्ण्य बनविलें ही कल्पना पुढे नष्ट होऊन चातुर्वर्ण्य पृथ्वीच्या उत्पत्तीबरोबर आपोआप उत्पन्न झालें ही कल्पना लोकांत रुढ झाली व तिचेंच प्रतिबिंब मनूच्या वरील श्लोकांत पडलें आहे. या वर्णांच्या व्यवस्थेचें हें शास्त्र ब्रह्मदेवाने मनूला दिलें; मनूने मरीचि, भृगु इत्यादि शिष्यांना शिकविलें व भृगूने हें ऋषींना सांगितलें. याच भृगुकुलांतील लोकांनी फार प्राचीन काळीं कोकणची वसाहत केली. भार्गवरामाचें मंदिर चिपळूणजवळ अद्यापि आहे. तेव्हा भार्गव कुळांतील लोकांचे आचार मानवधर्मसूत्राप्रमाणे किंवा मनुस्मृती-प्रमाणे असावेत असा तर्क करण्यास हरकत नाही. मनुस्मृतीच्या फार पूर्वी मानवधर्मशास्त्र झालें. त्या शास्त्राची परंपरा मनुस्मृतींत सांगितली आहे. अर्थात् हल्लीची मनुस्मृति होण्याच्या पुष्कळ पूर्वी म्हणजे मानवधर्मसूत्रें झालीं त्या काळीं हिमालय व विंध्य यांमधील प्रदेशालांच आर्यावर्त म्हणत. ब्रह्मावर्त, मध्यदेश व आर्यावर्त यांच्या मर्यादेसंबंधाच्या व्याख्या मानवधर्मसूत्रांतून जशाच्या तशा हल्लीच्या मनुस्मृतींत घेतल्या असाव्या. कारण ही मनुस्मृति झाली त्या काळीं वैदिक धर्म आर्यावर्तांतून बाहेर पडून त्याने सर्व दक्षिण व्यापिली होती. तेथील लोक धर्मसूत्रांप्रमाणे किंवा आपआपल्या शाखांच्या धर्मसूत्रांप्रमाणे वागत असावे. मनुस्मृतीच्या काळीं पूर्वीचा केवळ श्रौत धर्म, श्रौत व स्मार्त झाला. “श्रुतिस्मृत्युदितं धर्मं अनुतिष्ठन् हि मानवः । इह कीर्तिमवाप्नोति प्रेत्य चानुत्तमं सुखं (२-९) असें मनूने म्हटलें आहे. त्यावरून या धर्मांत पुराणांचा समावेश होऊन “श्रुतिस्मृतिपुराणोक्त” धर्म अजून बनला नव्हता असें दिसतें. त्याचप्रमाणे प्रत्येक कालाला अनुरूप असे वेगवेगळे धर्म असतात किंवा धर्मांत बदल करावे लागतात हें तत्त्वही मनूला माहीत होतें असें “अन्ये कृतयुगे धर्मास्त्रेतायां द्वापरेऽपरे । अन्ये कलियुगे नृणां युगान्हासा-नुरूपतः” (१-८५) या श्लोकावरून दिसतें. “वेदः स्मृतिः सदाचारः

स्वस्य च प्रियमात्मनः” (२-१२) वेद, स्मृति, सज्जनांचा आचार आणि आपल्या सदसद्विवेक बुद्धीला योग्य वाटणारी गोष्ट हीं धर्माचीं चार लक्षणें मनुने सांगितलीं आहेत. पहिल्या अध्यायांत प्रत्येक वर्णाचें कर्तव्य काय त्याचा निर्देश केला आहे. अध्यापन, अध्ययन, यजन, याजन, दान व प्रतिग्रह हीं ब्राह्मणकर्म आहेत. (१-८८) प्रजारक्षण, दान, यजन, अध्ययन, आणि विषयांच्या ठिकाणीं अनासक्ति हीं क्षत्रियकर्म आहेत. (१-८९) पशूंचें रक्षण, दान, यजन, अध्ययन, वाणिज्य आणि सावकारी हीं वैश्यकर्म आहेत. (१-९०) व या सर्व वर्णांची सेवा करणें एवढें एकच कर्म शूद्राचें आहे. (१-९१) या सर्व वर्णांमध्ये ब्राह्मण श्रेष्ठ असून ब्रह्मवेत्ता सर्वांत श्रेष्ठ आहे.

गृह्यसूत्रांत पूर्वी सांगितलेलें संस्कारच मनुने सांगितलेले आहेत, पण सर्व सांगितलेले दिसत नाहीत. उपनयनाच्या पूर्वी गर्भाधान, जातकर्म, नामधेय, निष्क्रमण, अन्नप्राशन, चूडाकर्म, इतक्या संस्कारांचा उल्लेख मनुने केला आहे. ब्राह्मण, क्षत्रिय, वैश्य यांच्या मुलांचें क्रमानें ८ ११ व १२ व्या वर्षीं उपनयन करावें व त्यांनीं गुरुगृहीं राहून अध्ययन करावें. ब्रह्मचर्यावर मनुचा फार कटाक्ष आहे. “ इन्द्रियाणां तु सर्वेषां यद्येकं क्षरतीन्द्रियम् । तेनास्य क्षरति प्रज्ञा । ” (२-९९) सर्व इंद्रियांपैकी एक इंद्रिय जरी विषयप्रवण झालें तरी बुद्धीचा नाश होतो असें तो म्हणतो. अग्नीत विशिष्ट द्रव्यांचा होम करून जे यज्ञ केले जातात त्याच्यापेक्षा नुसत्या जपाचें जास्त महत्त्व आहे अशी समजूत मनुकार्लीं रूढ होत असावी. जपाला जपयज्ञ असें नांव देऊन तो इतर दर्शपूर्णमासादि यज्ञापेक्षा श्रेष्ठ आहे (२-८५) असें मनुने प्रतिपादिलें आहे. वडील माणसांना लहानांनी मान द्यावा.

अभिवादनशीलस्य नित्यं वृद्धोपसेविनः ।

चत्वारि तस्य वर्धन्ते आयुर्विद्यायशोबलम् ॥ २-१२१

वृद्धांची जे सेवा करितात व त्यांना वंदन करितात त्यांचें आयुष्य, ज्ञान, यश व सामर्थ्य वाढतें. यानंतर कोणकोणाचा कसा सन्मान करावा, हें सांगतांना मनु म्हणतो ‘सोत्र मानार्हः शूद्रोपि दशमीं गतः’ (२-१३७) नव्वद वर्षांपलीकडे गेलेल्या शूद्राचाही त्रैवर्णिकांनी सन्मान करावा.

रस्त्यांतून जातांना, रथांतून जाणाऱ्या लोकांना, नव्वद वर्षांवरील वृद्धांना, रोग्यांना, भारवाह्यांना, स्त्रियांना, स्नातक तरुणांना व राजाला वाट द्यावी (२-१३८). आई सर्वांपेक्षा श्रेष्ठ आहे (२-१४५). विद्वान् तरुण वृद्धालाही पित्यासारखा आहे (२-१५०). ब्राह्मणाला ज्ञानाने श्रेष्ठत्व येते, क्षत्रियाला शौर्याने श्रेष्ठत्व येते, वैश्यांना धनधान्याच्या समृद्धीने व शूद्रांना जन्मतःच श्रेष्ठत्व असते (२-१५५) असें मनूने सांगितलें आहे. केवळ केस पिकल्यामुळे वडीलपण येत नाही तर जो तरुण विद्वान् असतो तो खरोखर वडील समजला पाहिजे (२-१५६). अविद्वान ब्राह्मण लाकडी हत्तीसारखा निरुपयोगी आहे (१५७). म्हणून त्याने वेदाध्ययन केलें पाहिजे (१६६). नाही तर ब्राह्मणाला तत्काल शूद्रत्व येते (१६८). ब्रह्मचान्याने रोज स्नान करून देव, ऋषि व पितर यांचें तर्पण करून पूजा करावी आणि अग्नीला समिधा द्याव्या (१७६) असें मनू सांगतो. त्यावरून मूर्तिपूजा त्या वेळीं अस्तित्वांत आली असावी. ब्रह्मचान्याने मद्य, मांस, पुष्पमाला, स्त्रिया, अभ्यंगस्नान, डोळ्यांत अंजन, मस्तकावर छत्र, काम, क्रोध, लोभ, नृत्य, गीत, वाद्य, द्यूत हें सर्व वर्ज्य करावें व नेहमी एकटें निजावें, गुरूच्या घरीं मधुकरी मागूं नये. गुरूची निंदा होत असेल तेथे बसूं नये. माता, पिता व गुरु यांची सेवा करावी. गुरु-प्रमाणेच गुरुस्त्रियांनाही मान द्यावा. विद्या कोणाकडूनही घ्यावी, कारण ब्रह्मज्ञान शूद्राकडून व स्त्रीरत्न दुष्कुलांतूनही घेतलें तरी चालतें (२३८). ३६, १८ किंवा ९ वर्षे गुरुगृहीं राहून वेदाध्ययन संपलें म्हणजे गुरूला यथाशक्ति दक्षिणा देऊन ब्रह्मचान्याने गृहस्थाश्रमी व्हावें. समान वर्णाच्या सुलक्षण कन्येशीं विवाह करावा. कामतृप्तीकरितां विवाह करणारांना आपआपल्या खालच्या वर्णाच्या कन्याहि भार्या, करितां येतात. परंतु ब्राह्मण व क्षत्रिय यांनी वाटेल तें झालें तरी शूद्र स्त्रीशीं लग्न करूं नये. कारण त्यामुळे शूद्रत्व प्राप्त होतें. मागे सांगितलेल्या आठही विवाहांचा उल्लेख मनूने केला असून त्यांपैकी पहिले चार प्रशस्त मानिले आहेत. गृहस्थाने पंचमहायज्ञ व पूर्वी सांगितलेले यज्ञ करावे असें मनूने सांगितलें आहे, पण या यज्ञाबद्दल लोकांत फारशी आस्था राहिली होती असें दिसत नाही. पुनर्विवाहाचा मनूने निर्षेध केला आहे. तथापि त्याच्या वेळीं पुन-

विवाह बंद झाले होते असें दिसत नाही. कारण पुनर्विवाहित पतीचा व पौनर्भव पुत्रांचा उल्लेख मनुस्मृतीत आहे. बालविधवांना मात्र पुढील श्लोकाने पुनर्विवाहाची मोकळीक दिली आहे. “साचेदक्षतयोनिः स्यात् गतप्रत्यागतापिवा । पौनर्भवेन भर्त्रा सा पुनः संस्कारमर्हति ॥” ९-१७६

मनुस्मृतीमध्ये स्त्रियांच्याविषयी परस्पर विरुद्ध भासणारे असे उद्गार काढलेले आढळतात. त्यामुळे या विषयावरील कांही श्लोक मूळचे मनुचे नसून मागाहून कोणी तरी घातले असावे असा विद्वानांचा तर्क आहे. स्त्रियांना स्वातंत्र्य देऊ नये असें त्याने प्रतिपादिले आहे. “पिता रक्षति कौमारे भर्ता रक्षति यौवने । रक्षन्ति स्थविरे पुत्रा न स्त्री स्वातंत्र्यमर्हति ॥” —लहानपणीं पित्याने, तारुण्यांत पतीने आणि वृद्धपणांत पुत्रांनी स्त्रीचें रक्षण करावें असें तो म्हणतो (९-३) अशा रीतीने त्यांच्या संरक्षणाची काळजी घेऊन “पितृभिर्भ्रातृभिश्चैताः पतिभिर्देवरैस्तथा । पूज्या भूषयितव्याश्च बहुकल्याणसीप्सुभिः ॥” पिता, बंधु, पति आणि दीर यांनी त्यांना पूज्य समजावें व वस्त्रालंकारांनी भूषवावें; कारण “यत्र नार्यस्तु पूज्यन्ते रमन्ते तत्र देवताः” ज्या ठिकाणीं स्त्रियांचा सन्मान केला जातो तेथे देवता प्रसन्न होतात (३-५५, ५६). “संतुष्टो भार्यया भर्ता भर्त्रा भार्या तथैव च । यस्मिन्नेव कुले नित्यं कल्याणं तत्र वै ध्रुवम् ॥” असें सुखी कुटुंबाचें चित्र मनूने काढलें आहे. सर्व आश्रमांत गृहस्थाश्रम हा सर्वांत श्रेष्ठ आहे, कारण बाकीचे तीनही आश्रम याच आश्रमावर अवलंबून असतात. — म्हणून ह्या आश्रमांतील कर्तव्ये गृहस्थाने चांगल्या रीतीने पार पाडावीं (३-७८, ७९). केस पिकून अंगाला वळ्या पडल्या म्हणजे गृहस्थाने वानप्रस्थाश्रम घ्यावा आणि नंतर संन्यास घेऊन ब्रह्मचित्तन करावें. पण संन्यास हा फक्त ब्राह्मणांनाच विहित आहे असें मनूचें मत दिसतें (६-९७).

राजधर्म सांगतांना मनूने दंडाचें महत्त्व वर्णिलें आहे. “नित्यमुद्यत दण्डस्य कृत्स्नमुद्विजते जगत् । तस्मात् सर्वाणि भूतानि दण्डेनैव प्रसाधयेत् ॥” (७-१०३) “वक्रवत् चित्तयेदर्थान् सिंहवच्च पराक्रमेत् । वृकवच्चावलुपेत शशवच्च विनिष्पतेत् ॥” (७-१०६) असा राजांना उपदेश करून “क्षत्रियस्य परो धर्मः प्रजानामेव पालनम्” असें त्यांना

बजावलें आहे. लोकांना न्याय देतांना “अदण्डयान् दण्डयन् राजा दण्डयांश्चैवाथ्यदण्डयन् । अयशोमहदाप्नोति नरकं चैव गच्छति ॥” ही गोष्ट लक्षांत ठेवून न्याय द्यावा असे त्याने सांगितलें आहे (८-१२८). शूद्रवर्णाचें कुल कांही पिढ्यांनंतर ब्राह्मण होऊं शकतें ही गोष्ट “शूद्रो ब्राह्मणतामेति ब्राह्मणश्चैति शूद्रताम्” या श्लोकांत (१०-६५) सांगितली आहे. ब्राह्मण कुलही कांही पिढ्यांनंतर आचारभ्रष्टतेमुळे शूद्र होतें हेंही येथे लक्षांत ठेवलें पाहिजे. मनूच्या काळीं सर्व लोक मांसाहार करीत असें दिसतें. ब्रह्मदेवाने भक्ष्य व भक्षक प्राण्यास निर्मिलें असल्यामुळे मांसाहार करण्यांत दोष नाही तथापि यज्ञांगभूत मांस खाणें हेंच प्रशस्त आहे. केवळ शरीरपुष्ट्यर्थ पशूस मारून खाणें हें राक्षसी कर्म आहे. श्राद्धांत व मधुपर्कांत जो पुरुष मांस भक्षण करीत नाही त्याला एकवीस वेळां पशूचा जन्म मिळतो असेंही मनू म्हणतो (५-३५).

मनूनंतर पुष्कळच स्मृतिकार झाले. पद्मपुराणांत ३६ स्मृतिकार सांगितले असून याज्ञवल्क्याने वीस स्मृतिकार सांगितले आहेत. या सर्व स्मृतींत याज्ञवल्क्यस्मृति महत्त्वाची असून ती इ. स. नंतर चौथ्या किंवा पांचव्या शतकांत लिहिली गेली असें विद्वानांचें मत आहे. अठरा पुराणांच्या रचनेलाही याच काळापासून सुरवात झाली. तथापि या सर्व स्मृतींत आणि पुराणांत महाराष्ट्राच्या दृष्टीने याज्ञवल्क्यस्मृतीचें सविस्तर अवलोकन केलें पाहिजे. महाराष्ट्र हा पूर्वीपासून याज्ञवल्क्य स्मृति आणि तीवरील मिताक्षरा टीका यांचा अनुयायी असल्यामुळे यांच्या अवलोकनाने महाराष्ट्राच्या आचारविचारांवर चांगलाच प्रकाश पडणार आहे.

या स्मृतीच्या पहिल्या श्लोकांत वर्णांचे आणि आश्रमांचे धर्म ऋषींनी याज्ञवल्क्याला विचारिले आहेत. वर्णाश्रम आणि त्यांचे धर्म यांबद्दल हजारों वर्षे होऊन गेली तरीसुद्धा लोकांच्या मनांत एवढी जिज्ञासा आणि एवढा आदर कां असावा याचा आपल्याला विचार केला पाहिजे. संहिताकाल, ब्राह्मणकाल, सूत्रकाल यांनी विभागलेला हजारों वर्षांचा इतिहास जरी पाहिला तरी त्यामध्ये वर्णाश्रमधर्मांचा हा आदर कमी न होतां उलट वाढत चाललेला आपल्या दृष्टीस पडतो. यावरून वर्णाश्रमधर्मांची ही संस्था अत्यंत उपयुक्त आहे अशी अनुभवाने लोकांची खात्री

झालेली दिसते. तेव्हा या संस्थेची घटना कशी होत गेली तें येथे थोडक्यांत पाहूं. अगदी आरंभी चार वर्णांचा विभाग अस्तित्वांत नसावा असें वाटतें. शांतिपूर्वांतील भृगु भारद्वाज संवादांत खालील श्लोक आले आहेत.

न विशेषोक्ति वर्णानाम् सर्वे ब्राह्ममिदं जगत् ।

ब्रह्मणा पूर्वसृष्टं हि कर्मणा वर्णतां गतम् ॥

क्रासभोगप्रियास्तीक्ष्णाः क्रोधनाः प्रियसाहसाः ।

त्यक्तस्वधर्मरक्तांगास्ते द्विजाः क्षत्रतां गताः ॥

गोभ्यो वृत्तिं समास्थाय पीताकृष्योपजीविनः ।

स्वधर्मान्नानुतिष्ठन्ति ते द्विजा वैश्यतां गताः ॥

हिंसानृतप्रियालुब्धा सर्वकर्मोपजीविनः ।

कृष्णाशौचपरिभ्रष्टास्ते द्विजाः शूद्रतां गताः ॥

ब्रह्मदेवाने वर्णविशेषरहित असें हें जग उत्पन्न केलें. तेव्हा सर्वच ब्राह्मण होते. त्यांत कर्मांमुळे वर्णभेद आला. ज्यांना भोग आवडत असत व संताप तत्काल उत्पन्न होत असे, धाडसाचीं कामें करण्याची ज्यांना आवड असे, आणि ज्यांचा वर्ण तांबूस होता ते लोक क्षत्रिय झाले. वैदिक आचार न पाळतां गुरें डोरें बाळगून शेतीवर उपजीविका करणारे पीत वर्णांचे जे लोक होते ते वैश्य झाले. हिंसा करणें, खोटें बोलणें ह्या गोष्टी ज्यांना प्रिय असत व सेवा करून जे उपजीविका करीत असत असे कृष्णवर्णांचे लोक शूद्र झाले. या इतिहासावरून असें दिसतें की, एकाच वर्णाने सर्व कार्य भागत नसल्यामुळे बाकीचे वर्ण निर्माण करण्यांत आले. सामाजिक धर्म सर्वच लोक जेव्हा आदराने पालन करतात तेव्हा क्षत्रिय वर्णाची आवश्यकता नसते. पण असें बहुधा घडत नाही. धर्म जीं नियंत्रणें घालतो तीं पाळण्याची तयारी सर्वत्र सारखीच दिसून येत नाही. किंबहुना हीं नियंत्रणें झुगारून देण्याकडेच बऱ्याचशा लोकांची प्रवृत्ति असते. 'धृ-धारणे' या धातूपासून धर्म शब्द साधला आहे ही गोष्ट लक्षांत घेतली म्हणजे लोकांच्या आचारविचारांना नियंत्रण घालून त्यांना इष्ट तें वळण लावणें हें धर्माचें कर्तव्य आहे असें उघड दिसतें. लोकांचा अधःपात होऊं नये अशी काळजी धर्म नेहमी घेतो. फुकट जाणाऱ्या नदीच्या पाण्याला बांध घालून व मग काळवे, पाट इत्यादि साधनांनी ते

पाणी इच्छित स्थळीं नेऊन त्यापासून ज्याप्रमाणे उत्तम शेती तयार करतात त्याप्रमाणे मनुष्याच्या मोकाट सुटलेल्या मनोवृत्तींचें नियमन करून व त्यांना योग्य मार्गाला लावून मनुष्याला श्रेयस् आणि प्रेयस् साधून देणें हें धर्माचें कार्य असतें. मनुष्यामध्ये प्रारंभी भौतिक ऐश्वर्याची इच्छा असल्यामुळे 'बळी तो कान पिळी' या तत्त्वाचा स्वीकार करूनही तें मिळविण्याचा तो प्रयत्न करतो. पण त्यामुळे आपला अधःपात होतो असें जेव्हा त्याच्या लक्षांत येतें तेव्हा ऐहिक सुखांचा उपभोग सर्वांनाच जास्त काळ मिळावा अशा हेतूने "अहिंसा सत्यमस्तेयं शौचमिन्द्रियनिग्रहः" इत्यादि धार्मिक नियमांनी तो आपलें नियमन करून घेतो. या नियमांप्रमाणे आपल्या वृत्तींचा संयम करणें हें धार्मिक मनुष्याचें कर्तव्य आहे. पण हें कर्तव्य स्वतः पालन न करून आणि इतरांनाही न करूं देऊन दंडेलीने वागणारे जे लोक असतात त्यांचा प्रतिकार कसा करावा असा प्रश्न जेव्हा उत्पन्न झाला तेव्हाच क्षत्रिय वर्णाची आवश्यकता उत्पन्न झाली. ईश्वराला न मानणाऱ्या व सत्तेच्या आणि संपत्तीच्या बळावर धर्माला व धार्मिक लोकांना पायांखाली तुडविण्याच्या दुर्जनांचा प्रतिकार करूं नये, त्यांच्या अत्याचारांना सज्जन लोक बळी पडले तरीही चालतील, अशी शिकवण इतर धर्मांनी केली आहे. दुर्जनांचा प्रतिकार करण्यांत अहिंसा धर्माला बाध येतो ही समजूत या शिकवणीच्या मुळाशी आहे. याच्या उलट दुर्जनाची हिंसा वाचविली तर सज्जनाची हिंसा होऊ दिल्याचें पाप माथीं येतें हें लक्षांत घेऊन जे नियम दुर्जन इतरांच्या बाबतींत पाळीत नाहीत ते नियम त्यांच्या बाबतींत इतरांना पाळण्याची जरूरी नाही व सज्जनाची हिंसा वाचवितांना, दुर्जनाची हिंसा झाली तरी त्यांत कांही पातक नाही एवढेंच नव्हे तर असा प्रतिकार करणें धर्म्य आहे असा निर्णय देऊन उत्पथगामी दुर्जनांचें शासन करण्याकरितां क्षत्रियांची बलशाली संस्था आमच्या धर्माने अस्तित्वांत आणली. प्रतिकारक्षम अशा लढाऊ लोकांनी क्षत्रियांचा हा पेशा उचलला. शमप्रधान लोकांनी प्रजेमध्ये आध्यात्मिक व आधिभौतिक ध्येयें जागृत ठेवण्याचें अध्ययनअध्यापनाचें काम पत्करलें. योग्य मोनदला घेऊन क्रयविक्रय करणारा वैश्यांचा वर्ग सधारलेल्या समाजांत नेहमीच अस्तित्वांत येतो त्या-

प्रमाणे तो येथेही आला. आणि अशा रीतीने ब्राह्मण, क्षत्रिय व वैश्य हे तीन वर्ण सुप्रतिष्ठित झाले. या तीन वर्णांनी येथील रानटी जातींना आपल्या वर्णसंस्थेत स्थान देऊन शूद्रांचा चौथा वर्ण निर्माण केला व अशा रीतीने हें चातुर्वर्ण्य अस्तित्वांत आलें. एकाच समाजांतील भिन्न भिन्न वृत्तींच्या माणसांचा उपयोग करून 'गुणकर्मविभागशः' चातुर्वर्ण्याची रचना केली गेली. राजवाड्यांनी या चातुर्वर्ण्याच्या उत्पत्तीची मीमांसा निराळ्या रीतीने केली आहे. ते म्हणतात: "ऋग्वेदकालाच्या अगदी पहिल्या थराच्याही पलीकडील काळांत ब्राह्मण हें एकच पात्र होतें. मूलतः ब्राह्मणांचा वर्ण शुक्लभास्वर, मनोरचना देवधार्मिक आणि हव्यास आत्मानात्मविचाराचा. ह्या ब्राह्मणे नांवाच्या आर्य लोकांशीं पामीरच्या पठारावर वर्णाने लाल अशा दुसऱ्या एका लोकांची गांठ पडली. हे रक्तवर्ण लोक शौर्याने सिंहासारखे, क्रौर्याने लांडग्यासारखे, कजाखीने कुक्कुटाप्रमाणे, सोशिकपणाने कुऱ्यासारखे असून डोक्याचे किंचित् मंद असत. या मंद डोक्याच्या रक्तवर्ण लोकांवर तीव्र डोक्याच्या शुक्लवर्ण ब्राह्मणांनी, बेमालूम छाप बसविली आणि वेदवाङ्मयांत गाजणारें ब्रह्मक्षत्रनामक द्वंद्व निर्माण केलें. तीव्र डोकें व कणखर मनगटें यांच्या बलिष्ठ सामर्थ्यापुढे सर्व शत्रु नामोहरम होऊन ब्रह्मक्षत्राचा सर्वत्र विजय झाला...या द्वंदाची पुढे एका-तिसऱ्या पीतवर्ण टोळीशीं गांठ पडली. ह्या टोळींतले लोक कृषि, पाशुपाल्य व वाणिज्य करण्यांत कुशल असत. या टोळीला ब्रह्मक्षत्रांनी विश हें नांव ठेविलें. या पीतवर्ण विशांस सामील करून घेऊन ब्रह्मक्षत्रांनी वेदप्रसिद्ध त्रैवर्ण्य पैदा केलें. या त्रैवर्णिकांची पुढे कृष्णवर्ण अशा शूद्र नामक अर्धरानटी लोकांशीं गांठ पडली. त्यांना माणसाळून आपलें दास्य करण्याचें काम देऊन त्रैवर्णिकांनी ही चातुर्वर्ण्य नामक त्रिखंड गाजलेली समाजसंस्था निर्माण केली" (रा. मा. वि. चंपू. प्रस्तावना पान १४०-४१) पण कांही समाज मुळापासूनच ब्राह्मण, क्षत्रिय, वैश्य किंवा शूद्र वर्णांचे होते असें मानणें विकासवादाच्या दृष्टीने सुसंगत होणार नाही. त्यापेक्षा एकाच समाजांत अनुभवाप्रमाणे व आवश्यकतेप्रमाणे वर्णसंस्था उत्पन्न झाली व प्रवृत्ती आणि गुणकर्माप्रमाणे

ज्या वर्णाचा स्वीकार केला ते त्या वर्णाचे झाले असें मानणें जास्त सयुक्तिक आहे. जग हें त्रिगुणात्मक असल्यामुळे कोणत्याही एका समाजांत केवळ एकाच प्रवृत्तीचे लोक प्रथमपासूनच निर्माण होणें शक्य नाही. प्रत्येक समाजांत सर्व तऱ्हेचे व प्रवृत्तीचे लोक होतात व त्यांच्या प्रवृत्तींचा भिन्न भिन्न कामीं समाज उपयोग करून घेतो. ब्राह्मण जाति घेतली तरी तींत सगळेच त्या प्रवृत्तीचे लोक कोठे आढळतात ? ते जातीने ब्राह्मण असले तरी निरनिराळ्या वर्णांचीं कामें करतात. अशी स्थिति असल्यामुळेच जातिसंस्था अस्तित्वांत येण्यापूर्वी निरनिराळ्या वर्णांत विवाह होत असत. त्याची यादी राजवाडे यांनीच पुढीलप्रमाणे दिली आहे.

पिता

माता

अपत्य

१ शंतनु (क्षत्रिय) × गंगा (अनामक वर्णीय) = भीष्म (क्षत्रिय)

२ पाराशर (ब्राह्मण) × मत्स्यगंधा (धीवरी) = कृष्णद्वैपायन (ब्राह्मण)

३ शंतनु (क्षत्रिय) × मत्स्यगंधा (धीवरीशूद्र) = विचित्रवीर्य (क्षत्रिय)

४ विश्वामित्र (क्षत्रिय) × मेनका (अप्सरा) = शकुंतला (क्षत्रिय)

५ ययाति (क्षत्रिय) × देवयानि (ब्राह्मण) = यदु (क्षत्रिय)

६ ययाति (क्षत्रिय) × शर्मिष्ठा (आसुरी) = द्रुह्यु (क्षत्रिय)

७ जरत्कारू (ब्राह्मण) × जरत्कारी (नागवंशी) = आस्तिक (ब्राह्मण)

(रा. मा. वि. चंपू १३६)

ही यादी आणखीही वाढविण्यासारखी आहे. “शावाश्व ऋषीला रथविती राजकन्या दिली होती. भृगुपुत्र च्यवन ऋषीचा विवाह सूर्यवंशी शर्याति राजकन्या मुकन्या हिच्याशी झाला होता. गाधिराजाने त्याची कन्या सत्यवती हिला भृगुवंशीय ऋचिक ऋषीस दिलें होतें. हिच्याच पोटी जमदग्नि जन्मास आला. अगस्ति ऋषीची पत्नी लोपामुद्रा ही विदर्भ राजकन्या होती. अंगदेशचा राजा लोमपाद याने विभांडकपुत्र ऋष्यशृंग यास स्वकन्या शांता दिली होती. परशुरामास जन्म देणारी जमदग्निभार्या रेणुका ही प्रसेनजित् राजाची मुलगी होती.” (हिंदुलग्नसंस्था ६४) ही फार प्रसिद्ध अशा मोठ्या लोकांची उदाहरणें झालीं. मग सर्वसामान्य लोकांत असे विवाह पुष्कळच होत असले पाहिजेत असें अनुमान काढ-

ण्यास कांहीच हरकत नाही. आणि समानशील किंवा समानप्रवृत्ति असल्याशिवाय हे विवाह होणें शक्य नाही. “ब्राह्मण श्वेतवर्णी, क्षत्रिय रक्तवर्णी, वैश्य पीतवर्णी व शूद्र कृष्णवर्णी असे ब्रह्मदेवाने निर्माण केले” ही कल्पना भारतांत सांगितल्यावर तिच्यावर अशी शंका घेतली आहे की “ब्राह्मणादि वर्णांत जो परस्पर भेद आहे त्यास कारण जर श्वेतादि वर्ण असतील तर मग सर्वच वर्ण संकीर्ण आहेत. कारण प्रत्येक वर्णांत निर- निराळ्या वर्णांचे लोक आहेत. तेव्हा रंगावरून वर्णभेद कसा होतो ? याचें उत्तर म्हणून भृगूने वर उद्धृत केलेले श्लोक सांगितले असून शेवटीं “इत्येते, कर्मभिर्यस्ताद्विजा वर्णान्तरंगताः” कर्म भिन्न झाल्यामुळे एकच द्विज जातीचे लोक भिन्न भिन्न वर्णांचे झाले असा निर्णय दिला. त्रैवर्णिकांना वेदाध्ययनादि सर्व अधिकार आहेत. यावरून वरील श्लोकांतील शुभ्र, ताम्र, पीत, कृष्ण इत्यादि वर्ण हे सत्त्वरजतमोगुणांचे निदर्शक असून एकाच समाजांतून हे तीनही वर्ण गुणकर्माप्रमाणे निर्माण झाले हें म्हणणेंच जास्त सयुक्तिक दिसतें. शूद्रवर्ण मात्र आरंभीं निराळा समाज असावा, कारण त्याला वेदाधिकार नाही व त्याच्याकडे फक्त सेवेचें काम दिलें आहे. ब्राह्मणक्षत्रियांनी या वर्णांतील स्त्रियांशीं विवाह करूं नये अशी बंदीही पुढे करण्यांत आली. वर्ण हे गुणकर्मांनी उत्पन्न झाले असें म्हणण्याचें कारण आणखी एक असें आहे की, कनिष्ठ वर्णाचें कुल चांगल्या गुणांनी वरिष्ठ वर्णाचें, आरंभीं तरी होत असावें.

“अधर्मचर्यया पूर्वो वर्णो

जघन्यं जघन्यं वर्णमापद्यते जातिपरिवृत्तौ ”

“धर्मचर्यया जघन्यो वर्णो

पूर्वं पूर्वं वर्णमापद्यते जातिपरिवृत्तौ ”

असें आपस्तंब सूत्रांत सांगितलें आहे. कांही पिढ्यांनी का होईना कनिष्ठ वर्ण जर उच्च वर्णांचा होऊं शकतो तर वर्णव्यवस्था गुणकर्मा- वरच अवलंबून नाही काय ? अशा रीतीने उच्च वर्ण मिळविल्याचीं उदाहरणें भारतांतील वनपर्वीत अनेक आहेत.

“जातो व्यासस्तु कैवर्त्याः श्रपाक्यास्तु पराशरः

बहवोऽन्येऽपि विप्रस्वं प्राप्तायेपूर्वमद्विजाः ॥

महामुनि वसिष्ठ हाही पूर्वी ब्राह्मण नव्हता. परंतु:—

तपसा ब्राह्मणो जातः संस्कारस्तत्र कारणम् ॥

ततो ब्राह्मणतां जातो विश्वामित्रो महातपाः ।

क्षत्रियः सोप्यथ तथा ब्रह्मवंशस्य कारकः ”

वायुपुराणांत, वेदाच्या मंडलाचा द्रष्टा ऋषी जो गृत्समद त्याच्या वंशांत कर्मभेदाने ब्राह्मण, क्षत्रिय, वैश्य व शूद्र पुरूप निर्माण झाल्याचें सांगितलें आहे.

पुत्रो गृत्समदस्यच सुनको यस्य सौनकः ।

ब्राह्मणाः क्षत्रियाश्चैव वैश्याः शूद्रास्तथैव च ।

एतस्य वंशे संभुता विचित्राः कर्मभिर्द्विजाः ॥

तात्पर्य, वर्णसंस्था ही गुणकर्मभेदाने अस्तित्वांत आली. जन्मभेदाने नाही. जाति मात्र जन्माने प्राप्त होते. वर्णसंकर अनिष्ट आहे असें आढळून आल्यामुळे वर्णावर्णांतील विवाह बंद करण्यांत आले. आरंभीं माता कोणत्याही वर्णाची असली तरी तिच्या मुलांना पिण्याचा वर्ण मिळत असे तें बंद होऊन मातेचा मिळू लागला. पुढे तोही बंद होऊन भिन्न वर्णापासून झालेल्या प्रजेच्या वेगळ्याच जाती झाल्या. धंद्यामुळेही हजारां जाती बनल्या. तथापि बीजशुद्धीच्या दृष्टीने वर्णसंस्थेनंतर जातिसंस्था अस्तित्वांत आली असली तरी वैदिक धर्म वर्णाश्रमात्मक आहे, जाती-त्मक नाही ही गोष्ट नेहमी लक्षांत ठेविली पाहिजे.

चातुर्वर्ण्यातील चार वर्ण हे एकाच समाजांतून परिणत होवोत किंवा मूळचेच भिन्न भिन्न असोत, वर्णानंतर जाति अस्तित्वांत आल्या असोत किंवा हजारां जातींनी बनलेल्या या समाजाची फुटीर वृत्ति नाहीशी व्हावी म्हणून, गुणकर्मानुसार त्यांची चारच वर्णांत विभागणी करण्याकरितां, जातीनंतर वर्ण अस्तित्वांत आले असोत, चातुर्वर्ण्य ही धर्माने मान्यता दिलेली एक महत्त्वाची व उपकारक संस्था आहे याबद्दल कोणाचेंही दुमत होईल असें वाटत नाही. त्यागाच्या थोर तत्त्वावर या संस्थेची उभारणी करण्यांत आली आहे. आयुष्य म्हणजे चैन नसून विशिष्ट कर्तव्ये पार पाडण्याकरितां आहे, प्रत्येक व्यक्तीला समाजविषयक

कांही कर्तव्ये आहेत ही भावना या संस्थेच्या मुळाशी आहे, ही गोष्ट प्रत्येक वर्णाची कर्तव्ये पाहिली असता लक्षांत येईल.

इज्याध्ययनदानानि वैश्यस्य क्षत्रियस्य च ।

प्रतिग्रहोऽधिको विभ्रे याजनाध्यापने तथा ॥

या० स्मृति १-५-११८

ब्राह्मण, क्षत्रिय व वैश्य या तिघांनाही यजन करणे, अध्ययन करणे व दान करणे ही तीन कर्तव्ये सांगितली आहेत; पण ब्राह्मणाचें विशेष कर्तव्य दान घेणे, यजन करविणे व अध्यापन करणे म्हणजे शिकविणे हें आहे. मनुस्मृतीमध्येही हीच कर्तव्ये सांगितली आहेत. पण त्याच्याही पूर्वी झालेल्या गीतेंत यांच्या जोडीला

शमो दमस्तपःशौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्मस्वभावजम् ॥

या गोष्टी अधिक सांगितल्या आहेत. ब्राह्मण म्हटला म्हणजे तो शांत व गंभीर असला पाहिजे. तो तपस्वी असला पाहिजे. त्याचें मन व शरीर नेहमी शुद्ध असलें पाहिजे. तो क्षमाशील आणि सरळ वागणारा असला पाहिजे. स्वतः अध्ययन करून राष्ट्रांतील विद्या जिवंत राहील व वाढेल अशी त्याने काळजी घेतली पाहिजे. स्वतः आस्तिक बनून इतरांनाही आस्तिक बनविलें पाहिजे. नास्तिक वादाने ज्या ध्येयाकडे मनुष्य जातील जावयाचें आहे तें ध्येय डोळ्यासमोरून नाहीसें होतें आणि व्यक्तीची व समाजाची प्रगति कुंठित होते; एवढेंच नव्हे तर असे नास्तिक लोक सामाजिक बंधनें झुगारून देऊन स्वतःचा व राष्ट्राचाही अधःपात करितात. म्हणून समाज नास्तिक होणार नाही अशी काळजी ब्राह्मणांनी घेतली पाहिजे. लोकांसमोर आध्यात्मिक आणि आधि-भौतिक ध्येय नेहमी जागृत ठेविली पाहिजेत व त्यांना निःश्रेयस् व अभ्युदय मिळवून देण्याचें धर्माचें जें प्रमुख कार्य तें ब्राह्मणांनी घडवून आणलें पाहिजे. हें महत्त्वाचें कार्य घडवून आणणारे ब्राह्मण अर्थात्च शांत, निग्रही, क्षमाशील, ऋजु आणि त्यागी असले पाहिजेत. अशा ब्राह्मणांच्या संरक्षणाची व पोषणाची जबाबदारी व त्यांचें कार्य अनिर्बंध चालेल अशी खबरदारी क्षत्रियांनी घेतली पाहिजे. जन्मभर दारिद्र्य

पत्करून लोकांचीं मनें व बुद्धि सुसंस्कृत करण्याचें व त्यांना मनुष्यत्वा-
कडून देवत्वाकडे नेण्याचें महत्त्वाचें कार्य ब्राह्मण करित असल्यामुळे
त्यांचें व प्रजेचें संरक्षण करणें हें क्षत्रियांचें कर्तव्यच आहे. “ प्रधानं
क्षत्रिये कर्म प्रजानां परिपालनम् ” असें याज्ञवल्क्य म्हणतो व हें कर्तव्य
पार पाडण्याकरितां क्षत्रियाच्या आंगां,

शौर्यं तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षात्रं कर्मस्वभावजम् ॥

हे गुण असले पाहिजेत. क्षत्रिय शूर, तेजस्वी, धैर्यवान् आणि दक्ष पाहिजे.
युद्धामध्ये शत्रूला त्याने केव्हाही पाठ दाखवितां कामा नये. शिक्षणकार्य
करणाऱ्या ब्राह्मणांना, राष्ट्राचें स्वामित्व पत्करून, त्याने साहाय्य केलें
पाहिजे. धार्मिक नियम प्रजा नीट पाळीत आहे की नाही तें लक्षपूर्वक
पाहिलें पाहिजे व पाळीत नसेल तर ते नियम सक्तीने पाळावयास लावणें
हें क्षत्रिय राजाचें कर्तव्य आहे. धार्मिक नियमांत कांही बदल पाहिजे
असल्यास तो करण्याचा विद्वान लोकांना अधिकार आहे; पण अमुक
एका रीतीने वागणें हें व्यक्तीच्या व समाजाच्या उद्धाराला आवश्यक
आहे असें ठरल्यानंतर त्या हितकारक बंधनांच्या पलीकडे जाण्याचें
स्वातंत्र्य वर्णाश्रमधर्मांत कोणत्याही व्यक्तीला दिलेलें नाही. माझा नाश
झाला तर तुमचें काय जातें ? असें कोणालाही म्हणतां येत नाही. कारण
व्यक्ति ही समाजाचा घटक आहे. तिच्यावर समाजाचा अधिकार आहे
व प्रत्येक व्यक्तीला कांही सामाजिक कर्तव्ये आहेत. त्यामुळे व्यक्तीचा
नाश होऊं देणें म्हणजे समाजाच्या शक्तीचा अत्यांशाने क्षय करण्या-
सारखेंच आहे. असा क्षय होऊं नये म्हणून प्रत्येक व्यक्ति धार्मिक
अनुशासनाप्रमाणे चालेल अशी काळजी क्षत्रियांच्या शासनसंस्थेने घेतली
पाहिजे. धार्मिक अनुशासनाप्रमाणे चालणाऱ्या प्रजेचें अंतर्बाह्य शत्रूपासून
संरक्षण करणें हें तर क्षत्रियांचें प्रमुख कर्तव्य आहे. त्यामुळे राष्ट्राच्या
आध्यात्मिक व आधिभौतिक उन्नतीच्या आड येणाऱ्या दुष्ट लोकांशीं
युद्ध करण्याकरितां नेहमींच दंड थोपटून उभा असलेला क्षत्रियवर्ण
राष्ट्राचा केवळ जीव की प्राण झाला तर त्यांत आश्चर्य नाही. क्षत्रियाची
नेहमी युद्धाला तयारी असावी म्हणून मनूने त्याच्या कर्तव्यांत “ विषयेषु

अप्रसक्तिश्च” विषयांच्या ठिकाणीं आसक्ति नसणें हें एक कर्तव्य घातलें आहे. विषयरत झाल्यामुळेच राष्ट्रांत क्षत्रियांचें कर्तव्य करण्याला फार थोडे लोक पुढे येतात. युद्धांत प्राण जाईल आणि येथील सुखांना आपण मुकुं अशी लोभमूलक भीति राष्ट्रांत उत्पन्न झाली व क्षात्रवृत्तीचे कर्तव्यदक्ष पुरुष उत्पन्न होतनासे झाले म्हणजे त्या राष्ट्राची मोठी शोचनीय स्थिति होते व शतकेंच्या शतकें त्याला पारतंत्र्यांत खितपत पडावें लागतें. जुलमाने त्रस्त झालेल्या लोकांचा आर्तनाद जेथून जेथून ऐकूं येईल तेथे त्या आर्ताच्या संरक्षणार्थ धावून जाणें हा क्षत्रियाचा धर्म आहे. हें धार्मिक कर्तव्य करीत असतां प्रत्येक क्षणाला त्याचा जीव धोक्यांत असतो व प्रसंगीं त्याला मरणही पत्करावें लागतें. असें निष्ठुर कर्तव्य ज्यांनी स्वीकारिलें त्या क्षत्रियांना राष्ट्राचें स्वामित्व व वैभव दिलें गेलें ही गोष्ट योग्यच झाली. त्यांच्या क्षणभंगुर अशा जीवनांत स्वस्थतेचे जे क्षण सापडतील ते त्यांना सुखांत घालवितां यावे अशी व्यवस्था समाजाने करणें अवश्यच होतें. जन्मभर दारिद्र्य पत्करून अध्ययन-अध्यापन करणाऱ्या ब्राह्मणाला त्याच्या विद्वत्तेमुळे व त्यागामुळे लोकांत सन्माननीय स्थान सहजच मिळालें. वैश्याचीं कर्तव्यकर्म:-“कुसीदकृपिवाणिज्यपाशुपाल्यं विशः स्मृतम्” अशीं याज्ञवल्क्याने सांगितली आहेत. मनुही हींच कर्तव्ये सांगतो. सावकारी, शेती, व्यापार व पशुपालन करून समाजाला आवश्यक वस्तूंचा पुरवठा करणाऱ्या या वैश्याला, क्षत्रियांप्रमाणे अधिकार किंवा ब्राह्मणाप्रमाणे सन्मान मिळाला नाही तरी त्याला समाजाकरितां संपत्तीचा सग्रह व उपभोग घेण्याची सवड देण्यांत आली. शूद्राने सेवेचें उपयुक्त, अवघड व सकृद्दर्शनीं कमीपणाचें वाटणारें काम पत्करिलें तर त्याच्या मोबदल्यांत त्याला त्रैवर्णिक आर्यांच्या समाजव्यवस्थेंत स्थान देण्यांत आलें. अशा रीतीने प्रत्येक वर्णाला दुसऱ्या वर्णाकरितां कांही तरी त्याग करावयास लावून या त्यागाच्या भक्कम पायावर प्रत्येक वर्णाच्या सामाजिक कर्तव्याची उभारणी करण्यांत आली. व त्याच्या मोबदल्यांत त्याला कांही तरी देऊन चातुर्वर्ण्याची ही कल्याणकारिणी समाजसंस्था उत्पन्न करण्यांत आली. ज्या देशांतील ब्राह्मण, क्षत्रिय, वैश्य व शूद्र अध्यापन,

संरक्षण, व्यापार व सेवा करून परस्परांच्या उपयोगी पडणें हें आपलें धार्मिक कर्तव्य आहे असें समजत होते त्या देशांत वैभवाचें व शांततेचें साम्राज्य नांदल्यास काय नवल ? हजारों वर्षे झालीं तरी वर्णाश्रमधर्माला लोक बिलगून बसले त्याचें कारण ही संस्था व्यवस्थित चालली असतांना लोकांनी भोगलेलें वैभव हेंच होय.

मनूने सांगितलेलें शूद्राचें कर्म आणि याज्ञवल्क्याने सांगितलेलें शूद्रकर्म यांत बराच फरक दिसून येतो. “एकमेव तु शूद्रस्य प्रभुः कर्म समादिशत् । एतेषामेव वर्णानां शुश्रूषामनयूयया” त्रैवर्णिकांची सेवा करणें एवढें एकच कर्म ईश्वराने शूद्राला सांगितलें आहे. (१-९१) असें मनू म्हणतो. याच्या उलट “शूद्रस्य द्विजशुश्रूषा तथाजीवन् वणिग्भवेत् । शिल्पैर्वाद्विविधैर्जीवेत् द्विजातिहितमाचरन्” असें याज्ञवल्क्याने (१-५-१२०) सांगितलें आहे. शूद्राने द्विजांची शुश्रूषा करावी पण तिच्यावर निर्वाह होईनासा झाल्यास वाण्याचें काम करावें किंवा नाना-प्रकारच्या कलाकौशल्यावर निर्वाह चालवावा. चित्रें काढणें, गायन, नृत्य, वायें वाजविणें, कारागिरी करणें इत्यादि शुद्ध कौशल्यें होत. कातडीं कमावणें, जोडे शिवणें इत्यादि निम्न अथवा अमंगल कर्में शूद्रानेही आपत्कालीं करूं नयेत असें मिताक्षराकाराने सांगितलें आहे. यावरून शूद्राचा दर्जा त्रैवर्णिकांच्या संगतीने याज्ञवल्क्याच्या काळीं मनूच्या काळापेक्षा पुष्कळच वाढला होता असें दिसतें. लौकिक व्यवहारांत वैश्याचीं कृत्यें तर तो करूं लागलाच पण त्याला कित्येक धार्मिक अधिकारही मिळाले होते असें याज्ञवल्क्य स्मृतींतील खालील श्लोकावरून दिसतें—

भार्यारतिः शुचिर्भृत्यभर्ता श्राद्धक्रियापरः

नमस्कारेण मंत्रेण पंचयज्ञान् न हापयेत् ॥ या. स्मृ. १-५-१२१

यावरून शूद्राला श्राद्धें करण्याची आणि नमः या मंत्राने पंचमहा-यज्ञ करण्याची मोकळीक मिळाली होती असें दिसतें. मात्र त्याला अग्निहोत्र घेतां येत नसल्यामुळे वैश्वदेवकर्म त्याने लौकिक अग्नीवरतीच करावें असें विज्ञानेश्वराने सांगितलें आहे.

वेद ऐकण्याचा प्रतिबंध सूत्रकालाच्या पूर्वी शूद्राला होता वा नाही याचा संशय आहे. कारण “यथेमां वाचं कल्याणीमावदानिजनेभ्यः

ब्रह्मराजन्याभ्यां शूद्राय चार्याय स्वायचारणाय” (यजु० २६-२) या मंत्रांत “मी ही पवित्र वेदवाणी ब्राह्मण, क्षत्रिय, वैश्य, शूद्र आणि स्वतःचे सेवक यांच्या कल्याणाकरितां उच्चारितां असैं म्हटलें आहे; असो. चातुर्वर्ण्यांचीं चार प्रकारचीं कामें करणारे लोक जेथे व्यवस्थित राज्यघटना आहे, तेथे असतातच. पण आमच्या धर्मांत त्यांचें व्यवस्थित वर्गीकरण करून व त्यांचीं कर्तव्यें ठरवून देऊन त्यांना जसें धार्मिक अधिष्ठान देण्यांत आलें आहे. तसें कोठे नसल्यामुळे चातुर्वर्ण्यांची संस्था हा आमच्या धर्माचा विशेष आहे. स्वतःच्या या समाज-व्यवस्थेबद्दल आर्यांना इतका अभिमान असे की “एतद्देशप्रसूतस्य सकाशादग्रजन्मनः। स्वं स्वं चरित्रं शिक्षेरन् पृथिव्यां सर्व मानवाः” पृथ्वींतील सर्व लोकांनी आपण कसें वागावें हें या ब्राह्मणांपासून शिकावें असैं मनूने (२-२०) म्हटलें आहे.

वर्णविशिष्ट कर्तव्यें सांगितल्यानंतर सर्व वर्णांना सामान्य असे

अहिंसा सत्यमस्तेयं शौचमिन्द्रियनिग्रहः

दानं दमो दया क्षांतिः सर्वेषां धर्मसाधनम् ॥

—या. स्मृ. १-५-१९२

हे धर्म याज्ञवल्क्याने सांगितले आहेत. प्राण्यास पीडा न देणें, दुसऱ्याला पीडा न होईल असें यथार्थ भाषण करणें, दिल्यावाचून दुसऱ्याची वस्तु न घेणें, बाह्य व अभ्यंतर शुद्धता, ज्ञानेंद्रियें व कर्मेन्द्रियें यांची नियमित किंवा अनिषिद्ध विषयामध्येच प्रवृत्ति होणें, यथाशक्ति अन्न, जल इ. देऊन प्राण्यांची पीडा कमी करणें, निषिद्ध विषयांपासून इंद्रियांस परत फिरविणें, जे आपत्तींत पडलेले असतील त्यांचें रक्षण करणें, आणि चित्त क्षुब्ध न होऊं देणें हीं ब्राह्मणांपासून चांडालापर्यंत सर्वांचीं धर्मसाधनें आहेत, असें वरील श्लोकांत सांगितलें आहे. ज्या समाजांतले सर्व लोक वरील नियम पाळीत असतील त्या समाजांत शांतता नांदाची व त्याची प्रगति व्हावी हें अगदी साहजिक आहे. समाजांतील वयांत आलेल्या व लग्न करून गृहस्थ झालेल्या प्रत्येक व्यक्तीला वर्णव्यवस्थे-प्रमाणे प्राप्त झालेली सामाजिक जबाबदारी पत्करावी लागे. गृहस्थाश्रमांतील ही जबाबदारी उत्तम रीतीने पार पडतां यावी म्हणून ब्रह्मचर्याश्रमाची

योजना करण्यांत आली. आर्यांच्या वर्णसंस्थेप्रमाणेच त्यांची आश्रमसंस्थाही अद्वितीय आहे. ब्राह्मण, क्षत्रिय, आणि वैश्य या तीनही वर्णांतील मुलांना उपनयन हा संस्कार अगदी आवश्यक असे. ब्राह्मणाच्या मुलाचें आठव्या वर्षी, क्षत्रियाच्या मुलाचें अकराव्या आणि वैश्याच्या मुलाचें बारावे वर्षी उपनयन करावें असें याज्ञवल्क्याने सांगितलें आहे.

उपनीय गुरुः शिष्यं महाभ्याद्वृत्तिपूर्वकम् ।

वेदमध्यपयेदेनं शौचाचारांश्च शिक्षयेत् ॥ या. स्मृ. १-२-१५

गुरूने शिष्याचें उपनयन करून त्याला वेदाध्ययन आणि शुद्ध आचार शिकवावे. गुरूच्या घरी वेदाध्ययन पूर्ण होईपर्यंत या मुलांनी राहावयाचें असे. आणि स्मृतिकालीं मुलींचें उपनयन जरी बंद झालें असलें तरी प्राचीन काळीं त्यांचेहा उपनयन करीत असें दिसतें. उपनयन हा अध्ययन सुरू करण्याच्या पूर्वी करण्याचा संस्कार आहे आणि त्रैवर्णिकांना उपनयन आवश्यक आहे असें म्हणणें म्हणजे प्रत्येक मुलाने शिक्षण घेणें हें त्या वेळीं आवश्यक होतें असा त्याचा अर्थ होतो. अध्यापनाप्रीत्यर्थ विद्यार्थ्याने गुरूला कांही दिलेंच पाहिजे अशीही शक्ति नव्हती. अध्ययन समाप्त झाल्यानंतर ज्याची जशी शक्ति असेल त्याप्रमाणे गुरूला कांही तरी देऊन गुरुगृह सोडावें असा नियम असे. ब्राह्मणाने गाय, क्षत्रियाने गाव व वैश्याने घोडा द्यावा, असें कात्यायनाने सांगितलें आहे. हें देण्याची ज्यास शक्ति नसेल त्याने, मनून सांगितल्याप्रमाणे धान्य, वस्त्रें किंवा भाजी द्यावी (२-२४६). पण तेवढेही सामर्थ्य नसल्यास कांही एक न देतां त्यांची आज्ञा घेऊन स्नान करावें, असें विज्ञानेश्वराने सांगितलें आहे. याचा अर्थ असा होतो की, आमच्या धर्माप्रमाणे शिक्षण हें सर्वांना आवश्यक असूनही विनामूल्य मिळत असे आणि हें शिक्षण ज्या ठिकाणीं मिळत असे तीं गुरुकुलें नगरांतील गोंगाटापासून दूर परंतु नगरापासून फार लांब नाही अशा ठिकाणीं एखाद्या नदीच्या काठी, गर्द झाडीमध्ये वसलेलीं असत. तेथील सर्वच वातावरण अत्यंत शांत, पवित्र आणि रमणीय असे असे आणि तें तसेंच राहिल अशी काळजी स्वतः राजासुद्धा घेत असे. गुरुकुलाच्या मर्यादेंत असलेल्या मृगादिकांची शिकार राजा स्वतःसुद्धा करीत नसे आणि

गुरुकुलांतील लोकांच्या स्वास्थ्याची काळजी राजा नेहमी वाही. तेथील विद्यार्थी पहाटेस उठून स्नान करून संध्या व अग्निकार्ये करीत. संध्या नदीच्या काठीं करणें फारच प्रशस्त होय. द्विजास व त्यांतूनही ब्राह्मणास ही उपासना अतिशय आवश्यक आहे असें विज्ञानेश्वर म्हणतो. संध्योपासना ही सूर्याची उपासना आहे. सूर्याला अर्घ्य देणें, गायत्री मंत्र म्हणून सवित्याच्या श्रेष्ठ अशा तेजाचें ध्यान करणें, त्या तेजाप्रमाणेच तेजस्वी अशी बुद्धि सवित्यापासून आपल्याला मिळते अशी श्रद्धा ठेवणें व अशी बुद्धि देणाऱ्या सूर्याची प्रार्थना करणें ह्या संध्येंतील प्रमुख गोष्टी आहेत. प्रातःकाळीं उठून नदीवर स्नान करून सूर्याची उपासना करणाऱ्या आणि नंतर अग्निकार्य करून वडील माणसांना नमस्कार करणाऱ्या ब्रह्मचाऱ्याचें शरीर, मन आणि बुद्धि हीं तेजस्वी व्हावीं यांत काय नवल? हीं कृत्यें संपल्यानंतर विद्यार्थी अध्ययनाला प्रारंभ करीत. आणि तो करतांना गुरु आणि विद्यार्थी जो मंत्र म्हणत त्यावरून त्यांच्या अध्ययनाच्या ध्येयाची कल्पना येते. सहनौ अवतु। सहनौ भुनक्तु। सहवीर्यं करवावहै। तेजस्विनौ अधीतमस्तु। मा विद्विपावहै। शांतिः शांतिः शांतिः। या मंत्राने अध्ययनाला प्रारंभ करण्यांत येत असे. प्रथमतःच परमेश्वर आमचें दोघांचेंही रक्षण करो असें म्हणून ईश्वराविषयीची आस्तिक्य बुद्धि प्रकट केली आहे. ईश्वराची कृपा नसेल तर मनुष्याच्या प्रयत्नांना यश येत नाही. म्हणून त्याची आपल्यावर कृपा असावी अशी प्रार्थना केल्यानंतर त्याने आम्हां दोघांकडून सेवा घ्यावी अशी इच्छा व्यक्त केली आहे. ईश्वराने आपलें रक्षण करावें, आपल्यावर कृपा करावी अशी जर इच्छा असेल तर उलट ईश्वराचीही आपण सेवा केली पाहिजे. आणि ईश्वराला जें कार्य प्रिय आहे तें कार्य यथाशक्ति करूनच सेवा होण्यासारखी आहे. ईश्वराचें कार्य “परित्राणाय साधूनां विनाशाय च दुष्कृताम्। धर्मसंस्थापनार्थाय” असें त्रिविध आहे. आणि या त्रिविध कार्यांत सहाय्यभूत होऊन ईश्वराची सेवा करावयाची असेल, तर त्याला पराक्रमाची आवश्यकता आहे. म्हणून “सहवीर्यं करवावहै” या चरणांत आमच्याकडून पराक्रमाचीं कृत्यें घडोत अशी इच्छा व्यक्त केली आहे. पण हीं धाडसाचीं आणि पराक्रमी कृत्यें करण्याची स्फूर्ति तरुणांमध्ये

निर्माण होणें हें त्यांना मिळत असलेल्या शिक्षणावर अवलंबून असल्यामुळे आमचें शिक्षण तेजस्वी असो अशी इच्छा “तेजस्वी नौ अधीतमस्तु” या चरणांत व्यक्त केली आहे. सर्वांत पराक्रम यशस्वी होण्याला जर कोणती आवश्यक गोष्ट असेल तर परस्परांतील द्वेषाचा अभाव ही होय. द्वेषाचा आणि मत्सराचा ज्या लोकांच्या मनांत बुजबुजाट झाला आहे त्यांच्या हातून पराक्रम होणें कधीही शक्य नसल्यामुळे ‘मा विद्विषावहै’ या चरणामध्ये आम्ही परस्परांचा कधीही द्वेष करूं नये अशी मागणी मागितली आहे. तात्पर्य, ईश्वराच्या ठिकाणीं निष्ठा, त्याची सेवा करण्याची इच्छा, पराक्रमाची हौस, तेजस्वी अध्ययनाची गोडी, आणि परस्परांचा द्वेष न करतां सर्वांनी मिळून काम करण्याची प्रवृत्ति ह्या सर्व गोष्टी या मंत्रांत प्रतिबिंबित झाल्या आहेत. अशा तऱ्हेची थोर ध्येये डोळ्यापुढे ठेवून अध्ययन, अध्यापन करणाऱ्या गुरुशिष्यांनी वैयक्तिक, सामाजिक आणि राष्ट्रीय शांति प्रस्थापित करावी यांत कांही आश्चर्य नाही.

वेदाध्ययन संपून विद्यार्थी घरीं जाण्यास निघाला म्हणजे गुरु त्याला जो उपदेश करीत तोही महत्त्वाचा आहे. “सत्यंवद । धर्मं चर । स्वाध्यायान्मा प्रमदः । आचार्याय प्रियं धनमादृत्य प्रजातन्तुं मा व्यवत्छेत्सीः । सत्यान्न प्रमदितव्यम् । धर्मान्न प्रमदितव्यम् । कुशलान्न प्रमदितव्यम् । भूतै न प्रमदितव्यम् । स्वाध्यायप्रवचनाभ्यां न प्रमदितव्यम् । देवपितृकार्यान्न प्रमदितव्यम् । मातृदेवो भव । पितृदेवो भव । आचार्यदेवो भव । अतिथिदेवो भव । यानि अनवद्यानि कर्माणि तानि सेवितव्यानि नो इतराणि । यानि अस्माकं सुचरितानि तानि त्वयोपास्यानि नो इतराणि ।” (तै. उ. १-११) या मंत्रांतील सत्य बोलण्याविषयी आणि सत्यापासून केव्हाही न ढळण्याविषयी केलेला उपदेश, तसेंच गुरु आणि पिता यांच्याही वरती मातेला दिलेलें स्थान आणि आमचीं जीं चांगलीं कर्मे असतील तेवढींच तुम्ही घ्या, इतर घेऊं नका असें सांगण्यांतील प्रांजलपणा महत्त्वाचा आहे. मनुप्रमाणेच याज्ञवल्क्यानेही “मधुमांसांजनोच्छिष्टशुक्तस्त्रीप्राणिहिंसनम् । मास्करालोकनाशलीलपरिवादादि वर्जयेत्” १-२-३३ असा नियम ब्रह्मचाऱ्याकरितां केला आहे. मधु, बकऱ्याचें वगैरे मांस, आपलें किंवा दुसऱ्याचें उष्टें, निष्ठुर भाषण, उपभोगार्थ स्त्री,

जीवांचा वध, उदय व अस्तसमयीं सूर्याचें अवलोकन, अश्लील व असत्य भाषण, दुसऱ्यामध्ये विद्यमान किंवा अवियमान दोषांचें कथन, अंगास उटी लावणें, गळ्यांत माळा घालणें, दिवसा निजणें, पायांत जोडा घालणें, छत्री घेणें, काम, क्रोध, लोभ, मोह, वाद्यें वाजविणें, अंगास उटणें लावून उष्णोदकाने स्नान करणें, अति हर्ष, नृत्य, गीत इत्यादि गोष्टी ब्रह्मचर्याने वर्ज कराव्या. उदयास्तसमयीं सूर्याचें अवलोकन वर्ज करण्यास सांगितलें आहे, त्याचें कारण कळत नाही. पण एकंदर नियम हे ब्रह्मचर्यपालनाला अत्यंत आवश्यक आहेत. ज्या रीतीचें खाणें आपण खावें त्या रीतीचीं द्रव्यें शरीरांत उत्पन्न होतात. तामस खाण्याने तमोविकार उत्पन्न होतात. राजस खाण्याने वृत्ति रजोगुणी बनते व सात्त्विक खाण्याने वृत्ति सात्त्विक बनते. हे तीनही प्रकारचे आहार कसे असतात तें गीतेंत सांगितलें आहे:—

आयुः सत्वबलारोग्यसुखप्रीतिविवर्धनाः ।

रस्यः-स्निग्धाः स्थिरा हृद्या आहाराः सात्त्विकप्रियाः ।

कटुम्ललवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥

यातयामं गतरसं पूतिपर्युषितं च यत् ।

उच्छिष्टमपि चामेध्यं भोजनं तामसप्रियम् ॥१७-८, ९, १०

आयुष्य, सात्त्विकवृत्ति, बल, आरोग्य, सुख आणि प्रीति हीं वाढविणारे, रसयुक्त, स्निग्ध, शरीरांत सुरून चिरकाल राहणारे आणि मनाला आनंददायक आहार सात्त्विक मनुष्याला आवडतात. तिखट, आंबट, खारट, अति उष्ण, झणझणीत, रुक्ष, दाहकारक आणि दुःख, शोक व रोग उत्पन्न करणारे आहार राजस पुरुषाला आवडतात. निवालेलें, नीरस, दुर्गंधी, शिल्लें झालेलें, उष्टें आणि अपवित्र अन्न तामसी माणसांना आवडतें. आपला मेंदू हें बुद्धीचें स्थान आहे. हा मेंदू जड आहे. आपण लहानपणापासून जें अन्न खातों त्याने तो बनत असतो. हें अन्न जर जड खाल्लें तर बुद्धीही जड होते. २०-२२ वर्षांपर्यंत मनुष्याचें शरीर व तदंतर्गत सर्व अवयव बनत व वाढत असतात. अशा वेळीं ब्रह्मचर्याने राहून शुद्ध व सात्त्विक आहार प्रत्येक मुलाने केला तर त्याची बुद्धीही

अत्यंत तीव्र होईल. मनुष्याची सर्वोगीण वाढ व्हावयाची असेल तर तो २०-२२ वर्षांचा होईपर्यंत त्याच्या आहारविहारांचे नियमन करणे किती अवश्य आहे हे यावरून लक्षांत येईल. ब्रह्मचर्याश्रमांत पूर्वीच्या काळीं मुलांच्या शारीरिक, मानसिक व बौद्धिक वाढीकडे पूर्ण लक्ष दिले जाई. त्यांचे आहारविहार व आचारविचार यांवर कडक निबंध घातलेले असत व सर्व तऱ्हेचे कष्ट सोसण्याची या आश्रमांत त्यांची तयारी केली जाई. त्यामुळे तेजस्वी बुद्धीच्या आणि बलिष्ठ शरीराच्या तरुणांची अखंड परंपरा, वर्णव्यवस्थेप्रमाणे आपआपले कार्य करण्याकरितां पुढे येत राही. विद्वान् व वीर पुरुषांची वाण त्या काळीं राष्ट्राला कधीही पडली नाही. दुर्दैवाने हा आश्रम योग्य रीतीने पाळण्याकडे हळूहळू दुर्लक्ष होऊं लागलें असें दिसतें. कमीतकमी १२ वर्षे तरी उपनयनापासून गुरुगृहीं राहिलें पाहिजे असा मनुस्मृतीच्या पूर्वी नियम असे. मनुच्या काळीं ही मर्यादा ९ वर्षांवर आली (३-१). आणि याज्ञवल्क्याच्या काळीं तर ती पांच वर्षांवर येऊन पोचली (१-२-३६). बारा वर्षे मर्यादा जेव्हा होती तेव्हा वीस वर्षांपूर्वी मुलांचें लग्न होऊंच शकत नसे. ही मर्यादा जसजशी कमी होत गेली तसतसे बालविवाह रूढ होत गेले असावेत.

अध्ययन संपल्यानंतर, “अविप्लुतब्रह्मचर्यो लक्षण्यांस्त्रियमुद्वहेत् । अनन्यपूर्विकाम् कान्ताम् असपिंडाम् यवीयसीम् ॥ या. स्मृति १-३-५२. ज्याच्या ब्रह्मचर्याचें स्वलन झालें नसेल, त्याने बाह्य व आंतर लक्षणांनी युक्त, वाग्दानाने किंवा उपभोगाच्या द्वारा पूर्वी दुसऱ्या कोणाची न झालेली, वराच्या मनास आनंद देणारी, असपिंड व वयाने आणि अंगाने (वरापेक्षा) लहान अशा स्त्रीशीं विवाह करावा. अंगावर केस नसणें, कोणतेंही अंग व्यंग नसणें, मंजुळ भाषण इत्यादि बाह्य लक्षणें होत. वंधूचीं हीं जीं लक्षणें सांगितलीं आहेत त्यांत ती मोठ्या कुलांतील असावी व पिढ्यान्पिढ्या चालणाऱ्या कुळ, अपस्मारादि रोगांनी ग्रस्त नसावी या गोष्टींचाही समावेश केला पाहिजे. वरही मोठ्या कुलांतला असावा व वरील रोगांनी ग्रस्त नसावा. एतैरेव गुणैर्युक्तः सवर्णः श्रोत्रियो वरः । यत्नात्परीक्षितः पुंस्त्वे युवा धीमान् जनप्रियः ॥ या. स्मृति १-३-५५. दोषरहित, कन्येच्या समान वर्णाचा किंवा तिच्यापेक्षा उच्च वर्णाचा, स्वतः वेदा-

ध्ययनसंपन्न, पुरुषत्वाविपयी मोठ्या प्रयत्नाने ज्याची परीक्षा करविली आहे असा, तरुण, लौकिक व वैदिक व्यवहारामध्ये निपुण व मृदु आणि हसत हसत भाषण केल्यामुळे लोकांस प्रिय होणारा असा वर असावा.

त्रैवर्णिकांना शूद्र स्त्री पूर्वी पत्नी करतां येत असे. पण याज्ञवल्क्याला ती गोष्ट अगदी नापसंत आहे. “यदुच्यते द्विजातीनाम् शूद्रादारोपसंग्रहः । नैतन्मममतं यस्मात्तत्राथं जायते स्वयम् ” १-३-५६. कारण त्या स्त्रीचे ठायीं हा द्विज पुत्ररूपाने उत्पन्न होतो. अर्थात् ब्राह्मणाने ब्राह्मणादि तीन, क्षत्रियाने क्षत्रियादि दोन व वैश्याने वैश्य वर्णांतील स्त्रीशी विवाह करावा असें ठरते. पण विज्ञानेश्वर म्हणतो की, असवर्ण कन्येशी कलियुगांत विवाह होत नाहीत.

सुरापी व्याधिता धूर्ता बन्धुवर्धन्यप्रियंवदा ।

स्त्रीप्रसूश्चाधिवेत्तव्या पुरुषद्वेषिणी तथा ॥ या. स्मृ. १-३-७३.

सुरापान करणारी, दीर्घ रोगाने ग्रस्त, लबाड, बांझ, द्रव्यादिकांचा नाश करणारी, अप्रिय भाषण करणारी व जिला कन्याच होतात अशी स्त्री टाकून दुसरी करावी. मात्र टाकलेल्या स्त्रीला अन्नवस्त्र देऊन पोषण करावें. ह्याच्या उलट, आज्ञेप्रमाणे वागणाऱ्या, गृहकृत्यांत दक्ष असणाऱ्या पुत्रवती व प्रिय भाषण करणाऱ्या पत्नीचा त्याग करणाऱ्या पुरुषास राजाने त्याच्या धनाचा तिसरा भाग दंड करावा (१-३-७६). “ संयतोपस्करा दक्षा हृष्टा व्ययपराङ्मुखी । कुर्यात् श्वशुरयोः पादवंदनं भर्तृतत्परा ॥ ” —पत्नीने गृहांतील सर्व उपकरणे व्यवस्थित ठेवावीं, गृहकृत्यांत दक्ष असावें, सदा हसतमुख राहावें, फार खर्च करूं नये, सासूसासऱ्यांना वंदन करावें आणि पतीच्या आधीन राहावें (१-३-८३). “ भर्तृभातृपितृजातिःश्वश्रुश्वशुरदेवरैः । बन्धुभिश्चस्त्रियः पूज्या भूषणाच्छादनाशनैः ” पति, भ्राता, पिता, आप्त, सासू, सासरा, दीर व इतर बंधु यांनी यथाशक्ति भूषणें, वस्त्रें व अन्न यांच्या योगाने स्त्रियांचा सत्कार करावा. कारण त्या प्रसन्न झाल्या असतां धर्मार्थकामांची वृद्धि करतात असें याज्ञवल्क्याने (१-३-८२) म्हटलें आहे. पुनर्विवाह प्रचारांतून जात चालला होता असें दिसते. नियोगाची चाल कायम होती. व्यभिचाराबद्दल स्त्रियांना कमी प्रायश्चित्त होतें असें दिसते.

“व्यभिचारादृतौ शुद्धिः गर्भे त्यागो विधीयते” रजोदर्शन झालें असतां व्यभिचाराचें पातक नष्ट होतें. मात्र त्यामुळे गर्भ राहिला असल्यास स्त्रीचा त्याग करावा असें सांगितलें आहे (१-३-७२). याज्ञवल्क्याच्या काळीं बालविवाह रूढ झाला होता असें दिसतें. कारण विवाहापूर्वीच कन्या ऋतुमती झाली तर योग्य काळीं तिचा विवाह न करणाऱ्याला प्रत्येक ऋतुसमयीं भ्रूणहत्या लागते असें याज्ञवल्क्याने म्हटले आहे. प्राचीन काळीं स्त्रियांचें उपनयन करून त्यांना शिक्षण देत असत. ही पद्धति पुढे बंद कां करण्यांत आली ? तसेंच त्यानंतर प्रौढ विवाहाची रूढि बदलून बालविवाहाची प्रथा कां पाडण्यांत आली याचीं स्पष्ट कारणें कोठे दिलेलीं आढळत नाहीत. तथापि स्त्रियांनी बौद्धिक श्रम केल्यामुळे आणि त्यांचीं लग्ने बरीच उशिरां केल्यामुळे त्यांच्या संततीवर कांही वाईट परिणाम झालेला तत्कालीन लोकांच्या लक्षांत आला असावा असा तर्क करतां येतो. बालविवाहावर आजकाल जे आक्षेप घेण्यांत येतात ते बालविवाह आणि बालसंभोग या दोन्ही गोष्टी एकच आहेत असें समजून घेतल्यासारखे दिसतात. विवाहसंस्थेची घटना बनवणाऱ्या पूर्वीच्या लोकांचें लक्ष वधूवरांची कामलालसा तृप्त करण्यापेक्षा त्यांना होणारी संतति सुदृढ कशी होईल याकडे जास्त असे. बालविवाहामध्ये तरुणतरुणींना लग्नापूर्वी अनेक तरुणतरुणींशीं प्रेमचेष्टा करण्याची सवड नाही ही गोष्ट खरी. पण प्राचीन ऋषींच्या पुढे अशा रीतीचें ध्येयच कधी नव्हतें. सूर्यवंशांतील राजे “प्रजायै गृहमेधिनाम्” असे असत. शिवाय बालविवाहाने एके ठिकाणीं आलेल्या वधूवरांमध्ये प्रेमाचा सर्वत्र अभाव असतो असें कोणाला म्हणतां येईल काय ? याच्या उलट वधूवरांच्या स्वतंत्र अभिरुचि बनण्याच्यापूर्वी तीं एके ठिकाणीं आल्यामुळे परस्परांच्या सहवासाने आपल्या अभिरुचींना इष्ट तें वळण लावण्याची संधि त्यांना मिळते. त्यामुळे त्यांच्यामध्येच चिरकाल प्रेमभाव टिकण्याचा संभव अधिक असतो. कारण या प्रेमाच्या मुळाशीं तारुण्यांतील वैषयिक वासनाच नसून, आदर आणि धार्मिक बुद्धीही असते. बालविवाहामुळे प्रजा कुचकामी होते या आक्षेपाला ज्ञानेश्वर, एकनाथ, नृकाराम, रामदास व शिवाजी ह्या पुरुषांची कर्तवगारी हेंच चांगलें उत्तर

आहे. प्रौढपर्णी विवाह झालेल्या पतिपत्नींची प्रजा कशा रीतीची असते? हें आज प्रत्यक्षच दिसत आहे. वंशवृद्धिकार्याशी संबंध असणाऱ्या इंद्रियांचा शारीरशास्त्रदृष्ट्या विचार करून डॉ. अराबेला केनेली म्हणते की, “आधुनिक परिस्थितीत नवीन विचारांनी बहकलेल्या मुलींच्या स्तनप्रदेशाचा विकास खुरटला जात असून वंशवृद्धीस पोषक असणारे मातृत्वाचे पाझर त्यांच्यांत अगू शकत नाहीत. त्यांचें कटिर अरुंद व खुरटें राहात असल्यामुळे सशक्त प्रजेचें स्वाभाविक गर्भवासाचें स्थान या दृष्टीने तें निरुपयोगी असतें. (हिंदुलग्नसंस्था पा. १५०) या बाबतींत लग्नाच्या अक्षता वधूवरांच्या डोक्यावर लहानपणीं पडल्या की, मोठेपणीं पडल्या हा प्रश्न खरोखर महत्त्वाचा नाही. लग्नापूर्वी आणि लग्नानंतर ब्रह्मचर्याश्रमांत आणि गृहस्थाश्रमांत जे नियम वधूवरांनी पाळावयाचे असतात ते नियम दोघांनी जर योग्य रीतीने पाळले असतील तर त्यांची प्रजा सशक्त झालीच पाहिजे; मग त्यांचा विवाह लहानपणीं झालेला असो किंवा मोठेपणीं होवो. बालविवाहितांची प्रजा सशक्त झालेली आढळते आणि प्रौढ विवाहितांची प्रजा पुष्कळ वेळेला अशक्त दिसते याचें कारण लौकर लग्न होऊनही बालविवाहितांनी अवश्य ते नियम पाळलेले असतात आणि उशीरां लग्न झालें तरी लग्नापूर्वी व लग्नानंतर अवश्य ते नियम प्रौढ विवाहितांनी मोडलेले असतात. एकत्र कुटुंबपद्धतीमध्ये लहानपणीं लग्न झालेल्या वधूवरांकडून या नियमांचें पालन होणें सुलभ असे. आजच्या परिस्थितीत तें तितकें सुलभ राहिलें नाहीं, कारण एकत्र कुटुंब-पद्धति मोडली आहे. म्हणून परिस्थितीच्या अपेक्षेने बालविवाह करूं नयेत असें कोणी म्हणेल, तर तें चालण्यासारखें आहे. पण या प्रश्नाचा विचार परिस्थितिनिरक्षेप जर केला तर विवाहाच्या प्रत्यक्ष काळापेक्षा वधूवरांच्या विवाहपूर्ण आणि विवाहोत्तर आचरणालाच जास्त महत्त्व द्यावें लागतें. मुलामुलींच्या आचारविचारांना अनिष्ट बळण लागूं नये म्हणून त्यांचीं लग्नें लवकरच न करितां प्रौढपर्णी करावीं असा उपाय आजचे लोक सुचवितात पण हा उपाय निरुपयोगी आहे व विवाह उशीरा केल्यामुळेच उलट त्यांच्या आचारविचारांना जास्त अनिष्ट बळण लागतें असें आढळून आल्यामुळे त्यांचीं लग्नें लवकर करणें व विशेषतः

कन्येचें लग्न ऋतुप्राप्तीपूर्वी करणें हा उपाय सूत्रकालापामून या देशांतील पुढाऱ्यांना पटन, लोकांनी तो कृतींत आणावा म्हणून धर्मसूत्रांत व स्मृतींत त्यांनी तो सांगून ठेवला आहे. आता त्याचा अतिरेक होऊन पाळण्याला बाशिंरें बांधण्यापर्यंत पाळी आली ही गोष्ट वेगळी.

याज्ञवल्क्याच्या काळीं वर्णावर्णाभिधील विवाहही होत असत पण त्यांना बापाचा किंवा आईचा वर्ण न मिळतां त्यांची स्वतंत्र जात होत असे. मूर्धावसिक्त, अंबष्ठ, निषाद, पारशव, माहिष्य, उग्र, सूत, वैदेहिक इत्यादि अनेक जाती याज्ञवल्क्याने सांगितल्या आहेत; पण या जाती खालील रीतीने पांचव्या किंवा सातव्या पिढीला वरिष्ठ वर्णांत जाऊ शकत. जात्युत्कर्षो युगे ज्ञेयः पंचमे सप्तमेऽपि वा । व्यत्यये कर्मणां साम्यं पूर्ववच्चाधरोत्तरम् ॥ ४-९६ ॥ ब्राह्मणाने शूद्र स्त्रीच्या ठिकाणीं उत्पन्न केलेली जी निपादी तिलाही ब्राह्मणानेच वरिलें व तिलाही जी कन्या झाली तिला ब्राह्मणानेच वरिलें तर अशा प्रकारें सहाव्या कन्येपामून उत्पन्न झालेली प्रजा ब्राह्मण वर्णाची होते. याच्या उलट आपत्ती संपली असतांही ब्राह्मण जर खालच्या वर्णाचें काम करीत राहिला तर पांचव्या, सहाव्या पिढीस तो क्षत्रिय, वैश्य किंवा शूद्र होतो.

गृहस्थाने, विवाहाच्या केळीं जो अग्नि प्रज्वलित केला जातो त्यावर सर्व स्मार्त कर्में करावीं. सकाळीं मंत्रजप व अग्नींत होम झाल्यानंतर त्याने वेद, वेदार्थ व निरनिराळीं शास्त्रें वाचावीं व पूर्वीच्या अध्ययनाची उजळणी करावी. नंतर एखाद्या राजाकडे किंवा आचारसंपन्न श्रीमंताकडे जाऊन योगक्षेमाला आवश्यक असलेलें द्रव्य आणावें. यावरून हा गृहस्थधर्म विशेषतः ब्राह्मणाला सांगितलेला दिसतो. नंतर स्नान करून भूतयज्ञ, पितृयज्ञ, देवयज्ञ, ब्रह्मयज्ञ व मनुष्ययज्ञ करावेत व बालक, विवाहानंतर पित्याच्या घरी राहिलेली कन्या, वृद्ध, गर्भिणी, रोगी, कुमारिका, अतिथि व सेवक यांस आधी भोजन घालून राहिलेलें अन्न, गृहस्थ व त्याची पत्नी यांनी खावें. श्रोत्रिय अतिथि प्राप्त झाला असतां त्याच्याकरितां मोठा बैल किंवा बकरा मारावा. येथे विज्ञानेश्वर व अपरार्क यांचा मतभेद आहे. विज्ञानेश्वराच्या मते बकरा किंवा बैल

मारण्याची आवश्यकता नाही. तो नुसता अतिथीपुढे आणून उभा करावा व तुमच्याकरितां हा तयार केला आहे असें सांगावें. कारण अत्येक श्रोत्रिय आला असतां त्याला बैल देणें किंवा त्याच्याकरितां बैलास मारणें संभवनीय दिसत नाही. याच्या उलट अपराकर्म म्हणतात की, “मधुपर्क विधीने श्रोत्रियाकरितां बैलाचें हनन करणें हें श्रुतिप्राप्त असल्यामुळे येथे हननाकरितांच त्याची उपकल्पना करावी.” अतिथीला सीमेपर्यंत पोचवावा व दिवसाचा राहिलेला भाग शास्त्रचर्चेत घालवावा. दिवसाचा आठवा भाग निर्वाहाचें साधन मिळविण्यांत खर्चावा असें शंखस्मृतींत सांगितलें आहे. संध्याकाळीं पुन्हा सार्धसंध्या व अग्नींत होम करावा व मिताहार करून निजावें. पहाटेस ब्राह्ममुहूर्तावर उठून आत्मचिंतन करावें.

गृहस्थाने प्रतिवर्षीं सोमयाग करावा. दक्षिणायनांत व उत्तरायणांत तें लागण्याच्या वेळेला पशुयाग करावा. त्याचप्रमाणे यथासंभव चातुर्मास्ययाग, दर्शपूर्णमास, निरूढ पशुबंध वगैरे याग करावे. सत्पात्रीं दान करावें. जे थकले असतील त्यांस आसन, शयन इत्यादि देऊन त्यांचे श्रम दूर करणें, रोग्यांस यथाशक्ति औषधादि देऊन त्यांची परिचर्या करणें, मोठमोठ्या आरोग्यशाळा तयार करून त्यांत सर्व प्रकारच्या रोग्यांची चिकित्सा करविणें, अनेक औषधांचा व वैद्यांचा संग्रह करणें आणि रोग्यांस राहण्याकरितां जागा, त्यांच्या अन्नवस्त्राकरितां द्रव्य व शुश्रूषेकरितां मनुष्ये यांची व्यवस्था करणें हें एक उत्कृष्ट पुण्यकर्म आहे. कारण आरोग्य हें सर्व पुरुषार्थाचें मूळ आहे. शिवाय उपचारांच्या योगाने पीडेचा नाश कसा होतो हें प्रत्यक्ष अनुभवास येतें. तहानेल्यास पाणी व भीतास अभय दिलें असतां जितका आनंद होतो तितकाच आनंद आरोग्यदानाने रोग्यास होतो असें व्याख्यान विज्ञानेश्वरांनी याज्ञवल्क्य स्मृतींतील “रोगिपरिचर्या” या शब्दावर केलें आहे.

ब्राह्मण सर्वश्रेष्ठ असल्यामुळे त्यांना दान द्यावें; कारण धर्मरक्षणाकरितां त्यांना देवाने उत्पन्न केलें आहे. (१-९-१९८) तथापि सत्पात्र कोण याची व्याख्या खालीलप्रमाणें केली आहे. “न विद्यया केवलया तपसा वापि पात्रता । यत्र वृत्तमिममोमे तद्धि पात्रं प्रकीर्तितम् । या स्मृ. (१-९-२००) केवल श्रुताध्ययनाच्या योगाने किंवा तपश्चर्येच्या

योगाने संपूर्ण पात्रता येत नाही. तर ज्या पुरुषाच्या टायी वृत्त म्हणजे शील व विद्या आणि तप ही असतात तोच सत्पात्र होय. केवळ जाती किंवा केवळ अनुष्ठान यांनी संपूर्ण पात्रता येत नाही असें मन्वादिकांनी सांगितल्याचा उल्लेख वरील श्लोकावरील टीकेंत विज्ञानेश्वरांनी केला आहे.

गृहस्थाने पितरांना उद्देशून नित्य नैमित्तिक श्राद्धें करावीं. सतत वेदाध्ययन करणारे ब्राह्मण श्राद्धाला बोलवावेत. तिल, त्रीहि, यव, माष, जल, मूल, फल इत्यादि हविष्यान्नाने पितर एक महिनाभर तृप्त होतात. गाईच्या दुधाच्या पायसाने त्यांची एक वर्षभर तृप्ति होते. मामे, निर- निराळ्या जातींचीं हरिणें, मेंढा, काळवीट, सांबर, रानडुकर व ससे यांचें मांस ब्राह्मणांस दिलें असतां पितर अधिक अधिक तृप्त होतात. वसु, रुद्र, आदित्य देवतांचा समावेशही पितरांमध्येच होतो. या देवता पितरांना व श्राद्ध करणाऱ्या त्यांच्या प्रजेला संतुष्ट करितात.

गृहस्थाने आपलीं कर्तव्यें केल्यानंतर योग्य कालीं पत्नीला पुत्राच्या स्वाधीन करून वानप्रस्थाश्रम स्वीकारावा. एक महिन्यापासून एक वर्ष- पर्यंत पुरेल इतकाच धनधान्यसंचय या आश्रमांत करावा आणि तपाने विषयवासना नष्ट झाली म्हणजे संन्यासाश्रम घ्यावा. “अधीतवेदो जपकृत् पुत्रवान् अन्नदोऽग्निमान् । शक्त्या च यश्चक्रन्मोक्षे मनः कुर्यात्तु नान्यथा । ३-४-५७ । वेदाध्ययन करून गृहस्थाश्रम योग्य रीतीने ज्याने पाळला असेल त्यानेच मोक्षाकरितां खटपट करावी. इतरांनी करूं नये. तथापि हा आश्रम एकदम ब्रह्मचर्याश्रमांतूनही घेतां येत असे. शिवाय संन्यास हा फक्त ब्राह्मणांनाच विहित आहे की त्रैवर्णिकांना विहित आहे याबद्दलही स्पष्ट निर्देश नसल्यामुळे दुमत आहे. मनुच्या लिहिण्याच्या रोखावरून संन्यास फक्त ब्राह्मणांनाच विहित आहे असें दिसतें व एकनाथकालींही तशीच समजूत होती हें पुढे दाखवूं. सर्वभूतहितः शांतः त्रिदंडी सकमंडलुः । एकारामः परिव्रज्य भिक्षार्थी ग्राममाश्रयेत् ॥ या. स्मृ. ३-४-५८ ॥ सर्वभूतहितः याचें सर्व भूतांविषयीं उदासीन असें भाषांतर विज्ञानेश्वराने केलें आहे. तें अर्थातच बरोबर नाही. सर्व भूतांचें हित करणारा, शांत, त्रिदंडी, कमंडलु हातांत घेणारा, एकटा राहणारा व भिक्षुपुरता गावाचा आश्रय करणारा असा संन्यासी असावा. संन्याशाने

एकटें राहावें, यावर मनु व याज्ञवल्क्य यांच फार कटाक्ष दिसतो. एकाराम म्हणजे दुसरे संन्यासी व संन्यासिनी स्त्रिया यांनी रहित. कारण “स्त्रीणां चैके” असें म्हणून बौधायनाने स्त्रियांनाही संन्यासाचा अधिकार सांगितला आहे. संन्यासी व संन्यासिनी स्त्रिया यांनी एके ठिकाणी राहू नये असा नियम, बौद्ध भिक्षु व भिक्षुणी यांच्या अनुभवावरून स्मृतिकारांनी घातला असावा. “वर सांगितल्या प्रकारचा एकच यति हा भिक्षु होय. तेच दोघे झाले की त्याचें जोडपें होतें. तीन भिक्षु म्हणजे तो ग्राम बनतो आणि त्यापुढे म्हणजे चार-पांच भिक्षूंनी एकत्र राहणें म्हणजे तें नगरच होय. कारण त्याच्यामध्ये परस्पर राजवार्ता, भिक्षावार्ता, चाहाड्या, मात्सर्य इत्यादि होणें अपरिहार्य आहे. म्हणून यतीने एकटेंच राहिलें पाहिजे असें दक्षस्मृतींतही सांगितलें आहे. संन्याशाने वेदान्ताचा व योगाचा अभ्यास करावा व मुक्ति मिळवावी. मात्र मुक्तीकरितां संन्यास घेतलाच पाहिजे असें नाही. कारण स्वार्थत्यागपूर्वक चालविलेला गृहस्थाश्रम संन्यासाश्रमाइतकाच श्रेष्ठ आहे.

न्यायागतधनस्तत्त्वज्ञाननिष्ठोऽतिथिप्रियः ।

श्राद्धकृतसत्यवादीच गृहस्थोऽपि हि मुच्यते ॥

न्यायाने ज्याने धन मिळविलें आहे, तत्त्वज्ञानाच्या ठिकाणी ज्याची निष्ठा आहे, जो अतिथीच्या पूजनांत तत्पर आहे, जो नित्यनैमित्तिक श्राद्धें करितो व नेहमीं सत्य बोलतो तो गृहस्थ जरी असला तरी तो सुद्धा मुक्त होतो असें सांगण्यास यज्ञवल्क्य (३-४-२०५) विसरले नाहीत.

राजा कसा असावा यासंबंधाने याज्ञवल्क्यांची कल्पना फार मोठी आहे. विनीत, सत्यसंपन्न, उत्साही, वडिलांची सेवा करणारा, स्मृतिमान, झटपट कामें उरकणारा, उदार, दयाळू, वर्णाश्रमधर्मयुक्त, निर्व्यसनी, बुद्धिमान्, शूर व राजनीतीमध्ये निपुण असा राजा असावा. वंशपरंपरेने चालणारे बुद्धिमान् असे मंत्री नेमून त्यांच्या साहाय्याने त्याने राज्यकारभार करावा. पुरोहित नेमून, राजपूयादि यज्ञ करून पुष्कळ दक्षिणा द्यावी. ब्राह्मणांना भूमिदान केलें तर पुढील राजांना समजण्याकरितां त्याबद्दल ताम्रपट करून द्यावा. स्वसंरक्षणार्थ दुर्ग करून त्यांत राहावें. त्याचे अधिकारी प्रामाणिक असावे. राजाने पित्याप्रमाणे प्रजेचें पालन करावें.

ब्राह्मणेषु क्षत्री स्निग्धेष्वजिह्वः क्रोधनोऽरिषु । स्याद्राजा भृत्यवर्गेषु प्रजासु च यथा पिता । १-१३-३३४ । अशी राजासंबंधी कल्पना त्या वेळीं होती. राष्ट्रांत जे अधिकारी असतील त्यांच्याही वर्तनावर राजाने लक्ष ठेवावें.

अन्यायेन नृपो राष्ट्रात् स्वकोशं योऽभिवर्धयेत् ।

सोऽचिरात् विगतश्रीको नाशमेति सबांधवः ॥ १-१३-३४० ॥

प्रजापीडनसंतापात् समुद्भूतो हुताशनः

राज्ञः कुलं श्रियं प्राणांश्चादग्ध्वा न निवर्तते ॥ १-१३-३४१ ॥

जो राजा लोकांकडून अन्यायाने पैसा उकळून आपल्या खजिन्याची भर करतो, तो लवकरच वैभवशून्य होऊन बांधवांसहित नाश पावतो. प्रजेला पीडल्यामुळे उत्पन्न झालेला अग्नि राजांचें कुल, वैभव व प्राण घेतल्यावाचून कधीही शांत होत नाही, अशा तऱ्हेचा हा महासिद्धांत याज्ञवल्क्याने तत्कालीन व त्यानंतर होणाऱ्या राजांकरितां कायमचा सांगून ठेविला आहे. जे निर्दोषी आहेत त्यांना दंड करून नये व जे दोषी आहेत ते मग वंशु किंवा पुत्र जरी असले तरी त्यांना राजाने शिक्षा केली पाहिजे.

कुलानि जातिः श्रेणीश्च गणान् जानपदानपि ।

स्वधर्माच्चलितान् राजा विनीय स्थापयेत्पथि ॥

लोक आपल्या धर्मापासून च्युत झाले तर त्यांना दंड करून योग्य मार्गाला लावावें; विद्वान्, धर्मज्ञ, सत्यवादी व शत्रुमित्रांना सारखा न्याय देणाऱ्या निःपक्षपाती ब्राह्मणांच्या सहित राजाने न्यायदानाचें कार्य करावें व निरनिराळ्या व्यवहारांचा निर्णय करावा. अग्नि, जल इत्यादि दिव्यांचाही उपयोग न्यायदानाच्या कामांत याज्ञवल्क्याच्या पूर्वीपासून शिवकालपर्यंत करीत. मात्र इतर साधनांच्या अभावीं हें साधन स्वीकारावें असें सांगितलें आहे. याज्ञवल्क्याने, न्यायालयांत येणारे एकंदर १८ प्रकारचे व्यवहार सांगितले आहेत. कर्ज घेणें, ठेव ठेवणें, स्वतःची नसलेली वस्तू विकणें, अनेकांनी केलेला व्यापार, दिलेलें धन परत घेणें, वेतन न देणें, ठराव मोडणें, विकत दिलेल्या किंवा घेतलेल्या वस्तूबद्दल वाद, गुराढोरांबद्दल वाद, शिव्यागाळी, मारामारी, चोरी, दरोडे, व्यभिचार, दायभाग, वगैरे गोष्टींचा निर्णय न्यायालयांत होत असे. त्याकरितां साक्षी कसे असावे,

एकंदर प्रमाणें किती आहेत यांच्या सविस्तर वर्णनाने व प्रायश्चित्तांनी याज्ञवल्क्य स्मृति बहुतेक भरलेली आहे.

विटाल व शुद्धाशुद्धता यासंबंधी खालील विवेचन आहे :

कारुहस्तः शुचिः पुण्यं भैक्ष्यं योषिन्मुखं तथा ॥ या. स्मृ. १-८-१८७.
रंगारी, शिंपी, घोबी, इत्यादिकांचे हात सदा पवित्र असतात. म्हणजे त्यांस सुतक आलें तरी त्यांचे धंदे त्यांना करितां येतात. बाजारांत विकण्या-
करितां मांडलेले पदार्थ, भिक्षान्न व स्त्रीचें मुख हीं नेहमी शुद्धच असतात. देवकर्मांत व पितृकर्मांत नेहमी धुतलेलें वस्त्रच नेसावें. मूल्यवान् लोकरिचीं वस्त्रें, वायु, सूर्य, चंद्र, किरण यांनी शुद्ध होतात. दुसऱ्याची शय्या, आसन, वस्त्र इत्यादि वस्तु अशुद्ध समजाव्या. रोग्याच्या वस्तूशीं निरोग्याने संबंध ठेवूं नये.

कोणतें अन्न, पशु व पक्षी खावे यांचें विस्तृत विवेचन या स्मृतींत आहे. कांदा, लसूण, ग्रामडुक्कर, लाल गाजर, गावांतलें कोंबडें खाऊं नये. घोरपड, कासव, ससा हें खाण्यास हरकत नाही. सिंह, उंट, मासेही भक्ष्य आहेत. “प्राणात्यये तथा श्राद्धे प्रोक्षितं द्विजकाम्यया । देवान् पितॄन् समभ्यर्च्य खादन् मांसं न दोषभाक् ॥ १-७-१७९. ॥ प्राण जात असला तर किंवा श्राद्धांत देवपितरांना अर्पण करून मांस भक्षण केल्यास दोष नाही. दानप्रकरणांत खालील श्लोक आहे. “कुशाः शाकं पयो मत्स्याः गंधाः पुष्पं दधिक्षितिः । मांसं शय्यासनं धानाः प्रत्याख्येयं न वारि च ॥ १-९-२१४॥ दर्भ, भाजी, दूध, मासे, फुलें, दही, मांस, जल हे पदार्थ कोणी दिल्यास स्वीकार करावा. यावरून शाकाहाराबरोबरच मांसाहार व मत्स्याहार त्या वेळचे लोक करीत असत हें उघड दिसतें. कोणाचें अन्न खावें व कोणाचें खाऊं नये याविषयीचे नियमही पाहण्यासारखे आहेत.

कंजूष, बद्ध, चोर, नपुंसक, रंगस्थानीं जाणारा, बुरूड, पापी, भल-
तेंच व्याज घेणारा, वेष्ट्या, अनेकांचे यज्ञ करणारा, निर्दय राजा, राजाचा पुरोहित, रंगारी, कृतघ्न, खाटिक, परीट, कलाल, खोटें बोलणारा, तेली, भाट व सोम विकणारा यांचें अन्न घेऊं नये. तसेंच वैद्य, महारोगी, कोपिष्ठ, व्यभिचारिणी, गर्विष्ठ, शत्रु, स्वतंत्र स्त्री, सोनार, स्त्रीलंपट, ग्रामजोशी, शस्त्रें विकणारा, लोहार, सुतार, शिंपी यांचेही अन्न भक्षूं नये. मात्र

शूद्रेषु दासगोपालकुलमित्रार्धसीरिणः ।

भोज्यान्ना नापिताश्चैव यश्चात्मानं निवेदयेत् ॥ या.स्मृ.१-६-१६६.

दासीच्या उदरीं जन्मलेला, गायी राखणारा, कुलपरंपरेने मित्र असलेला, उत्पन्नाचा भागीदार, घरांतील कामें करणारा, न्हावी आणि मी तुमचाच आहे असें म्हणणारा, इतके लोक शूद्रामध्ये भोज्यान्न आहेत. म्हणजे हे लोक शूद्र असले तरी त्यांचें अन्न खाल्लेलें त्या वेळीं चालत असे. ब्राह्मण, क्षत्रिय, वैश्य या त्रैवर्णिकांमध्ये खाण्याचा व्यवहार निष्प्रतिबंध सुरूच असे. पण शूद्रामध्येही वरील लोकांचें अन्न स्नातकांनी खाल्लेलें चालत असे. ब्राह्मणापासून शूद्रापर्यंत सर्वच लोक मांसमत्स्याहार करीत असल्यामुळे खाण्याचा निर्बंध जातीवर न ठेवितां गुण व धंदे यांवर ठेविलेला आहे. निर्दय राजा, त्याचा पुरोहित, ग्रामजोशी, महारोगी, व्यभिचारिणी, भलतेंच व्याज घेणारा सावकार यांजकडचें अन्न धार्मिकांनी वर्ज केलें पाहिजे असेंही वर सांगितलें आहे.

प्रकरण सहावें

महाराष्ट्रांतील जुन्या राजवटी

मनु आणि याज्ञवल्क्यस्मृतीच्या आधारें इ. स. पूर्व दोन शतकापासून इ. स. नंतर पांच शतकंपर्यंत लोकांचे आचारविचार कसे होते ते आतापर्यंत पाहिले. त्यावरून असें दिसतें की, त्रैवर्णिकांतील शरीरसंबंध अजिबात बंद झाले नसले तरी त्यांवर थोडें थोडें नियंत्रण बसत चाललें होतें. त्रैवर्णिकांतील अन्नव्यवहारावर अजून निर्बंध नव्हते; एवढेंच नव्हे तर कांही शूद्रांच्या घरीही त्रैवर्णिकांनी अन्न खाल्लें तरी चालत असे. श्रौत यज्ञयाग एकंदरीत कमी झालेले दिसले तरी गृह्यसंस्कार प्रचलित होते. मूर्तिपूजा अस्तित्वांत आली होती व अशा रीतीने बौद्ध क्रांतीच्या वादळांतून वैदिक संस्कृतीची नाव सुरक्षितपणें बचावून नेण्याचें कार्य तत्कालीन पुढारी करीत होते. त्यामुळे पूर्वीच्या केवळ श्रुत्युक्त धर्माला आता श्रुतिस्मृत्युक्त स्वरूप प्राप्त झालें होतें.

मनुस्मृति झाली त्या काळांत महाराष्ट्रांत शातवाहन किंवा आंध्र-
 मृत्य यांचें राज्य होतें. इ. स. पूर्वीच्या पहिल्या शतकापासून तों इ. स. च्या
 तिसऱ्या शतकापर्यंत या शातवाहनांचें कोकण, महाराष्ट्र, कुंतल हे सर्व
 भाग मिळून बनलेल्या प्रदेशावरच नव्हे तर खाली दक्षिणेकडील प्रदेशावरही
 अधिराज्य स्थापन झालें होतें. यांची राजधानी पैठण ही होती. हे मूळचे
 नागवंशी असावे. आरंभीं आंध्र राजाच्या पदरीं असल्यामुळे हे आपणांस
 आंध्रमृत्यही म्हणवीत. इ. स. पूर्वी पहिल्या शतकांत पाटलिपुत्राचें राज्य
 जिकून महाराष्ट्रही त्यांनीं जिंकिलें. त्यामुळे या अफाट साम्राज्याची
 राजधानी म्हणून पैठणला फार महत्त्वे आलें. अशोकाच्या वेळींही पैठणची
 प्रसिद्धि होती. पण त्या वेळीं तेथे कोण राज्य करीत होतें तें नक्की
 समजत नाही. पैठणचीं उंची रेशमी व जरीकाठी वस्त्रें प्रसिद्ध
 आहेत. स्त्रियांच्या उंची वस्त्राला पैठणी असें अद्यापि म्हणतात. येथील
 विद्वान लोकांपुढे तें तोंडावयास मुसलमानांच्या कारकीर्दीतही जात
 असत. महाराष्ट्राच्या पुढील कोणत्याही राजधानीला पैठणची सर
 आली नाही. या शातवाहन राजांनी पुढे क्षत्रियांच्या मुलींशीं लग्न
 केलीं. यामुळे त्यांचे पुत्र आपल्या मातांचा आपल्या नांवांत बहुमानपूर्वक
 उल्लेख करीत. गौतमीपुत्र, वासिष्ठीपुत्र असें आपल्या नांवाभागे
 विशेषण यांपैकी कित्येक राजांनी लाविलें आहे. सिमुख, कृष्ण, शातकर्णी,
 पुलुमायी व यज्ञश्री हे प्रसिद्ध राजे या वंशांत होऊन गेले. यांच्याच
 कारकीर्दीत “कातत्र” व्याकरण आणि महाराष्ट्रा प्राकृतांतील
 “सप्तशती” रचिली गेली. कार्याचीं आणि भाजें येथील लेणीं यांच्याच
 कारकीर्दीत खोदलीं गेलीं. यांच्या राज्यांत बौद्ध धर्म आणि वैदिक धर्म
 गुण्यागोविंदाने नांदत. एकंदर प्रजा जरी बौद्धधर्मी नव्हती तरी बौद्ध
 यतींबद्दल लोकांत आदर असल्यामुळे राजे आणि श्रीमान् लोक त्यांच्या-
 करितां लेणीं खोदीत व त्यांच्या चरितार्थाकरितां गावें इनाम देत. हे
 यति आठ महिने प्रवास करून पावसाळ्यांत या लेण्यांमध्ये राहात.
 श्रावण महिन्यांत नवीन वस्त्रें धारण करण्याचा विधि ते करीत असत.
 हे यति समुद्र आणि खाड्यांमधूनही प्रवास करीत असल्यामुळे
 त्यांच्याकरितां किनाऱ्यावरील डोंगरांत लेणीं खोदलेलीं असत. कान्हेरी,

चिपळूण, महाड, खेड येथील लेणी यांपैकीच होत. बौद्ध यतींप्रमाणे ब्राह्मणांचाही समाचार घेतला जात असे. ऊषवदत्ताने ब्राह्मणांना दानधर्म केल्याचें नासिकजवळील लेण्यांत खोदलें आहे. गौतमीपुत्र हा ब्राह्मणांचा रक्षणकर्ता म्हणून प्रसिद्ध आहे. लक्षब्राह्मणभोजन घालणें, स्वतःच्या खर्चाने ब्राह्मणांचें लग्न लावणें वगैरे प्रकारांनी हे राजे ब्राह्मणांना आश्रय देत असत. व्यापार जोरांत असे. “निगमसभा” नांवाची ग्रामपंचायतीसारखी संस्था असे. तिच्या द्वारे गावांतील कारभार चाले. लोकांची बोलण्याची भाषा महाराष्ट्री प्राकृत असे.

शातवाहनानंतर तीन शतके महाराष्ट्राच्या निरनिराळ्या विभागांत, आभीर, राष्ट्रकूट आणि वाकाटक यांचीं राज्ये अस्तित्वांत आलीं. आभीरांचें राज्य खानदेशांत, राष्ट्रकूटांचें कुंतल प्रदेशावर आणि वाकाटकांचें विदर्भावर राज्य होतें. वाकाटकांच्या चार शाखांपैकी एका शाखेची राजधानी वऱ्हाडांतील वाशीम (वत्सगुल्म) येथे होती व दुसऱ्या शाखेची नागपूर जवळ नंदिवर्धन येथे होती. हरिविजय आणि सेतुबंध हीं प्राकृत भाषेंतील काव्ये वाकाटकनृपति सर्वसेन व द्वितीय प्रवरसेन यांनी रचिलीं. अजिंठ्याची कांही लेणी यांच्या कारकीर्दींत खोदलीं गेलीं. वत्सगुल्माच्या वाकाटकांची सत्ता माळवा, गुजराथ, कुंतल, महाकोसल, कलिंग, आंध्र इत्यादि प्रदेशांवर पसरत गेली. त्यांच्या नंतर कांही काळ कलचुरींचें राज्य झालें. त्यांचा बदामीच्या चालुक्यांनी पराभव केला व नर्मदा नदीपर्यंत आपल्या राज्याचा विस्तार केला. या वंशांतील पहिल्या पुलकेशीने दक्षिणेकडील अनेक प्रदेश जिंकून साम्राज्य स्थापन केलें व अश्वमेध यज्ञ केल्या. यावरून बौद्ध धर्माचा या वेळीं पाडाव होऊन वैदिक धर्माचा ऊर्जित काल आला असें दिसतें. चालुक्य राजांच्या अमदानींत महाराष्ट्रांतील विद्वान् ब्राह्मणांनी श्रौत विद्येचा अभ्यास करून तीं प्राविण्य मिळविलें. सगळ्या हिंदुस्थानांतच वैदिक धर्माचें पुनरुज्जीवन होऊन यज्ञविधींचा अभ्यास सुरू झाला होता. उत्तरेकडे मगध देशांत बौद्धांचा पाडाव करून तेथे प्राचीन वैदिक धर्म पुनः स्थापन झाल्याची खूण म्हणून सुमुद्रगुप्तानेही अश्वमेध केला होता. तसाच महाराष्ट्रांत पुलकेशीनेही केला. तथापि या वंशांतील कांही राजांवर जैन धर्माची छाप होती

असें दिसतें. दुसऱ्या विक्रमादित्याने एका जैनमंदिराचा जीर्णोद्धार करून एका जैन पंडिताला देणगी दिल्याचा उल्लेख आहे. चालुक्यांच्या वेळेस पौराणिक धर्मांलाही चालना मिळाली. ब्रह्मा, विष्णु, महेश, देवी, कार्तिकेय यांच्या उपासनेचा प्रचार सुरू झाला व मोठमोठी मंदिरे बांधलीं गेलीं. बदामी येथील लेण्यांत पौराणिक देवतांच्या मूर्ति खोदल्या आहेत. चालुक्यांच्या वंशांत दुसरा पुलकेशी मोठा पराक्रमी निघाला. त्याने कांचीच्या पल्लवांस जिंकिल्यामुळे नर्मदेपासून कन्याकुमारीपर्यंत सर्व प्रदेशाचा तो सम्राट् झाला. उत्तरेचा सम्राट् हर्षवर्धन याचा त्याने पराभव केला. याने इराणाच्या राजाकडे वक्रील पाठविले. इ. स. ६४० मध्ये ह्युएनत्संगाने त्याला भेट दिली. त्या वेळीं तो नासिक येथे होता. ह्युएनत्संगाने मराठ्यांचें खालीलप्रमाणे वर्णन केलें आहे. “महाराष्ट्रांतील लोक प्रामाणिक, करारी पण क्रोणी अपमान केला तर त्याचा सूड घेणारे आहेत. उपकारकर्त्याबद्दल ते कृतज्ञ असतात पण शत्रूला ते कर्दनकाळ वाटतात. त्यांचा क्रोणी अपमान केला तर स्वतःचा जीव धोक्यांत घालूनही ते त्याचा सूड घेतील. दुसरा अडचणींत सापडला तर त्याला जीवापलीकडे ते मदत करतील. शत्रूवर सूड घ्यावयाचा असतांही ते त्याला प्रथम सूचना देतात व तो सशस्त्र झाला म्हणजे भाल्यांनी लढतात. येथील राजा पुलकेशी नांवाचा क्षत्रिय आहे. त्याच्या योजना आणि कर्तृत्व फार मोठें आहे आणि त्याच्या औदार्याबद्दल सर्वत्र प्रसिद्धि आहे. उत्तरेकडच्या शिलादित्य राजाने सर्व उत्तर हिंदुस्थान जिंकला पण पुलकेशीला अद्याप जिंकलें नाही.” ह्युएनत्संगाने सांगितलेली हकीगत देऊन रमेशचंद्र दत्त म्हणतातः—

Nor was Shiladitya destined to conquer Pulkeshi who defeated him in battle and maintained the independence of the proud Maharattas even as a successor of Pulkeshi, a thousand years later: defied Aurangzeb, Emperor of Northern India and restored to the Mahrattas their lost independence and greatness. And when Mogal and Rajput had alike declined in power it was the countrymen of Pulkeshi who struggled with the English for the mastery of India. —Ancient India. P. 535.

हयुएनत्संगाने दिलेली वेगवेगळ्या वर्णांची माहिती १२३

“शिलादित्याने पुलकेशीला जिंकिले नाही; उलट पुलकेशीनेच त्याचा पराभव केला आणि मानी मराठ्यांचे स्वातंत्र्य त्याने कायम राखले. यानंतर एक हजार वर्षांनी पुलकेशीच्या परंपरेतील राजाने उत्तर हिंदुस्थानचा बादशहा औरंगझेब याला महाराष्ट्रांत जर्जर करून सोडले आणि मराठ्यांचा मोठेपणा आणि स्वातंत्र्य परत मिळविले. त्यानंतर मोगली आणि रजपुत सत्ता जेव्हा निर्बल झाल्या तेव्हा पुलकेशीच्याच देशबांधवांनी हिंदुस्थानच्या स्वामित्वाकरिता इंग्रजांशी लढाया दिल्या.” रमेशचंद्र दत्त यांच्या या उद्गारांनी कोणत्या मराठ्यांचे हृदय अभिमानाने फुगून जाणार नाही ?

हयुएनत्संगाने या देशाला शिंतु, अथवा हिंतु हें नांव आहे असे सांगून निरनिराळ्या वर्णासंबंधाने पुढीलप्रमाणे विधाने केली आहेत. या देशांत आढळून येणाऱ्या नानाविध लोकांत व जातींत ब्राह्मण हे अतिशुद्ध व सर्वांना मान्य आहेत; इतके की त्यांच्या निष्कलंक कीर्तीमुळेच त्या सर्व देशाला ब्रह्मावर्त किंवा ब्राह्मणांचा देश असे लोकसमत नांव पडले होते. क्षत्रिय आणि ब्राह्मण यांचे वर्तन निष्कलंक आणि अगदी साधे असून त्यांच्यांत डामडौल फारसा नसतो व त्यांची राहणी काटकसरीची असते. या देशांत आनुवंशिक अशा चार जाति असून त्या आपआपल्या तत्वाला न सोडतां समाधान वृत्तीने राहतात. या जातींत क्षत्रियांचा क्रम वरून दुसरा असून त्यांत राजे लोकांचा अंतर्भाव होतो. त्यांचे राज्य येथे पिढ्यानपिढ्या चालले असून परोपकार व भूतदया ही त्यांच्या राज्यपद्धतीची मुख्य तत्वे आहेत. या लोकांत विवाह फक्त जातीजातींतच होता व स्त्रिया पुनर्विवाह कधीच करीत नाहीत.” तथापि भिन्न वर्णांत विवाह होणे अगदीच बंद झाले नव्हते व स्मृतिकारांचे नियम पूर्णपणे अमलांत आले नव्हते. हर्षाची कन्या वल्लभीच्या धृवभटाला दिली होती. हा वैश्य क्षत्रिय विवाह होता. हर्षाची बहीणही क्षत्रियाला दिली होती. मंदसोर येथील शिलालेखांत रविकीर्ति नांवाच्या ब्राह्मणाने भानुगुप्ता नांवाच्या वैश्य स्त्रीशी विवाह केल्याचा उल्लेख आहे. तात्पर्य, अनुलोमविवाह अगदीच बंद झाले नव्हते. ब्राह्मणवर्णांत पोटभेद पडले नव्हते, तीच गोष्ट क्षत्रिय वर्णाची.

वैश्यांचीही एकच जात होती. पण या चार वर्णांशिवाय इतर धंदे करणारे लोक अनेक होते. कपडे शिवण्याची कला तेव्हा अस्तित्वांत आली नसावी. एकच वस्त्र कमरेभोवतीं गुंडाळून तेंच एका खाकेखालून दुसऱ्या खांद्यावर पुरुष घेत. रेशमी, तागाचीं व लोकरीचीं वस्त्रे विणीत असत. डोक्यांत लोक माळा घालीत. पुढे उष्णीष म्हणजे पागोट्यासारखें शिरस्त्राण घालण्याचीही पद्धत पडली असावी. पुरुष शुभ्र वस्त्रे वापरीत. बायकांचीं वस्त्रे चिक्कचिक्क रंगाचीं असत. विधवा स्त्रिया शुभ्र वस्त्रे वापरीत. पुरुष व स्त्रिया दागिने वापरीत. कानांना भोक्कें पाडीत. प्रौढविवाह अगदीच बंद झाले नव्हते. स्त्रियांत पडद्याची पद्धति असे.

बौद्ध, जैन व हिंदु सर्वच मूर्तिपूजक बनले होते. शिवपूजा व शाक्तपंथ अस्तित्वांत आले होते. ब्राह्मण लोक अग्निहोत्र पाळीत. राजे अश्वमेध क्वचित् करीत; पण पुढे हर्षाने ही पशुहत्या बंद केली असावी. दक्षिणेंत बदामीच्या चालुक्यांनी अग्निष्टोम, वाजपेय, पौंडरीक, अश्वमेध इत्यादि यज्ञ केले. राजा राज्यकारभार स्मृतीप्रमाणे करी व सैन्याची व्यवस्था हत्ती, घोडे, रथ व पायदळ अशी चतुरंग असे. हर्षकालीन लोकस्थिति वरीलप्रमाणे असल्याचें रा. वैद्य यांनी वर्णिले आहे. चालुक्यांचें राज्य महाराष्ट्रावर इ. स. ५५० ते ७५३ पर्यंत होतें नंतर तें राष्ट्रकूटांकडे गेलें. इ. स. ७५३ ते ९७३ पर्यंत त्यांनी मालखेड येथे राज्य केलें. गोविंद हा या वंशांतला पहिला मोठा राजा झाला. कृष्णराज नावांच्या राजाने वेरूळ येथील प्रसिद्ध कैलास लेणें खोदवले. या वंशांतील अमोघवर्ष राजाची जैन धर्मावर फार भक्ति असे. कदाचित् तो जैनही झाला असावा. या काळचे राजे राण्या, आपल्या उपास्य देवतांचीं मंदिरे बांधण्यांत फार खर्च करीत. या देवाल्यांत विपुल संपत्ति असे व मुसलमानांनी पुढे या देवळांची लूट केली. चालुक्यांच्या कारकीर्दींत यज्ञयाग जोरांत आले होते. कारण मीमांसक कुमारिलभट्ट त्याच कारकीर्दींत आपल्या मताचा प्रसार करीत होते. ते संन्यास मानीत नसत. त्यांचा निधनकाल इ. स. ७०० असावा व ते उत्तरेकडील रहिवासी असावे असें रा. वैद्य यांचें मत आहे. ते द्रविड होते असेंही कित्येक म्हणतात. त्यांच्यानंतर एक शतकाने राष्ट्रकूटांची कारकीर्द सुरू असतां प्रसिद्ध शंकराचार्य

जन्माला आले व त्यांनी बौद्धांच्या संन्यासाला विरोध न करितां बौद्धांच्या अनात्मवादाचें खंडन करून बौद्ध धर्माच्या पाडावाचें कुमारिलभट्टांनी सुरू केलेलें कार्य पूर्ण केलें. मात्र हिंसाप्रधान यज्ञयागांना त्यांनी उचलून धरिलें नाही. ब्रह्मसूत्रांवर, उपनिषदांवर व गीतेवर भाष्ये लिहून त्यांनी आपल्या अद्वैत मताचा व मायावादाचा प्रसार सर्व हिंदुस्थानांत केला. त्यांचा जन्म मलवारांत कालदी नगरींत इ. स. ७८८ मध्ये झाला व ३२ व्या वर्षी ते समाधिस्थ झाले. कोणी म्हणतात ते या वेळीं हिमालयांत निघून गेले. पण या ३२ वर्षांपैकी पहिलीं कांही वर्षे अध्ययनांत घालवून व नंतर वैदिक तत्त्वज्ञानाचा प्रसार सर्व हिंदुस्थानांत करून चार टोकाला चार मठ स्थापून त्यांनी जी मोठी कामगिरी केली त्यावरून ते एक लोकोत्तर पुरुष होते असें वाटल्यावाचून राहात नाही. या काळामध्ये ब्राह्मणक्षत्रियांनी शेतीचा धंदा करण्यास सुरवात केली. याच्या उलट ब्राह्मण व वैश्यांना क्षत्रिय कर्म करण्याची मोकळीक विशिष्ट कारणाकरितां, वसिष्ठस्मृतीने दिली. “आत्मत्राणे वर्णसंकरे वा ब्राह्मणवैश्यौ शस्त्रमाददीताम् । क्षत्रियस्य तु तन्नित्यमेव रक्षणाधिकारात् ” मनुस्मृतींत ‘शस्त्रं द्विजातिभिर्ग्राह्यं धर्मो यत्रोपरुध्यते’ असें सांगितलें होतें, त्यापेक्षा वरील नियम जरा व्यापक झाला आहे. या काळीं मुद्धा त्रैवर्णिक लोक प्रसंगविशेषीं एकत्र भोजन करीत. ब्राह्मणांप्रमाणेच कित्येक क्षत्रियही शास्त्राध्ययनांत प्रवीण असत. त्या काळीं हिंदुस्थानांत सर्वत्र लहान लहान राज्ये असून ते राजे आपआपसांत लढत. शिपायांमध्ये राष्ट्रभक्तीची कल्पना नसे. ते स्वाभिभक्त असत त्यामुळे राजा पडला की ते लढाईतून पळून जात. राष्ट्र ही भावना विद्वान लोकांत असली तरी सर्वसामान्य लोकांत पसरली नसल्यामुळे परक्यांना यशस्वीपणाने तोंड देतां आलें पाहिजे तितकें पुढे देतां आलें नाही. तथापि हिंदुस्थानाच्या इतिहासांतील इ. स. ८०० ते १००० काल अत्यंत भाग्याचा होता. या कालांत परक्यांच्या स्वाग्या झाल्या नाहीत. सर्वत्र बौद्ध धर्माचा पाडाव होऊन वैदिक धर्माच्या छत्राखाली हिंदुस्थानांतील चातुर्वर्ण्य सुखाने नांदत होतें.

यानंतर महाराष्ट्रावर पुनः चालुक्यांचें राज्य इ. स. ९७३ ते ११८९ पर्यंत झालें. सोमेश्वर आणि विक्रमादित्य हे पराक्रमी राजे या वंशांत झाले.

त्यांनी बेदरजवळ कल्याण नगराची स्थापना करून तेथे आपली राजधानी केली. विक्रमादित्याने १०७६ ते ११२६ पर्यंत ५० वर्षे राज्य केलें व याच्याच पदरच्या विज्ञानेश्वर या पंडिताने याज्ञवल्क्य स्मृतीवर 'मिताक्षरा' नांवाची टीका लिहिली. याने आपल्या टीकेच्या शेवटी "कल्याण सारखें नगर, विक्रमादित्यासारखा राजा व विज्ञानेश्वरसारखा पंडित या पृथ्वीवर कधी झाला नाही व पुढेही कधी होणार नाही" असे उद्गार काढले आहेत. त्यांत अतिशयोक्ति असली तरी थोडा तथ्यांशही आहे. विक्रमादित्याचा मुलगा सोमेश्वर हाही विद्वान होता. त्याने अभिलषितार्थचिंतामणि नांवाचा ग्रंथ रचिला. यानंतरचे कांही राजे दुर्बल निघाले. त्यामुळे कलचुरी घराण्यांतील, चालुक्यांच्या पदरी असलेल्या एका विज्जल नांवाच्या सेनापतीने राजाला पदच्युत करून सत्ता आपल्या हातांत घेतली. याचा मुख्य प्रधान बलदेव नांवाचा होता. त्याचा भाचा बसव हा होता. मामा मरण पावल्यावर भाचा प्रधान झाला व याने आपला भाचा चेन्नबसव यास हाताशी धरून शंकराचें लिंग व नंदी यांच्या उपासनेचा लिंगायत पंथ काढला. हा जैनधर्माला विरोधी म्हणून काढण्यांत आला. या पंथाला बसवाने राजाश्रय देऊन भरभराटीला आणलें. पुढे राजाचें व बसवाचें वितुष्ट आलें व बसवाला पकडण्याची खटपट त्याने केली. बसव पळून गेला. शेवटीं दोघांचें युद्ध होऊन विज्जलाचा पराभव झाला व बसवाने राजसत्ता बळकावून विज्जलाला ठार मारलें. त्यामुळे राजधानींत बंड झालें तेव्हा बसवाने पळून जाऊन मलप्रभा नदींत जीव दिला असें म्हणतात. चेन्नबसवाने हा पंथ पुढे वाढविला. वैश्यवर्णांत त्याला पुष्कळच अनुयायी मिळाले कारण याच वर्णाचे बरेच लोक जैन झाले होते. हा पंथ महाराष्ट्रांत अद्यापिही आहे. हा पंथ बसवेश्वरापासून सुरू झाला नसून त्याचीं बीजें वेदकाळांतही सापडतात. वेदांत रुद्र व शिव ह्या देवता आहेत व पाशुपत संप्रदायाचा उल्लेख महाभारतांतही आहे. बसवेश्वरापूर्वीं वीर-शैवांचे पांच मुख्य आचार्य होऊन गेले. त्यांचे प्रसिद्ध मठ असून ते अद्यापि चालू आहेत. त्यांपैकी एक बद्रीकेदाराला व एक काशी येथे असून तीन दक्षिण हिंदुस्थानांत आहेत. वीरशैव हे वेदांतील कर्मकांड

मानीत नाहीत. आगमांना ते वेदापेक्षा अधिक महत्त्व देतात. त्यांच्या-
मध्ये दीक्षाग्रहण, विवाह व उत्तरक्रिया एवढे तीनच संस्कार आहेत.
वैदिक संस्काराप्रमाणे यांच्यांत अग्नीची उपासना नाही. त्याऐवजी
त्यांच्यांत कलश मुख्य आहे. संस्काराचे मंत्र वैदिक नसून आगमोक्त
आहेत आणि उपाध्यायही ब्राह्मण नसून त्यांच्याच जातीचे असतात.
१२ व्या शतकापासून वीरशैव विद्वानांनी अनेक ग्रंथ केले आहेत. त्यांना
वचनशास्त्र म्हणतात. हे वचनकार दोनशेंहून अधिक असून त्यांत
कित्येक स्त्रियाही आहेत. वीरशैव तत्त्वज्ञानांत २९ तत्त्वे सांगितलीं
आहेत पण तीं सांख्यांहून भिन्न आहेत. वसवेश्वर हा मोठा समाजसुधारक
होता. त्याने जातिभेद मोडून सर्व लिंगधारी समान दर्जाचे आहेत असें
ठरविलें. स्त्रियांना पुरुषांच्या बरोबरीचें स्थान समाजांत दिलें. विधवा-
विवाहाला परवानगी दिली व प्रथमविवाहित व पुनर्विवाहित स्त्रियांची
योग्यताही सारखी ठरविली. अस्पृश्यता काढून टाकली. कर्म व तपश्चर्या
यापेक्षा अंतःशुद्धीवर अधिक भर दिला. भिक्षा मागण्याचा निषेध केला
व साध्या राहणीचा उपदेश केला. आणि स्वतःच्या श्रमांवर उपजीविका
करणाऱ्यांची योग्यता अधिक ठरविली. आत्मशुद्धीने सर्व पातकांची शुद्धि
या जन्मांतच करितां येते, त्याकरितां पुनर्जन्म घ्यावा लागत नाही. अशा
तऱ्हेचें वीरशैव लिंगायतांचें तत्त्वज्ञान व संस्कृति आहे असें या पंथांतील
विद्वान डॉ. नंदीमठ यांनी वर्णिलें आहे.

वसवानंतर चालुक्यांनी कांही दिवस राज्य केलें पण यादवांनी
त्यांना जिंकल्यामुळे ११९० त चालुक्यांचें राज्य संपलें. त्यांच्या अमदा-
नीत बौद्ध धर्म महाराष्ट्रांतून बहुतेक नाहीसा झाला. जैन धर्माची
भरभराट थांबली व लिंगायत पंथ पुढे सरसावला. चालुक्य आणि याच
वेळीं ठाण्यास राज्य करीत असलेले शिलाहार यांच्या आश्रयाने पुष्कळ
ब्राह्मण पंडित निर्माण झाले व त्यांनी स्मृतिग्रंथावर टीका लिहून धर्म-
शास्त्राला व्यवस्थितपणा आणला. शिलाहार वंशांतील महाराजाधिराज
कोंकण चक्रवर्ती दुसरा अपरादित्य याने याज्ञवल्क्यस्मृतीवर अपरार्क
नांवाची टीका लिहिली. काश्मीरसारख्या दूर देशांतही या ग्रंथाचा आधार
घेतात, यावरून कोंकण व काश्मीर यांच्यांत दळणवळण असावें असें

दिसतें. काश्मिरांत भरलेल्या पंडितसभेला पंहिल्या अपरादित्यातर्फे तेजः-कंठ नांवाचा पंडित गेला होता. त्या वेळचे क्षत्रियमुद्धा संस्कृत चांगलें जाणत असें दिसतें. चालुक्य आणि शिलाहार यांचे वंशज चाळके व शेलार नांवाने अजूनही महाराष्ट्रांत आहेत.

याच काळांत प्रसिद्ध रामानुजाचार्यांचा जन्म इ. स. १०१७ त झाला. त्यांनी विशिष्टाद्वैतमताचा पुरस्कार करून, शंकराचार्यांप्रमाणेंच उपनिषदे, ब्रह्मसूत्रे व गीता यांवर भाष्ये लिहून व मायावादाचें खंडन करून आपल्या मताचा प्रचार केला आणि पूर्वीपासून अस्तित्वांत असलेल्या भक्तिपंथाला जोराची चालना दिली.

पाणिनीच्या कालापूर्वीपासून वासुदेवभक्ति हिंदुस्थानांत सुरू होती. या एका वासुदेवाचीच, वासुदेव, संकर्षण, प्रद्युम्न व अनिरुद्ध हीं स्वरूपे आहेत. या कल्पनेला 'चतुर्व्यूह' असें नांव आहे. पांचरात्र ग्रंथांत या कल्पनेचा पुरस्कार केला असल्यामुळे या जुन्या वैष्णव मताला 'पांचरात्र' सिद्धान्त म्हणत असत. रामानुजाचा वैष्णव सिद्धान्त, जुना पांचरात्रसिद्धांतच असून त्यांत नारायण आणि विष्णु ह्या दोन तत्त्वांचा आणखी समावेश आहे. त्याच्या मतें ईश्वराचें अत्यंत पूज्य नांव नारायण आहे. भगवद्गीतेचा भक्तियोग त्याने घेतला आहे. भक्तीचें स्वरूप त्याच्या मतें परमेश्वराचें सतत ध्यान हें आहे. अहिंसा तत्त्वाला वैष्णव आणि लिंगायत या दोन पंथांनी मान्यता दिलेली आहे. या दोन पंथांत पुनः अनेक उपपंथ होते व पुढे झाले. शाक्त आणि गाणपत्य पंथ बहुधा याच काळांत निर्माण झाले असावे. या पंथांत हळूहळू आग्रहमूलक भांडणें सुरू झालीं व मोक्षप्राप्तीच्या साधनांसंबंधाने सामान्य लोकांना निर्णय करणें अत्यंत कठिण झालें. याच कालांत ब्राह्मण, क्षत्रिय, वैश्य व शूद्र यांच्या-मध्ये शेंकडो पोटजाति निर्माण झाल्या. वर्णावर्णांतील, जातीजातींतील विवाह बंद झाले व बालविवाह रूढ झाले. पुनर्विवाह बंद झाले. सतीची चाल सुरू होती. वृद्धपर्णी गंगेंत किंवा इतर पवित्र नदींत प्राण देण्याची चाल या वेळीं होती. या काळांत अहिंसेची लाट सर्वत्र पसरली होती. वैष्णव, शैव व ब्राह्मण यांनी मांसाहार वर्ज्य केला व त्यामुळे अन्नव्यवहारावरही आपोआपच नियंत्रण आलें. पूर्वी त्रैवर्णिकांचे व कित्येक शूद्रांचेही

वैदिक संस्कृतीवर इस्लामी संस्कृतीचा हल्ला १२९

अन्न सर्वांना चालत असे. आता ती स्थिति राहिली नाही. हिंदूंत शेंकडो धर्मपंथ व शेंकडो जाति झाल्यामुळे परस्परांतील रोटीबेटीव्यवहार बंद होऊन समाजांतील संघटितपणा नाहीसा झाला व विस्कळितपणा आला. मूळ वैदिक धर्म मागे पडून निरनिराळ्या पंथाचे आगम व तंत्रे यांनाच महत्त्व आले. अग्निपूजा बाजूला राहून मूर्तिपूजा पुढे आली व निरनिराळ्या देवतांच्या भक्तीचे निरनिराळे विधि व पंथ प्रचारांत आले. शिव, विष्णु, देवी आणि गणपति यांच्या अनेक मान्य मूर्तिसंबंधाने संबंध हिंदुस्थानांत प्रसिद्ध असलेली क्षेत्रे पुराणांत वर्णिली असून त्यांचीं महात्म्ये सांगितली आहेत. स्कंद पुराणांत हिंदुस्थानांतील चौऱ्यांशी प्रसिद्ध शिवलिंगे सांगितली असून त्यांच्या थोरपणासंबंधी पौराणिक गोष्टी दिल्या आहेत. उपस्मृत्या व उपपुराणे याच कालाच्या सुमाराला निर्माण झालीं, कलियुगामध्ये, “ समुद्रयान, संन्यास, असवर्णविवाह, दिरापायून नियोग-विधीने प्रजा उत्पन्न करणे, श्राद्धांत मांसाचे दान देणे, वानप्रस्थाश्रम, पुनर्विवाह, दीर्घकाल ब्रह्मचर्य, नरमेघ, अश्वमेघ, गोमेघ, इत्यादि गोष्टी वर्ज्य आहेत ” असे सांगणारीं शास्त्रे याच काळांत निर्माण झालीं.

सर्वांत महत्त्वाची गोष्ट अशी की उत्तर हिंदुस्थानांत वैदिक संस्कृतीवर इस्लामी संस्कृतीने हल्ला चढवून वैदिक संस्कृतीच्या वंशजांमधील दुर्गुण जगाच्या निदर्शनास आणले. हिंदुस्थानांत लहान लहान राज्ये पुष्कळ असत व साम्राज्याच्या महात्वाकांक्षेने आपसांत लढून तीं सर्वच दुर्बल व विभक्त होत. त्यामुळे इस्लामी हल्ल्यांना त्यांना तोंड देतां आले नाही. इ. स. ७१२ मध्ये अरबांनी सिंध घेतलाच होता. नंतर गझनीच्या महंमदाने पंजाबचा उच्छेद करून सोमनाथ, मथुरा व इतर अनेक ठिकाणाच्या मूर्ति फोडून अगणित लूट नेली. महंमद घोरीने पृथ्वीराजास मारून ११९२ मध्ये बहुतेक उत्तर हिंदुस्थान आपल्या ताब्यांत आणिला आणि नंतर जयचंदाला मारून कनोज व काशी शहरांचा विध्वंस केला. अशा रीतीने वेदांची जन्मभूमि परक्यांच्या ताब्यांत गेली.

उत्तरेकडे वैदिक धर्मावर प्राणसंकट ओढवले असतांना इकडे महाराष्ट्रांत चालुक्य व यादव यांच्यांत लढाया चालल्या होत्या. या

यादवांच्याच कारकीर्दीत महाराष्ट्र मुसलमानांच्या ताब्यांत गेला. यादवांची सत्ता चारपांच शतके महाराष्ट्रावर कमीजास्त प्रमाणांत होती. चालुक्यांच्या राजवटीत आरंभी यादव हे मांडलिक असावे. यांचे राज्य स्यून अथवा सेउण देशावर होतें. नाशिक-खानदेशच्या प्रदेशाला पूर्वी सेउण देश म्हणत असत. त्याची राजधानी श्रीनगर म्हणजे हल्लीचे सिन्नर ही होती. दृढप्रहार नांवाच्या एका यादव राजपुत्राने उत्तरेकडून येऊन हें राज्य स्थापन केलें. पुढे राष्ट्रकूट, चालुक्य, शिलाहार इत्यादि महाराष्ट्रांतील क्षत्रिय घराण्यांशीं यांचे शरीरसंबंध झाले. या घराण्यांतील भिल्लम नांवाच्या राजाने सोमेश्वर चालुक्याला जिंकून, देवगिरी येथे यादवांच्या सर्वप्रसिद्ध राज्याची स्थापना केली. इ. स. ७९५ पासून ११९० पर्यंत जे यादव मांडलिक होते ते आता संपूर्ण महाराष्ट्राचे अधिपति झाले. यादव वंशाचीच एक शाखा कृष्णेच्या दक्षिणेकडे राज्य करित होती. त्यांना होयसल यादव असें म्हणत. यांच्यापैकी एका राजाने ११९१ मध्ये भिल्लमाला ठार मारिलें. याचा मुलगा जैत्रपाळ नांवाचा होता. याच्या कारकीर्दीत विद्येला पुष्कळच उत्तेजन मिळालें. याचा मुलगा सिंघण यादव याने यादवांची सत्ता कुंतल, माळवा, गुजराथ, छत्तिसगड इत्यादि प्रदेशांवर बसविली. पन्हाळ्याच्या शिलाहाराचें राज्य आपल्या राज्याला जोडलें. याचा सेनापति वन्हाडांतील खोलेश्वर हा होता. खोलेश्वराचें घराणें मूळचें राणी उमरावती येथील असावें असें रा. देशपांडे यांचें म्हणणें आहे. हा पुढे जोगाईच्या आंब्यास राहूं लागला. हा मुद्दल गोत्री ब्राह्मण असून याने व याच्या मुलाने अनेक लढाया जिंकून यादवांची सत्ता वाढविली. याचा मुलगा राम हा गुजराथचा राजकुमार वीसलदेव याच्याशीं लढत असणांना मारला गेला. सिंघण यादवाचा दुसरा सेनापति बिच्चण म्हणून होता. हाही खोलेश्वराचाच मुलगा होता असें म्हणतात. त्याने दक्षिण कोंकण व दक्षिण महाराष्ट्र हे देश जिकले व कदंब आणि पांडव राजांना जिंकून 'कावेरी'च्या काठीं जयस्तंभ उभारला. यावरून पराक्रमी आणि क्षात्र वृत्तीच्या ब्राह्मणांची परंपरा महाराष्ट्रांत अनेक शतकांपासून चालत आली आहे हें लक्षांत येईल. या खोलेश्वराने वरदा-तटावर अनेक मंदिरे बांधलीं, ब्राह्मणांना अग्रहार दिले, पाणपोया व विहिरी

बांधल्या. सिंधण राजाच्या या स्वामिनिष्ठ सेनापतीने अनेक पराक्रम करून व त्याचा मुलगा राम याने लढाईत प्राणही अर्पण करून बहुतेक सर्व महाराष्ट्र यादवांच्या आधिपत्याखाली आणला याबद्दल या पराक्रमी ब्राह्मण सेनापतीची महाराष्ट्राला सदैव आठवण राहिली पाहिजे. क्षत्रिय राजा आणि त्याचे ब्राह्मण सेनापति ही परंपरा महाराष्ट्रांत यानंतरही आढळून येते. शिवाजीमहाराज आणि त्यांचे सेनापति मोरोपंत पिंगळे, शाहूमहाराज आणि त्यांचे सेनापति पहिले बाजीराव, रघोजीराव भोसले आणि त्यांचे सेनापति कोल्हटकर या जोड्या महाराष्ट्राच्या इतिहासांत प्रसिद्ध आहेत. सिंधण राजा आपल्यास “पृथ्वीवल्लभ” म्हणवी आणि त्याचें निशाण सुवर्णगरुडांकित असे. त्याचा नातु कृष्ण याने पुष्कळ यज्ञ केले व पटवर्धन, घैसास, पाठक इत्यादि कोकणस्थ, देशस्थ ब्राह्मणांस गावें इनाम दिलीं. “क्षीणः कालवशात् पुनस्तस्मिन्नां धर्मोऽपि संप्रापितः” असें याविषयी हेमाद्रीने म्हटलें आहे. त्याचा भाऊ महादेव याने, तेलंगण, गुजराथ, कोकण प्रांतावर स्वाऱ्या केल्या व ठाण्याचा शिलाहारवंशी राजा सोमेश्वर यावर समुद्रांतून हल्ला करून त्याला ठार मारिलें व अशा रीतीने उत्तर कोकणही आपल्या राज्याला जोडलें. केशव ब्राह्मणाकडून याने “आप्तोर्याम” नांवाचा यज्ञ केला होता. कृष्णदेवाचा मुलगा रामदेव-राव हाच या घराण्यांतील शेवटचा राजा झाला. याने दानधर्म बराच केला. तसेंच याने काशींतून मुसलमानांना हाकून देऊन तेथे विष्णूचें सुवर्णमंदिर बांधलें असें पुरी येथे सापडलेल्या ताम्रपटावरून दिसतें.

यादव राजे वैदिक संस्कृतीचे व विद्यांचे भोक्ते होते. त्यांनी यज्ञ-याग केले व विद्यांना उत्तेजन दिलें. त्यांच्या कारकीर्दीत, ज्योतिष, संगीत, वेदान्त, धर्मशास्त्र, व्याकरण, वैद्यक इत्यादि शास्त्रांवर अनेक ग्रंथ झाले. व मराठी भाषेत ग्रंथरचनेस सुरवात याच काळांत झाली. प्रसिद्ध ज्योतिषी भास्कराचार्य यांच्याच कारकीर्दीत उदय पावले. यांनी सिद्धांतशिरोमणी, करणकुतूहल व लीलावती हे ग्रंथ केले. यांचा मुलगा लक्ष्मीधर हा जैत्रपाळ यादवाच्या सभेंत मुख्य पंडित होता. आद्यकवि मुकुंदराज जैत्रपाळाचे गुरु होते असें म्हणतात. यांनी “विश्व मुस्नात होऊनि सुखी व्हावें” म्हणून “उपनिषदाचें मंथन करून एक ग्रंथ निर्माण केला.” त्याचें नांव

विवेकसिंधु असें आहे. हा ग्रंथ वैनगंगेच्या तीरी मंडाऱ्याजवळ अंभोरे म्हणून गाव आहे तेथे मुकुंदराजांच्या आजोगुरूंच्या समाधीजवळ लिहिला. या ग्रंथाच्या शेवटी “नृसिंहाचा बल्लाळ, त्याचा कुमार जैत्रपाळ, तेणें करविला हा खेळ, ग्रंथरचनेचा” असें मुकुंदराजांनी लिहिलें आहे. मुकुंदराज हे आग्ने जोगाईलाही राहत असत. त्यांची समाधि बैतूलजवळ खेडले गावीं आहे. त्यांच्या ग्रंथाची भाषा अर्वाचीन दिसत असल्यामुळे ते आद्यकवि नसावे असें कित्येकांचें म्हणणें आहे. पण ज्ञानेश्वरीत विवेकसिंधु, विवेकामृत असे दोन शब्द सहजासहजी आलेले आहेत त्यावरून मुकुंदराज ज्ञानेश्वराच्या समकालीन किंवा किंचित् अगोदर झाला असावा असा राजवाड्यांचा तर्क आहे. विवेकसिंधूची हल्लीची प्रत जोगाईच्या आंब्यास असणाऱ्या दुर्बोध मूळ प्रतीवरून साक्षात् केली असून विवेकसिंधूची वाचतां येण्यासारखी व अर्थात् अर्वाचीन लोकांस समजण्यासारखी दुसरी एक प्रत आंब्यास आहे तीवरून केलेली असावी या प्रवादाचाही त्यांनी उल्लेख केला आहे. सिंधणाच्या पदरीं भास्कराचार्यांचा नातू चांगदेव हा होता. त्याने खानदेशात पाटण येथे ज्योतिपविद्यालय काढलें होतें. याच कारकीर्दीत शाङ्गधराने “संगीत रत्नाकर” हा ग्रंथ लिहिला. कृष्णदेवाचे कारकीर्दीत जल्हणाने “सूक्तिमुक्तावली” नांवाचा सुभाषित ग्रंथ लिहिला. पण या सर्वांपेक्षा महादेव व रामदेव या शेवटल्या दोन राजांचा मुख्य प्रधान हेमाद्रि वा हेमाडपंत व त्याचा मित्र बोपदेव यांनी ग्रंथरचना करून व करवून विद्येला पुष्कळच उत्तेजन दिलें. हेमाद्रि हा माध्यंदिन शाखेचा वसगोत्री ब्राह्मण होता. याने धर्मशास्त्रावर अनेक ग्रंथ केले असून त्यांत “चतुर्वर्गचिंतामणि” हा ग्रंथ प्रसिद्ध आहे. या ग्रंथाचे व्रतखंड, दानखंड, तीर्थखंड, मोक्षखंड व परिशेपखंड असे पांच भाग आहेत. याने आयुर्वेदरसायन नांवाचा वैद्यकावरही एक ग्रंथ लिहिला आहे. “राज प्रशस्ति” नांवाच्या ग्रंथांत यादव घराण्याचा इतिहास दिला आहे. मोडी लिपी हेमाद्रीनेच प्रचारांत आणली. राज्यकारभाराच्या व आयव्ययाच्या पद्धति याने ठरवून टाकल्या. घरे बांधण्याची नवी तऱ्हा काढली. त्यांना हेमाडपंती घरे म्हणतात. देवळें, तलाव वगैरे लोकोपयोगी कायें याने केलीं व एकंदर राज्यकारभाराला व्यवस्थित वळण देण्याची

प्रयत्न केला. पण खोलेश्वरासारखा सेनापति त्या वेळीं नसल्यामुळे यादवांचें राज्य टिकलें नाही.

हेमाद्रीचा मित्र बोपदेव हा वऱ्हाडांतील वरदा नदीच्या काठच्या वेदपद नांवाच्या गावचा होता. याचा आज्ञा महादेव व बाप केशव होता. केशवाचा “सिद्धमंत्र” नांवाचा वैद्यकावर ग्रंथ असून त्यावर बोपदेवाने “सिद्धमंत्रप्रकाश” नांवाची टीकाही लिहिली आहे. केशवाने आपला जन्म महादेवापासून झाला असें वरील ग्रंथांत म्हटलें आहे. त्यावर टीका करतांना बोपदेवाने, “महादेवो वेदपदाभिधानमहाराष्ट्रनिवासी विप्रः” महादेव हा वेदपद नांवाच्या गावीं राहणारा महाराष्ट्रीय ब्राह्मण होता असें म्हटलें आहे. बोपदेवाने व्याकरणावर दहा, वैद्यकावर नऊ, ज्योतिषावर एक, साहित्यशास्त्रावर तीन व भागवतावर तीन असे सव्वीस प्रबंध लिहिल्याचें हेमाद्रीने म्हटलें आहे. मुक्ताफल, हरिलीला व परमहंसप्रिया असे तीन ग्रंथ बोपदेवाने भागवतावर लिहिले. पैकी पहिले दोन भागवताचें तात्पर्य सांगणारे असून तिसरा भागवतावरील टीका आहे. विद्वान लोकांमध्ये भागवत धर्माची आवड त्या वेळीं उत्पन्न झाली होती असें यावरून दिसतें. भागवत पुराणाचा काल निश्चित नाही. कोणी तें बोपदेवाने केलें असें म्हणतात. पण तें तत्पूर्वी बराच काल झालें असलें पाहिजे.

भागवतधर्माचे आणि द्वैतमताचे प्रसिद्ध पुरस्कर्ते श्रीमध्वाचार्य यांचा जन्म यादवांच्याच कारकीर्दीत १२ व्या शतकाच्या अखेरीस झाला. श्रीशंकराचार्यांनी वेद हे अद्वैतप्रतिपादक आहेत असें सांगितलें. श्रीरामानुजांना ते विशिष्टाद्वैतप्रतिपादक आहेत असें वाटलें. तर श्रीमध्वाचार्यांनी ते द्वैतच सांगत आहेत असें प्रतिपादिलें. याशिवाय निंबारक नांवाचे आचार्य ११६२ इसवीमध्ये बेल्गारी प्रांती जन्मले. त्यांच्या मतें द्वैतही खरें व अद्वैतही खरें असल्यामुळे त्यांनी भेदाभेदवादाचा पुरस्कार केला. पण यांच्या मताचे अनुयायी महाराष्ट्रांत नाहीत. शंकराचार्य आणि मध्वाचार्य यांचे अनुयायी महाराष्ट्रांत आहेत. श्रीरामानुजाचार्यांच्या भक्तिमार्गाचाही महाराष्ट्रांतील भक्तिमार्गावर बराच परिणाम झाला असावा म्हणून या तीनही आचार्यांचें तत्त्वज्ञान कसें आहे तें कालानुक्रमाने थोडक्यांत पाहूं.

श्रीशंकराचार्यांच्या मते सर्व चराचराला व्यापून राहिलेलें निर्गुण निराकार असें एक परमात्मतत्त्व तेवढें नित्य व सत्य असून नामरूपात्मक सृष्टीचा सर्व पसारा त्यावर भासमान होणारा व विनाशी असल्यामुळे मिथ्या आहे. जीव आणि परमात्मतत्त्व यांत भेद नाही. बुद्धीच्या उपाधीत सापडलेल्या परमात्म्यालाच जीवात्मा असें आपण म्हणतो. जीवाने हें ज्ञान करून घेऊन आपण परमात्मस्वरूपच आहोंत असें ओळखणें म्हणजेच मोक्ष मिळविणें आहे. असा मोक्ष मिळाला म्हणजे जन्ममृत्यु-परंपरेंतून तो मुक्त होतो. “ब्रह्म सत्यं जगन्मिथ्या जीवो ब्रह्मैव नापरः” असा हा अद्वैत्यांचा सिद्धांत आहे.

श्रीरामानुजाचार्य हे विशिष्टांचें अद्वैत मानणारे आहेत. चेतन जीव आणि अचेतन जगत् यांनी युक्त असा परमात्मा एक आहे असें त्यांचें मत आहे. डाळिंबांत अनेक दाणे असूनही आपण डाळिंबाला एकच म्हणतो. तशा प्रकारचें हें अद्वैत आहे. परमात्मा सर्वज्ञ व अनंत कल्याण-गुण युक्त आहे. जीववर्ग आणि जडवर्ग त्याचीं शरीरें अथून त्यापेक्षा भिन्न आहेत. त्रिगुणात्मक प्रधान, जगाचें मूलकारण आहे. त्यापासून परिणत होणारें जग हें सत्य आहे. जीव हा अणुरूप आहे व ते अनेक आहेत. जीवाला जरी मुक्ति मिळाली तरी जीव आणि ब्रह्म यांत भेदच असतो. मात्र जीवाला त्याचें लौकिक शरीर पडल्यानंतर दिव्य देह मिळतो व परमात्म्याबरोबर परम साम्य त्याला प्राप्त होतें. हीच त्यांच्या मते मुक्ति आहे. शंकराचार्यांनी जीव हा व्यापक मानिला असून मोक्षावस्थेंत परमात्मा व जीवात्मा यांत त्यांच्या मते कांहीच भेद नसतो. अशा तऱ्हेच्या अभेदाला सायुज्यता असें म्हणतात. जीवात्मैक्याचें ज्ञान होऊन अविद्येचा आणि अहंकाराचा नाश झाला म्हणजे मनुष्य जिवंत असला तरी तो मुक्तच होतो. याला जीवन्मुक्ति असें म्हणतात. रामानुजांच्या मते जीवन्मुक्ति नाही. मनुष्य मृत झाल्यावर त्याला सरूपता मुक्त मिळते. तसेंच मोक्षाच्या साधनांच्या बाबतींतही या दोन मतांत भिन्नत्व आहे. शंकराचार्यांच्या मते मनुष्याची वर्णाश्रमाप्रमाणे प्राप्त झालेलीं कर्मे करून चित्तशुद्धि झाली पाहिजे. नित्य व अनित्य वस्तूंमधील भेद त्याला कळला पाहिजे. ऐहिक आणि पार-

लौकिक वैभवाविषयी त्याच्या ठिकाणी विरक्ति उत्पन्न झाली पाहिजे. मनाचा व बाह्येंद्रियांचा निग्रह, तपश्चर्या, शीतोष्णादिकांविषयी सहिष्णुत्व, गुरुवेदान्तवाक्याविषयी श्रद्धा आणि समाधान त्याला असलें पाहिजे. तसेंच मुक्त होण्याची तळमळ त्याला लागली पाहिजे; तरच ब्रह्मज्ञान करून घेण्याला तो योग्य अधिकारी होतो. नंतर त्याने ब्रह्मनिष्ठ गुरूला शरण जावें व त्याने 'तत्त्वमसि' असा उपदेश केल्यानंतर श्रवण, मनन, निदिध्यासनाने हा उपदेश ठसवून घेऊन संन्यासग्रहणपूर्वक हें ज्ञान सुस्थिर करावें म्हणजे तो मुक्त होतो. रामानुजमतीं ब्रह्मज्ञानाला अधिकारी होण्याकरिता वर्णाश्रमोचित कर्म तेवढें आवश्यक आहे. भक्ति आणि प्रपत्ति हीं दोन मोक्षाचीं साधनें आहेत. भक्ति म्हणजे ईश्वराचें भजन आणि प्रपत्ति म्हणजे परमेश्वराला अनन्यभावाने शरण जाणें होय. कर्म आणि ज्ञान यांच्या योगाने भक्ति उत्पन्न होते व भक्तीमुळे मनुष्य प्रपन्न होतो. हा प्रपन्न मनुष्य देहपातानंतर मुक्त होतो. रामानुजांना शंकराचार्यांचा विवर्तवाद मान्य नाही. मूलप्रकृतीपासून जग हें परिणत झालें आहे असें ते मानीत असल्यामुळे त्यांना परिणामवादी म्हणतात. जगांतील सर्व वस्तु सत्य आहेत, मिथ्या नाहीत; पण विनाशी आहेत असें त्यांचें मत आहे.

श्रीमध्वाचार्यांच्या तत्त्वज्ञानाचें स्वरूप खालील श्लोकांत सांगितलें आहे:—

श्रीमन्मध्वमते हरिः परतरः सत्यं जगत्तत्त्वतः ।

भेदो जीवगणा हरेरनुचरा नीचोच्चभावं गताः ।

मुक्तिर्नैजसुखानुभूतिरतुला भक्तिस्तु तत्साधनम् ।

अक्षादित्रितयं प्रमाणमखिलाग्रायैकवेद्यो हरिः ।

यांच्या मताप्रमाणे जगांत दोन तत्त्वे आहेत. १ स्वतंत्र व २ अस्व-
तंत्र. पैकी विष्णु स्वतंत्र अपून विष्णुभिन्न सर्व अस्वतंत्र आहे. विष्णूपासून
सर्व जग निर्माण झालें आहे. हरि, विष्णु म्हणजेच ब्रह्म होय. हें ब्रह्म व जीव
भिन्न आहेत. एकंदर पांच प्रकारचा भेद त्यांनी मानला आहे. १ जीवेश्वर
भेद, २ जडेश्वर भेद, ३ जीवजडभेद, ४ जीवजीवभेद व ५ जडजड
भेद. जीवाला मोक्ष मिळाला तरी तो परमेश्वरापेक्षा भिन्नच असतो आणि

मुक्तावस्थेतही तो स्वतंत्र नसून ईश्वराधीन असतो. जीव अणुरूप आहे, व्यापक नाही असे रामानुजांप्रमाणे यांचेही मत आहे. मोक्षप्राप्तीकरिता जीवाने भक्ति करावी. अंकन, नामकरण, भजन अशी त्रिविध सेवा आहे. जग मिथ्या नसून सत्य आहे व नित्य परमाणूंपासून त्याची उत्पत्ति होते.

यादवकालीं या निरनिराळ्या संप्रदायांचे अनुयायी गीता, ब्रह्मसूत्रे व उपनिषदे या प्रस्थानत्रयीवर आपआपलीं मते प्रतिपादणारीं भाष्ये व त्यावर टीका आणि प्रतिटीका करण्यांत गढून गेले होते व परस्परांच्या खंडनाकरितां कडाक्याचे वादविवाद करीत होते. पण वेदान्त काय किंवा इतर शास्त्रे काय त्यांवरील ग्रंथरचना व वादविवाद संस्कृतमध्ये चालत असल्यामुळे थोड्याशा सुशिक्षितांपलीकडे जी अफाट जनता महाराष्ट्रांत पसरली होती तिला या गोष्टींचा कोणत्याही रीतीचा फायदा होत नव्हता.

यादवांच्या राजवटींत स्वास्थ्य लाभल्यामुळे शूद्र म्हणून उपेक्षिलेला अफाट समाजही पुष्कळच सुधारला होता. त्याची आर्थिक स्थिति जशी सुधारली होती तशीच बौद्धिक व मानसिक स्थितीही सुधारली होती. पण संस्कृत येत नसल्यामुळे व त्रैवर्णिकांचे अधिकार नसल्यामुळे या प्रचंड लोकसमूहाच्या बुद्धीची व मनाची उपासमार चालली होती. शिवाय संस्कृतमध्ये चाललेले तात्त्विक वादविवाद कोणी पुराणिकाने त्यांच्या कानावर घातलेच तर त्यामुळे त्यांना समाधान वाटण्याऐवजी उलट त्यांच्या मनाचा गोंधळ उडून जाई. निरनिराळे उपासनापंथ आणि भिन्नभिन्न तत्त्वज्ञाने आपलाच मार्ग वेदप्रतिपादित आहे असे सांगू लागलीं म्हणजे या भोळ्या परंतु श्रद्धालु जनतेला त्यांतला कोणता मार्ग पत्करावा याचा उलगडा करितां येईना. याच परिस्थितींत “ हिंसारहित, संगरहित व प्रवृत्ति-धर्म कर्मरहित ” असा संन्यासमार्गाचा पुरस्कर्ता व भक्तिसंप्रदायी महानुभावपंथ महाराष्ट्रांत उत्पन्न झाला. पुणे-चाकण प्रांतीं फलटण येथे जन्मलेल्या श्रीचक्रपाणी नांवाच्या सत्पुरुषाने वऱ्हाडांतील सत्पुरुष श्रीगोविंदप्रभु उर्फ गुंडम् यांना अनुग्रह दिला. यांच्या श्रीचक्रधर नांवाच्या गुजराथी शिष्याने या पंथाची स्थापना केली. श्रीचक्रधरांचे पूर्वाश्रमींचे नांव हरिपालदेव असून ते गुजराथेंत राजे होते. यांनी यादवांच्या राज्या-

चर स्वारीही केली होती. पण तीत यश आलें नाही. पुढे विरक्त होऊन यादवांच्याच राज्यांत त्यांनी तळ दिला व अनेक वर्षे पंथप्रसाराचें काम करून बदरिकाश्रमीं गमन केलें. यांचा पंथ सनातन वैदिकधर्मांतर्गत आहे असें महानुभाव-संशोधकांचें म्हणणें आहे. पण आश्चर्याची गोष्ट अशी की बालबोधकर्ते व्यंबकराय व एकनाथ-तुकारामादि महाराष्ट्रीय संत या पंथाला वैदिक मानीत नाहीत असें दिसतें. महानुभाव हे भक्ति संप्रदायी आहेत पण पंढरपूरच्या विठोबाला ते मानीत नाहीत व वारकरी संप्रदायांत मिसळत नाहीत. महानुभाव ईश्वर मानितात पण श्रीकृष्ण, दत्त, चक्रपाणी, गुंडम् व चक्रधर या सगुण स्वरूपांनाच ते ईश्वर समजतात. श्रुति-स्मृति त्यांना मान्य आहेत पण त्याचबरोबर चक्रधराच्या मुखांतून निघालेल्या अथवा समकालीन शब्दांना ते श्रुति समजतात व नागदेवाचार्यांच्या किंवा तत्कालीन ग्रंथांना ते स्मृति समजतात. महानुभाव चातुर्वर्ण्य मानितात पण या चातुर्वर्ण्याचा चार कर्मफळें असा त्यांचा सांप्रदायिक अर्थ आहे. चार वर्णांनी स्वर्ग, नरक, कर्मभूमि आणि मोक्ष हीं चार कर्मफळें उक्त आहेत असें ते मानितात. तात्पर्य शब्दांच्या रूढ अर्थाशिवाय त्यांना कांही सांप्रदायिक व सांकेतिक अर्थ देणें हा या पंथाचा विशेष आहे. हे सांप्रदायिक अर्थ त्या पंथाची दीक्षा घेऊन परंपरेने त्या त्या ग्रंथाचें अध्ययन केल्याशिवाय संशोधकांना समजणें दूरपास्त दिसतें. वारकऱ्यांच्या भक्तिसंप्रदायाला ज्या संकेतांची व गुप्तपणाची जरूरी वाटली नाही ती या संप्रदायाला का भासावी हें एक कोडेंच आहे. या पंथाविषयी महाराष्ट्रांत पूर्वीपासून गैरसमज असण्याचें मुख्य कारण असें आहे की, संन्यासाचा अधिकार सर्व वर्णांना व पुरुषांबरोबर स्त्रियांनाही या पंथाने दिला. वैदिक धर्माप्रमाणे संन्यास फक्त ब्राह्मणाला व तोही तो विद्वान् व विरक्त असेल तर वृद्धपणीं घेतां येतो. ज्ञान आणि वैराग्य लक्षावधि माणसांतून एखाद्यालाच प्राप्त होण्यासारखें असल्यामुळे हा निर्बंध अगदी युक्तच होता. पण तो या पंथाने मानिला नाही. त्याने स्त्रीपुरुषांना संन्यास घेण्याची मोकळीक दिली व संन्याशांना संघ करून राहण्याची आज्ञा केली. या दोन्ही गोष्टी बौद्ध धर्माशीं अगदी सदृश असल्यामुळे वैदिक धर्माभिमानी लोकांना

आवडल्या नाहीत. वेदाची एखादी ऋचा म्हटल्याने वैदिक धर्म पाळला असें होत नाही तर त्याकरितां समाजाच्या हिताकरितां आवश्यक असे वर्ण व आश्रमधर्मही पाळावे लागतात. संन्यासाची मोकळीक सर्वोंना मिळाल्यामुळे या समाजहितकारक संस्थेवर मोठाच आघात झाला शिवाय वारकरी संप्रदाय मूर्तिपूजा जशी मानितो तशी महानुभाव मानीत नाहीत. त्यांच्यांत मूर्तीला प्राधान्य नसून श्रीचक्रधरादिकांचा जेथे संबंध आला असेल ते स्थळ किंवा पापाण ते पूज्य मानितात मग तेथे मूर्ति असो वा नसो. अशा कित्येक स्थळीं, चौदाव्या शतकांत यवन बादशहाच्या मदतीने वैष्णव, शैव, जैन इत्यादिकांचीं मंदिरे पाडून महानुभावांनी ओटे बांधले असें म्हणतात. शिवाय त्यांनी जिझिया कराची माफी मिळविली व आपलें वेगळेंपण दाखविण्याकरितां काषायवस्त्र सोडून काळीं वस्त्रें धारण केलीं, म्हणूनही या पंथाविषयीं महाराष्ट्रांत अप्रीति व गैरसमज उत्पन्न झाले असावे. संशोधनांतीं या संप्रदायाच्या उत्पत्तीच्या व भिन्नत्वाच्या कारणांवर प्रकाश पडून गैरसमज नाहीसे झाले तर ती फार आनंदाची गोष्ट होईल; पण. तोंपर्यंत, एकनाथ-तुकाराम हे ज्याचे पुढारी होते त्या महाराष्ट्रांतील मोठ्या भक्तिसंप्रदायाला या पंथाविषयी सहानुभूति नव्हती हें ऐतिहासिक सत्य इतिहासकाराला नमूद केल्याशिवाय गत्यंतर नाही. या पंथांतील ग्रंथकारांनी मराठी वाङ्मयांत टाकलेली भर अमूल्य आहे, याबद्दल मात्र ऐकमत्य आहे. अशा रीतीने मतामतांचा गलबला चालला असतां त्रैवर्णिकांची स्थिति पाहिली तर ते व्रतें उद्यापनें करण्यांत गर्क झाले होते. खरा धर्म बाजूला राहून आचारांना बेसुमार महत्त्व प्राप्त झालें होतें व ऐश्वर्यप्राप्तीमुळे लोक विलासी बनले होते. यादवांच्या या उत्कर्षकालांतच पुढील अपकर्षाचीं बीजे कशीं रोविलीं गेलीं याचें वर्णन राजवाड्यांनी आठव्या खंडांत पुढीलप्रमाणें केलें आहे. “यादवांच्या अमदानींत म्हणजे इ. स. च्या तेराव्या शतकाच्या उत्तरार्धांत मराठ्यांचें सर्व लक्ष परमार्थाच्या नांवावर ऐहिक उपभोग घेण्याकडे लागलें होतें. तेराव्या शतकांतील अत्यंत मोठा असा मानलेला ग्रंथ म्हटला म्हणजे हेमाद्रीचा चतुर्वर्गचिंतामणि हा होय. ह्या ग्रंथांत दर दिवसाला व दर तिथीला दहा दहा पांच पांच व्रतें सांगितलीं आहेत व त्या त्या व्रताला कोणत्या देवाचीं

कोणतीं पक्वान्नें करून व किती ब्राह्मण घालून प्रीति संपादन करावी ह्याचा श्रुति, स्मृति व पुराणें ह्यांतून उतारे देऊन गंभीरपणें निर्णय केला आहे. हेमाद्रीच्या व्रतखंडावरून पाहतां वर्षाच्या ३६५ दिवसांचीं एकंदर २००० व्रतें व्हावीं असा अंदाज होतो. लोकांची व्रतें करण्याकडे, ब्राह्मण-भोजनें घालण्याकडे, पक्वान्नें खाण्याकडे व तद्वारा मोक्ष मिळतो अशा मतांकडे अतोनात प्रवृत्ति असल्याविना हेमाद्रीने हीं व्रतें, केवळ पांडित्य दाखविण्याकरिता किंवा करमणूक करण्याकरिता सांगितलीं असतील हें संभवत नाही. तेव्हा व्रतें करणें व पक्वान्नें खाणें ह्या दोन गोष्टी लोकांच्या अंगवळणीं त्या काळीं फार पडल्या होत्या हें निश्चित आहे. पक्वान्न आणि व्रत यांची फारकत हेमाद्रीने एकही ठिकाणीं केली नाही. एवढीं दोन हजार व्रतें ज्या ग्रंथांत सांगितलीं आहेत असा पृथ्वीवरील दुसऱ्या कोणत्याही मापेंत, कोणत्याही काळीं एकही ग्रंथ अद्यापि निर्माण झाला नाही. व्रतें करण्याकडे ज्याअर्थी महाराष्ट्रांतील लोकांची तेराव्या शतकांत एवढी बेसुमार प्रवृत्ति झाली होती त्याअर्थी त्यापासून दोनच अनुमानें स्थूलमानाने करणें रास्त आहे. एक लोकांजवळ पैसा अतोनात झाला होता, व दुसरें व्रतांप्रीत्यर्थ खर्च करण्यास लोकांजवळ सुबलक वेळ होता. ह्या दुसऱ्या अनुमानाचा अर्थ असा होतो की, राष्ट्रांतील सुखवस्तु लोकांना व त्यांचें लहान प्रमाणावर अनुकरण करणाऱ्यांना कष्टप्रचुर असे मर्दुमकीचे, यातायातीचे, मेहनतीचे, लष्करी व इतर धंदे करण्यास फुरसत नव्हती. अशी वस्तुस्थिति असल्यावर म्हणजे परशूपासून व अंतःशत्रूपासून संरक्षण होण्यास कराव्या लागणाऱ्या मेहनतीपासून लोक परावृत्त झाल्यावर आणि व्रतैकदृष्टि किंवा सुखैकदृष्टि लोकांच्या हातीं सुबलक पैसा असल्यावर, त्यांच्याकडे बुभुक्षु, मेहनती, साहसी व निर्धन अशा लोकांचें लक्ष जावें यांत अजब असें कांहीच नाही. सिंघणादि वीरांच्या विजयाने लोक अत्यंत धनसंपन्न होऊन व्रतें, उद्यापनें करण्याच्या मिषाने सुखैकपरायण व विलासनिमग्न झाले व त्याचा फायदा परक्यांनी घेतला.”

वरील विवेचनावरून लक्षांत येईल की, यादवांच्या राजवटीच्या अखेर महाराष्ट्रांतील शिष्ट व संपन्न लोक वर्णधर्माप्रमाणे प्राप्त झालेलीं कर्तव्ये विसरून केवळ चैन करूं लागले. ब्राह्मणांनी निरनिराळीं व्रतें तयार

करून पक्वान्नें झोडण्याकडे आपलें लक्ष देऊन राष्ट्राच्या समोर त्याचीं खरीं कर्तव्यें जागृत ठेवण्याच्या आपल्या स्वऱ्या कामाकडे दुर्लक्ष केल्यामुळे राष्ट्राच्या संरक्षणाला आवश्यक असा क्षत्रियवर्णाही कर्तव्यच्युत झाला व पुढील आपत्तीचे दग हळूहळू जमूं लागले. राष्ट्रांतील विद्वान् लोकांत विलक्षण मतभेद माजले; त्यांचें सर्व पांडित्य संस्कृतमध्येच होऊं लागलें. त्यामुळे वैदिक धर्म झुगारून देणारीं पाखंडें जन्मास येऊं लागलीं. राष्ट्रांतील बहुजनसमाजाची धार्मिक भूक ब्राह्मणांनी न भागविल्यामुळे, तो असंतुष्ट झाला व मतामतांच्या गलबल्यामुळे, श्रद्धाळू लोक गोंधळून गेले. नामदेव म्हणतात:—

तत्त्व पुसावया गेलों वेदज्ञासी । तंव भरले त्यापासीं त्रिधिनिषेध ॥

तया समाधान नुमजे कोणे काळीं । अहंकार बळी झाला तेथें ॥

स्वरूप पुसावया गेलों शास्त्रज्ञासी । तंव भरले तयापासीं भेदाभेद ॥

एक एकाच्या न मिळती मतासी । आंत गर्वराशी भुलले सदा ॥

या मतामतांच्या गलबल्यांतून मार्ग काढणारा, धर्माचें खरें स्वरूप महाराष्ट्रांतील लक्षावधि जनतेला स्पष्ट करून सांगणारा, त्यांची धार्मिक भूक भागविणारा व खरा धर्म विसरून, केवळ बाह्य आचारांनाच धर्म म्हणून कवटाळणाऱ्या लोकांच्या डोळ्यांत अंजन घालणारा कोणीतरी थोर पुरुष या वेळीं पाहिजे होता. सुदैवाची गोष्ट अशी की, हें कार्य करणारा ज्ञानेश्वरांसारखा थोर पुरुष याच वेळीं जन्माला आला.

प्रकरण सातवें

ज्ञानेश्वर

गोदावरीच्या उत्तर तीरावर, पैठणापासून चार कोसावर आपेगाव म्हणून एक गाव आहे. तेथे ज्ञानेश्वरांचे पूर्वज हे कुळकर्णी होते. यादवांच्या राज्यांत त्यांच्या पूर्वजांनी देशाधिकाऱ्यापासून तों सेनापतीपर्यंत सर्व अधिकाराचीं कामें केलीं होती. ज्ञानेश्वरांचे वडील विठ्ठलपंत हे मात्र विरक्त निघाले व अध्ययन संपल्यानंतर तीर्थयात्रा करीत करीत

ते पुण्याजवळ आळंदीस आले. तेथील कुळकर्णी सिधोपंत यांनी आपली मुलगी त्यांस दिली. विठ्ठलपंत विरक्त असल्यामुळे कांही कालानंतर काशीस जाऊन त्यांनी संन्यास घेतला. त्यांचे गुरु रामानंद हे काशीहून आळंदीस आले असता त्यांना विठ्ठलपंत हे विवाहित आहेत असे कळले, तेव्हा परत काशीस जाऊन विठ्ठलपंताला त्यांनी पुनः गृहस्थाश्रमी बनविले व विठ्ठलपंत परत महाराष्ट्रांत येऊन संसार करू लागले. त्यांना निवृत्ति, ज्ञानदेव, सोपान व मुक्ताबाई अशीं चार मुले झालीं. ज्ञानेश्वरांचा जन्म शके ११९७ मध्ये झाला. कोणी तो चार वर्षे पूर्वी झाला असे म्हणतात. त्यांचा जन्म आळंदीस झाला की आपेगावास झाला ते निश्चित कळत नाही. विठ्ठलपंतांनी संन्यासाश्रमांतून पुन्हा गृहस्थाश्रम घेतल्यामुळे लोकांनी त्यांना वाळीत टाकले होते. त्यामुळे संन्याशाचीं मुले म्हणून मुलांच्या मुंजीही होईनात तेव्हा विठ्ठलपंतांनी ब्राह्मणांना विनंती केली की, आम्हाला प्रायश्चित्त देऊन पावन करून ध्या व मुलांच्या मुंजी होऊ द्या. पण त्या वेळच्या ब्राह्मणांत पांडित्य असले तरी हृदय नव्हते. खरे धर्मतत्त्व विसरून बाहेरील नियमांचे व आचारांचेच स्तोम माजवून ते बसले होते. त्यांनी विठ्ठलपंतास देहांत प्रायश्चित्त सांगितले व त्याप्रमाणे ज्ञानेश्वरांच्या मातापित्यांनी प्रयागाला जाऊन हे प्रायश्चित्त घेतले.

इकडे हीं लहान भावंडे पोरकीं झालीं व भिक्षा मागून उदरनिर्वाह करू लागली. आळंदीच्या ब्राह्मणांनी त्यांना सांगितले की तुम्ही पैठणास जाऊन शुद्धिपत्र घेऊन या म्हणजे व्रतबंध करू. निवृत्तिनाथांना वाटले की, आम्ही आधीच शुद्ध आहोत तेव्हा आणखी शुद्धिपत्र कशाला ? पण ज्ञानेश्वरमहाराजांचे जीवितकार्य वर्णाश्रमधर्माचे खरे स्वरूप सांगण्याचे असल्यामुळे त्यांनी निवृत्तिनाथांना शुद्धिपत्र मिळविण्यासाठी पैठणास चलयणाचा आग्रह केला. ते म्हणाले:—

अविधि आचरण परम दूषण । वेदो नारायण बोलिलला ॥

स्वधर्म अधिकार जातिपरत्व भेद । उचित ते शुद्ध ज्याचे तया ॥

म्हणोनियां संतीं अवश्य आचरावे । जना दाखवावे वर्तोनियां ॥

ज्ञानेश्वरांच्या आग्रहामुळे निवृत्तिनाथ आपल्या सर्व भावंडांसहित पैठणाला आले. तेथील ब्राह्मणांनी त्यांना प्रायश्चित्त नाही असे सांगितले.

पुढे ज्ञानेश्वरांची योग्यता लक्षांत आल्यावर त्या ब्राह्मणांनी शुद्धिपत्र दिलें. वस्तुतः ज्ञानेश्वर हे एवढ्या योग्यतेचे पुरुष होते की, ज्यांच्याजवळ ते शुद्धिपत्र मागावयास आले त्या पंडितांना त्यांच्या नखाचीही सर नव्हती. पण त्यांचा निर्णय ज्ञानेश्वरांनी मान्य केला व पैठणास अध्ययन करीत कांही दिवस राहिले. नंतर तेथून निघून नगरप्रांतीं प्रवरा नदीच्या तीरावर नेवासें म्हणून गाव आहे तेथे ही सर्व मंडळी आली. नेवासें येथे मोहिनी-राजाचें देवालय आहे व हें क्षेत्र म्हणून त्या काळीं प्रसिद्ध असे. या क्षेत्रांत राहून ज्ञानेश्वरांनी गीतेवर “ भावार्थदीपिका ” नांवाची मराठी टीका लिहिली व अशा रीतीने मराठींतील ज्येष्ठ व श्रेष्ठ ग्रंथाचा उदय झाला.

महाराष्ट्राच्या तत्कालीन परिस्थितीचें ज्ञानेश्वरांनी नीट अवलोकन केलें तेव्हा त्यांच्या लक्षांत आलें की, धर्मनिष्ठ म्हणविणारे लोक स्वतःच धर्मतत्त्व न कळल्यामुळे धर्मभ्रष्ट झाले आहेत. व्रतें, उद्यापनं यांनाच धर्म समजून वर्णाश्रमधर्माला पारखे झाले आहेत. स्वतःच प्रायश्चित्ताहं झालेले असतांना इतरांना प्रायश्चित्तें देऊन शुद्ध करण्याच्या खटपटींत हे गुंतले आहेत. ही सर्व स्थिति सुधारावी म्हणून ज्ञानेश्वर उद्योगाला लागले. गीतेवर संस्कृत टीका करण्याचा पंडितांचा मार्ग सोडून देऊन त्यांनी लोकांच्या भाषेंत-मराठींत-गीतेवर विस्तृत टीका लिहिली व महाराष्ट्रांतील लक्षावधि जनतेची धार्मिक भूक शांत करून त्यांना त्यांच्या आयुष्याचें ध्येय दाखवून दिलें. आयुष्याची सार्थकता पटवून दिली. प्रचलित परिस्थितींत सुधारणा करणारे ज्ञानेश्वर हे महान् सुधारक होते. आणि खऱ्या सुधारकाच्या अंगी असणारे सर्व गुण त्यांमध्ये होते. खरें पाहिलें तर पंडितांकडून त्यांच्या मातापित्यांना, त्यांच्या भावंडांना व स्वतः त्यांना इतका त्रास झाला होता की, त्यांनी पंडितांना व प्रचलित धर्माला कितीही शिव्या दिल्या असत्या तरी तें क्षम्यच ठरलें असतें. पण ते पंडितांवर रागावले नाहीत. कारण त्यांच्याबद्दल त्यांना प्रेम होतें व पंडितांच्या धर्माला ते खरा धर्म समजत नव्हते. त्यामुळे जो खरा धर्म नव्हे त्यालाच धर्म समजून शिव्या देण्याचा वेडेपणा त्यांनी साहजिकच केला नाही आणि पंडितांना सुधारण्याची इच्छा असल्यामुळे त्यांनी त्यांना शिव्याही दिल्या नाहीत. सुधारकाच्या मनांत, ज्यांना सुधारावयाचें

असेल त्यांच्याबद्दल गाढ प्रेम पाहिजे व त्यांच्या अज्ञानाची त्याने कीव केली पाहिजे. त्याचें स्वतःचें वर्तन अत्यंत शुद्ध व वृत्ति अत्यंत शांत पाहिजे व आपण जी सुधारणा करीत आहों ती धर्म्य असून लोकोन्नतीला आवश्यक आहे असा आत्मविश्वास पाहिजे. ज्ञानेश्वर व त्यांच्या पाठी-मागून त्यांची परंपरा चालविणारे संत यांच्यामध्ये या सर्व गोष्टी होत्या. त्यामुळे त्यांनी वेगळा पंथ न काढतां, धर्माचें खरें स्वरूप आम्हीच सांगत आहों अशी आत्मविश्वासाची भूमिका स्वीकारली. जे खरे धार्मिक नव्हते, परंतु आम्हीच खरे धार्मिक आहों असें म्हणत होते अशा पंडित-मन्यांना फारसें महत्त्व त्यांनी दिलें नाही. भलत्याच गोष्टींना धर्म समजणारे, धर्मत्याग करून पाखंड मते काढणारे, खरा धर्म काय आहे तें न कळल्यामुळे गोंधळून गेलेले आणि स्वतःची आध्यात्मिक प्रगति व्हावी म्हणून तळमळ लागलेले, असे नानाप्रकारचे लोक ज्ञानेश्वरांनी आपल्या भोवतीं पाहिले आणि त्यांना उद्देशून शांतपणें धर्मविवेचन करण्यास सुरवात केली. हें धर्मविवेचन त्यांनी भगवान् श्रीकृष्णाचा आधार घेऊन केलें. कारण वर्णाश्रमधर्माचें खरें स्वरूप लोकांना समजावून सांगून भ्रान्त लोकांना शुद्धीवर आणणें व भक्तिमार्गाचा प्रसार करून सर्व जनतेला आध्यात्मिक प्रगतीचे मार्ग मोकळे करणें हीं दोन प्रमुख कार्यें त्यांना करावयाचीं होती व त्याकरिता भगवद्गीतेसारखा उपयुक्त ग्रंथ संस्कृत वाङ्मयांत दुसरा कोणता आढळणार ? चातुर्वर्ण्याचें सशास्त्र विवेचन करणाऱ्या या ग्रंथाचा भावार्थ ज्ञानेश्वरांनी आपल्या भावार्थ-दीपिकेच्या द्वारे सुबोध करून सांगितला. मराठ्यांचो संस्कृति ज्यांत साठविली आहे असा “भावार्थदीपिका” हा जुन्या मराठी वाङ्मयांतील पहिला ग्रंथ असून दासबोध हा शेवटचा ग्रंथ आहे. गीतेच्या आधारें अद्वैत्यांचें अद्वैत आणि द्वैत्यांची भक्ति यांचा समुच्चय करून द्वैता-द्वैताचा वाद मिटविण्याचा, ज्ञानेश्वरप्रमुख संतांनी, प्रयत्न केलेला दिसतो; मराठी संतांच्या ग्रंथांचा विशेष असा आहे की, तुझे मत खोटें व माझें खरें अशा तऱ्हेचे संस्कृत ग्रंथांतील वादविवाद त्यांत कोठेच आढळून येत नाहीत कारण या वादविवादांचा त्यांना व सामान्य जनतेला आता अगदी कंटाळा आला होता. त्यामुळे जें जें चांगलें असें पूर्वीच्या

ग्रंथांत आढळलें तें कोणत्या मताचें किंवा पंथाचें आहे हें न पाहतां त्याचा त्यांनी आपल्या ग्रंथांत समावेश केला. ज्ञानेश्वर हे विशिष्टाद्वैत मताचे पुरस्कर्ते होते असें कित्येकांचें म्हणणें आहे. पण निदान ज्ञानेश्वरी-मध्ये तरी त्याला आधार सापडत नाहीत. उलट मायावाद सिद्ध करण्या-करितां संस्कृत ग्रंथांत घेतलेले सर्व दृष्टांत ज्ञानेश्वरींत आढळून येतात.

गीतेवरच टीका करण्याचें आणखी एक कारण ज्ञानेश्वरांनी असें दिलें आहे की, वेद आणि वैदिक तत्त्वज्ञान यांचा अधिकार फक्त त्रैवर्णिकांनाच असल्यामुळे, बहुजन समाजाला त्यापासून कांहीही लाभ होत नव्हता. ही उणीव भरून काढण्याकरितांच गीतेचा जन्म झाला. अठराव्या अध्यायांत ज्ञानेश्वर म्हणतातः—

वेदु संपन्न होय ठायीं । परी ऐसा कृपणु आन नाही ॥

जे कानीं लागला तिही । वर्णांच्याचो ॥ १४५७ ॥

येरां भवव्यथा ठेलियां । स्त्रीशूद्रादिक प्राणियां ॥

अनवसरु मांडूनियां । राहिला आहे ॥ १४५८ ॥

तरी मज पाहतां तें मागील उणें । फेडावया गीतापणें ॥

वेदु वेठला भलतेणें सेव्य । होआवया ॥ १४५९ ॥

मूळ गीतेचा उपदेश वेद न जाणणाऱ्या बहुजन समाजाकरितां केला गेला. पण नंतर कांही शतकांनी गीता ज्या भाषेत लिहिली गेली ती संस्कृत भाषाही लोकांना कळेनाशी झाल्यामुळे गीतेवर मराठी टीका करून ज्ञानेश्वरांनी ही अडचण दूर केली.

मराठी भाषा ज्ञानेश्वरकाळीच सर्वार्थक्षम झाली होती व तिच्या द्वारे आपण संस्कृतमधील कोणतीही कठिण गोष्ट संस्कृत भाषेपेक्षाही जास्त चांगल्या रीतीने व्यक्त करूं शकूं असा ज्ञानेश्वरांना आत्मविश्वास होताः—

माझा मन्हाठाचि बोल कौतुकें । परि अमृतातेंही पैजा जिंकें ।

ऐसीं अक्षरें रसिकें । मेळवीन ॥ ६-१४ ॥

मूळ ग्रंथीचिया संस्कृता-। वरि मन्हाठी नीट पहातां ॥

अभिप्राय मानलिया चित्ता । कवण भुमि हें न चोजवे ॥ ६-४३ ॥

मराठी इतकें सुंदर लिहीन की, मूळ कोणतें व भाषांतर कोणतें याची वाचकांना भ्रांति पडेल असें ज्ञानेश्वरांना वाटे. शांत रसाचेंही

ज्ञानेश्वरांनी क्षत्रिय वर्णाची महती सांगितली १४५

वर्णन केलें तरी तें शृंगार रसाच्या डोक्यावर पाय देईल इतकें चांगलें करीन अशा आत्मप्रत्ययाने ज्ञानेश्वरांनी आपला ग्रंथ लिहिला व या ग्रंथाचा श्रेष्ठत्वाचा मान अद्यापीही कोणाला काढून घेतां आला नाही.

राष्ट्रांतील ब्राह्मण, क्षत्रिय, वैश्य हे आपआपलीं कर्तव्यें विसरले की, राष्ट्राच्या अधःपाताला सुरवात होते. आणि त्यांतूनही राष्ट्रांतील क्षत्रियवर्ण विलासी बनला व स्वकर्तव्याकडे त्याचें दुर्लक्ष झालें की, राष्ट्रीय आपत्ति जवळ आली असें खुशाल समजावें. क्षत्रियवर्ण हा अशा रीतीने महत्त्वाचा असल्यामुळे गीतेच्या आरंभीच क्षत्रिय वर्णाचें कर्तव्य काय आहे व तें किती महत्त्वाचें आहे हें श्रीकृष्णांनी अर्जुनाला सांगितलें आहे. ज्ञानेश्वरांच्या कालींही महाराष्ट्रांतील ब्राह्मणक्षत्रियांना असाच उपदेश करणें आवश्यक झालें होतें व तो गीतेच्या आधारें ज्ञानेश्वरांनी केला. फरक एवढाच की, महाराष्ट्रांतील क्षत्रिय विलासी बनल्यामुळे कर्तव्यपराङ्मुख झाले होते तर गीतेंतील अर्जुनाला लढणें हें पापकर्म नाही ना अशी शंका आल्यामुळे तो कर्तव्यपराङ्मुख झाला होता. क्षत्रियाचें कर्तव्यच असें निष्ठुर आहे की त्यापासून परावृत्त होण्याचा मोह त्यांना पडणें अगदी. साहजिक आहे. ज्यांना श्रेष्ठ ध्येयाची जाणीव नाही, कत्तली व मारामाऱ्या करून पोट भरण्याचा ज्यांचा धंदाच आहे अशा जंगली लोकांना लढाई करण्याचें कांही वाटत नाही. पण सुसंस्कृत, सुविद्य व बुद्धिमान क्षत्रियांना वर्णधर्माप्रमाणे कर्तव्य म्हणून हिंसात्मक युद्धें करण्याचा जेव्हा प्रसंग येतो तेव्हा आपण पाप करीत आहों की काय अशी शंका त्यांना आल्यावाचून राहत नाही. किंबहुना अशा तऱ्हेच्या साशंक मनःस्थितीचा फायदा घेऊनच बुद्धापासून मानभावापर्यंतचे अहिंसावादी पंथ पुढे आले. ज्ञानेश्वरकालीं या मानभावपंथाचा, राजघराण्यांत व राणे, राउल, मानकरी इत्यादि लोकांत प्रवेश झाला होता हें प्रसिद्धच आहे. या सर्व लोकांना गीतेच्या द्वारे क्षत्रियवर्णाची महती ज्ञानेश्वरांनी सांगितली. अर्जुनाला जेव्हा त्याच्या प्रतिपक्षाची दया आली व शस्त्र सोडून देऊन तो खाली बसला त्या वेळचें वर्णन ज्ञानेश्वरांनी खालील शब्दांत केलें आहेः—

तेथ मनीं गजबज जाहाली । आंणि आपैसी कृपा आली ॥

तेणें अपमानें निघाली । वीरवृत्ति ॥ १-१८५ ॥

जिया उत्तम कुळीचिया होती । आणि गुणलावण्य आथी ॥

तिया आणिकीतें न सहाती । सुतेजपणें ॥ १८६ ॥

क्षत्रियांच्या ठिकाणीं असलेली जी वीरवृत्ति तिची उत्तम कुळांतल्या लावण्यसंपन्न पत्नीशीं तुलना करून ही वृत्ति सोडून कारुण्य जर क्षत्रियांच्या मनांत उत्पन्न झालें तर या मानी पत्नीला अपमान झालासं वाटतें असें दाखवून वीरवृत्तीचें महत्त्व या ठिकाणीं प्रतिपादिलें आहे. अंतःकरण कारुण्यपूर्ण झाल्यामुळे अर्जुनाच्या ठिकाणचें पौरुष पार नाहीसं झालें (१-१९०) आणि कौरवांनी वाटेल तें केलें तरी आपण त्यांचा मनाने सुद्धा घात चिंतणार नाही; कारण या युद्धांत हातीं शस्त्र धरणें हें ‘बहुतापरी किडाळ’ आहे, निघ कर्म आहे (१-२३२), त्यापेक्षा स्वतः शस्त्र टाकून देऊन प्रतिपक्षाच्या बाणांनी मृत्यु आला तरी चालेल;

आतां यावरी जें जियावें । तयापासुनि हें बरवें ॥

जें शस्त्रें सांडूनि सहावें । बाण यांचे ॥ १-२६५ ॥

तयावरी होय जितुकें । तें मरणही वरी निकें ॥ १-२६६ ॥

असा निश्चय करून अर्जुन जेव्हा बसला तेव्हा क्षत्रिय धर्माला हें आचरण किती विसंगत आहे व यामुळे स्वधर्मभ्रष्टता कशी होणार आहे तें श्रीकृष्णाने सांगितलें.

हां गा तूं जाणता । तरी न विचारिसी कां आतां ॥

सांगे झुजावेळे सदयता । उचितु काई ॥ १-१९ ॥

सर्व उपाय खुंटून युद्ध करण्याची जेथे वेळ आली तेथे सदयता आणि कारुण्य यांचा काय उपयोग ? क्षत्रियांना धर्मयुद्धावाचून दुसरी कोणतीही गोष्ट उचित नाही. मात्र हें युद्ध कर्तव्य म्हणून केलें पाहिजे. त्यांत स्वार्थ, किंवा मत्सर असतां कामा नये. “निष्कपट होआवें । उसिणा घाई झुजावें” मन शुद्ध ठेवून झुज केलें तर क्षत्रियाला त्यांत प्राप नाही एवढेंच नव्हे तर पुण्य आहे. कारण ज्यांना अंतःकरण नाही, न्यायनीतीची चाड नाही अशा लोकांना सुधारण्याचे इतर सर्व उपाय थकल्यानंतर, त्यांना शिक्षा करून ताळ्यावर आणणें हेंच क्षत्रियांचें

कर्तव्य आहे. अर्जुनाच्या मनांत कौरवांबद्दल कितीही कारुण्य किंवा सदयता उत्पन्न झाली तरी त्याचें त्या कौरवांना काय होय ? (२-२०७)

तूं निर्मत्सर सदयता । येथूनि निघशील कीर मागौता ॥

परी ते गती समस्तां । न मनेल ययां ॥ २-२०३ ॥

हे चहूकडूनि वेढितील । बाणवरी घेतील ॥

तेथ पार्था न सुटिजेल । कृपाळूपणें ॥ २-२०४ ॥

तूं स्वतः कौरवांना न मारण्याचें ठरविलेंस तरी कौरव तुला सोडणार आहेत काय ? ते तुझ्या अंतःकरणाची सदय स्थिति ओळखण्याला असमर्थ आहेत. ते तुला वेढून तुझ्यावर बाणांचा वर्षाव करितील. कृपाळू होऊन यांतून सुटण्याची आशा करणें व्यर्थ आहे. तेव्हा भलत्या ठिकाणीं सदयता दाखवून कोणताही फायदा नाही. उलट स्वतःचा आणि स्वशरीराचा दुष्टांच्या हातून अपमान करून घेऊन त्यांना सर्व दिशा मोकळ्या सोडल्यामुळे, अन्यायाला उत्तेजन दिल्याचें व क्षत्रियकर्म सोडल्याचें पाप मात्र माथीं येईल. क्षत्रिय कर्म करण्यांत कांहीच पाप नाही.—

म्हणोनियां पार्था । हेतु सांडोनि सर्वथा ॥

तुज क्षात्रवृत्ति झुजतां । पाप नाही ॥ २-२२५ ॥

अशा रीतीचे अनेक युक्तिवाद करून, क्षत्रियवर्ण व त्यांचें कर्तव्य यांचें महत्त्व ज्ञानेश्वरांनी भावार्थदीपिकेच्या दुसऱ्या अध्यायात वर्णन केलें आहे. आपण सदय झालों म्हणून शत्रु सदय होतातच असें नाही. उलट आपल्या या चांगुलपणाचा फायदा घेऊन आपल्यालाच ठोकण्याला ते मागेपुढे पाहत नाहीत. हा युक्तिवाद गीतेंत केलेला नाही. तो ज्ञानेश्वरांचा स्वतःचा आहे व त्यावरून त्यांचें व्यवहाराचें सूक्ष्म निरीक्षण दिसून येतें.

पण ज्ञानेश्वरकालीं केवळ क्षत्रिय वर्णच कर्तव्यपराङ्मुख झाला होता असें नाही. तर सर्वच वर्ण आपलीं वर्णप्राप्त कर्तव्यें सोडून मोक्षप्राप्तीच्या इतर साधनांच्या नादीं लागले होते. ज्ञानेश्वरांना त्या वेळेस मुख्यतः जो संदेश लोकांना द्यावयाचा होता तो असा की, तुम्हांला जर मोक्ष पाहिजे असेल, जर परमेश्वराची प्राप्ति करून घ्यावयाची असेल आणि ऐहिक ऐश्वर्यही पाहिजे असेल तर व्रतें, उद्यापनें करून पक्वान्नें

झोडणें हा त्याला खरा उपाय नसून स्ववर्णाप्रमाणे प्राप्त झालेलीं कर्मचें निष्कामबुद्धीने आचरणें हाच त्याचा खरा उपाय होय.

देखे अनुक्रमाधारे । स्वधर्मु जो आचरे ॥

तो मोक्षु तेणें व्यापारें । निश्चित पावे ॥ ३-८० ॥

म्हणोनि स्वधर्मानुष्ठान । तें अखंड यज्ञयाजन ॥

जो करी त्या बंधन । कांहीच न घडे ॥ ३-८३ ॥

तुम्ही व्रतनियमु न करावे । शरीरातें न पीडावें ॥

दूरिकेहि न वचावें । तीर्थासि गा ॥ ३-८९ ॥

देवतांतरा न भजावें । हें सर्वथा कांही न करावें ॥

तुम्ही स्वधर्मयज्ञीं यजावें । अनायासें ॥ ३-९१ ॥

वरील ओव्या ज्ञानेश्वरकालीन परिस्थितीवर चांगल्याच प्रकाश पाडणाऱ्या आहेत. लोक वर्णधर्म सोडून देऊन वैयक्तिक हित साधण्याच्या मार्गाला त्या वेळीं लागले होते हें उघड दिसतें. स्वर्ग मिळविण्याकरितां यज्ञयाग करावे, व्रतेंउद्यापनें करावीं, तीर्थयात्रा कराव्या, आणि वर्णधर्माप्रमाणे प्राप्त झालेल्या कर्तव्यांकडे दुर्लक्ष करावें अशी प्रवृत्ति लोकांत उत्पन्न झाली होती. वर्णधर्म हा सामाजिक धर्म आहे. एका वर्णाने इतर तीन वर्णांकरितां, त्या धर्माप्रमाणे कांहीतरी करावयाचें असतें. ब्राह्मणाने इतर तीन वर्णांना शिकविलें पाहिजे व धर्माचें खरें स्वरूप लोकांना नेहमी सांगितलें पाहिजे. क्षत्रियांनी नेहमी लढाईला सज्ज असलें पाहिजे व राष्ट्राचें परक्यांपासून नेहमी रक्षण केलें पाहिजे. दुर्ग बांधून, व सर्वत्र हेर पाठवून आपल्या राष्ट्रावर कोणी चढाई करण्याच्या विचारांत आहे की काय तेंही क्षत्रिय राजाने पाहिलें पाहिजे. महाराष्ट्रांतील ब्राह्मण-क्षत्रियांचें या वर्णप्राप्त कर्तव्याकडे, या सामुदायिक धर्माकडे अक्षम्य दुर्लक्ष होत असल्यामुळेच ज्ञानेश्वरांनी त्यांना त्यांच्या कर्तव्याची जाणीव करून देण्याचा प्रयत्न केला. मोक्षाकरिता व्रतेंउद्यापनें, तीर्थयात्रा किंवा यज्ञ करीत बसण्यापेक्षा वर्णधर्माचें अनुष्ठान करणें हा जो अखंड यज्ञ आहे या यज्ञानेच परमेश्वराला संतुष्ट करा म्हणजे स्वतःचें व त्याबरोबर इतरांचेंही कल्याण होईल. यज्ञाच्या मुळाशीं जी त्यागाची कल्पना आहे त्याच त्यागाच्या कल्पनेवर वर्णधर्माची उभारणी केलेली असल्यामुळे

स्वार्थत्यागपूर्वक आपलें कर्तव्य करणें हा यज्ञच आहे, ही यज्ञाची व्याख्या ज्ञानेश्वरांनी लोकांना समजावून सांगितली.

या स्वधर्माप्रमाणे आचरण कराल तर हा तुम्हाला कामधेनूसारखा होईल. (३-९४) आणि तुम्ही जें जें करूं म्हणाल तें आपोआप सिद्धीला जाईल. मूर्तिमंत दैव सर्व सुखासहित तुम्हाला शोधीत येईल. (३-१०१) असें या धर्माचें महत्त्व आहे. पण याच्या उलट हा धर्म जर तुम्ही पाळला नाहीत तर मात्र तुमच्या दुर्दशेला पारावर नाही:—

तैसा स्वधर्मु जरी लोपला । तरी सर्व सुखाचा थारा मोडला ।

जैसा दीपासवें हरपला । प्रकाश जाय ॥ ३-११० ॥

तैसीं त्रिभुवनीचीं दुःखें । आणि नानाविधें पातकें ॥

दैन्यजात तितुकें । तेथेंचि वसे ॥ ३-११४ ॥

सामाजिक कर्तव्याचें पालन राष्ट्राकडून झालें नाही म्हणजे त्यावर मोठाल्या आपत्ति येतात म्हणून तुम्ही सर्वांनी आपआपल्या कार्यांत निरत असावें (११८). हें कर्तव्य करीत असतांना सर्वस्वाचा जरी त्याग करावा लागला तरी तो करण्यास मागेपुढे पाहूं नका. कारण हाच खरा यज्ञ आहे.

हें संपत्तिजात आघवें । हवन द्रव्य मानावें ॥

मग स्वधर्मयज्ञें अर्पावें । आदिपुरुषीं ॥ ३-१३० ॥

देखे पुढतपुढती पार्था । हे सकळ लोकसंस्था ॥

रक्षणीय सर्वथा । म्हणऊनियां ॥ ३-१७० ॥

हा स्वधर्मयज्ञ कशाकरितां करावयाचा असतो याचें ज्ञानेश्वरांनी वर दिलेलें उत्तर अत्यंत महत्त्वाचें आहे. ही सगळी लोकसंस्था सुरक्षित रहावी म्हणून सर्वांनी हा यज्ञ करावयाचा असतो. लोकसंस्थेच्या रक्षणाचा आणि वर्णधर्माचा असा जिव्हाळ्याचा संबंध असल्यामुळेच ज्ञानेश्वरांच्या पूर्वीपासून आतापर्यंत महाराष्ट्रांतील विचारी पुरुषांनी या वर्णधर्माचा पुरस्कार केला आहे.

कर्मत्यागाच्या आणि संन्यासाच्या भ्रांत कल्पनेने जे कर्तव्यच्युत झाले होते त्यांनाही ज्ञानेश्वरांनी चरचरित अंजन घातलें आहे. अठराव्या अध्यायांत अनेक दृष्टांत देऊन कर्मत्यागाचा फोलपणा त्यांनी दाखविला आहे. हा देह प्राप्त झाल्यानंतर कर्म करण्याचा ज्यांना कंटाळा येतो ते

मूर्ख आहेत (२१८). घटाने मातीचा कंटाळा करावा किंवा वस्त्राने तंतूंचा त्याग करावा, दीपाने प्रभेचा द्वेष करावा किंवा पाण्याने द्रवत्वाला कंटाळावें अशापैकीच देहधारी मनुष्याने कर्माळा कंटाळण्याचा प्रकार आहे. कर्मत्याग करण्याचा फक्त एकच प्रकार आहे तो असा कीः—

यया कर्मा सांडिती परी । एकीचि ते अवधारी ॥

जे करितां न जाईजे हारी । फळाशेचिये ॥ १८-२२७ ॥

कर्मफळ ईश्वरीं अर्पे । तत्प्रसादे बोधु उद्दीपे ॥

तेथ रज्जुज्ञानें लोपे । व्याळशंका ॥ २२८ ॥

कमें करून त्यांच्या फळाविषयी आसक्ति न धरणें एवढा एकच प्रकार कर्मत्यागाचा संभवतो. आणि याप्रमाणे जो कर्मत्याग करतो तोच खरोखर महात्यागी होय (२३०). तेराव्या अध्यायांतील ‘ इंद्रियार्थेंपु वैराग्यमनहंकार एव च ’ या श्लोकावर टीका करितांना वर्णाश्रमपोषक कर्तव्यें करूनही जो हें मीं केलें किंवा माझ्यामुळे सिद्धीस गेलें असें समजत नाही तो निरहंकारी होय असें ज्ञानेश्वरांनी सांगितलें आहे.

ज्ञानेश्वरांनी याप्रमाणे वर्णधर्माचें महत्त्व सांगून कर्मयोगाचें जसें सविस्तर विवेचन केलें तसें किंवा त्याहूनही जास्त विस्ताराने भक्तियोगाचें विवेचन केलें. कारण यज्ञयागादि कर्मकांड, किंवा पातंजल योग हे सर्वांनाच सुलभ नसल्यामुळे, महाराष्ट्रांतील असंख्य जनतेला ईश्वरप्राप्तीचें भक्तीसारखें सुलभ साधन समजावून देणें त्या वेळीं अवश्य झालें होतें. ज्ञानेश्वरांनी आपल्या रसाळ वाणीने भक्तिमार्गाचीं तत्त्वे लोकांना सुलभ करून सांगितलीं. आणि त्याचबरोबर कर्मयोगाची भक्तियोगाशीं वेमालूम सांगड घातली. भक्ति म्हणजे देवघरांत नाक धरून बसणें किंवा टाळ वाजवीत नाचणें एवढाच अर्थ ज्ञानेश्वरांना अभिप्रेत नव्हता तर वर्णप्राप्त कमें ईश्वरार्पण बुद्धीने करणे हीच खरी भक्ति आहे असें त्यांचें मत होतेंः—

हें विहित कर्म पांडवा । आपुला अनन्य ओलावा ॥

आणि हेचि परमसेवा । मज सर्वात्मकाची ॥ १८-१०६ ॥

तथा सर्वात्मका ईश्वरा । स्वकर्म कुसुमांची वीरा ॥

पूजा केली हांय अपारा । तोषालागीं ॥ १८-११७

सर्व जनतेच्या हृदयांत वास्तव्य करणाऱ्या परमेश्वराची, वर्णप्राप्त अशा कर्मांची कुसुमें वाहून पूजा केली तर ती त्याला अपार तोषदायक होते. ही त्याची परमश्रेष्ठ अशी सेवा आहे. कारण विहितकर्म परमेश्वराला अत्यंत प्रिय असून ते केले म्हणजे त्याची निभ्रांत प्राप्ति होते (१११). असें असल्यामुळे भक्ताने विहितकर्मे करणं हीच खरी भक्ति आहे व त्यानेच परमेश्वरप्राप्ति होते. कर्म आणि भक्त यांची ही जोडी अशी अभेद्य आहे. ज्ञानेश्वरांनी प्रतिपादिलेल्या या भक्तिमार्गाला, आज महाराष्ट्रांत जे कोणते स्वरूप आले आहे ते सर्वांच्या परिचयाचें आहे.

भक्तियोगाच्या साहाय्याने जनतेंत सर्वत्र समता प्रस्थापित करण्याचा प्रयत्न ज्ञानेश्वरांनी केला. आतापर्यंत ब्राह्मण श्रेष्ठ, क्षत्रिय त्याहून कनिष्ठ व त्याहूनही वैश्य व शूद्र कनिष्ठ समजले जात होते आणि ही श्रेष्ठ-कनिष्ठता केवळ जन्माने आली होती. वर्णसंस्थेकडे लोकांचें दुर्लक्ष होऊन जातिसंस्थेचें प्रस्थ फार माजल्यामुळे ही असमानता उत्पन्न झाली होती. वर्णामध्ये, त्या वर्णांला उपयुक्त अने गुण त्या व्यक्तीच्या अंगी आहेत की नाहीत हें प्रामुख्याने पाहिलें जात असे. उलट जातिसंस्थेत ब्राह्मण व क्षत्रियांच्या पोटी जन्माला आलेला मनुष्य केवळ तेवढ्याचमुळे श्रेष्ठ समजला जाई व त्याच्यामध्ये त्या वर्णांला आवश्यक असे गुण आहेत की नाही इकडे दुर्लक्ष होई. त्यामुळे समाजांत साहजिकच या अन्यायावरुद्ध असंतोष उत्पन्न झाला असठा पाहिजे. ज्ञानेश्वरांनी ही असमता घालविण्याचा प्रयत्न केला. ब्राह्मण हे जाते असल्यामुळे समाजाचे पुढारी आहेत पण तेवढ्यामुळे त्यांना इतरांपेक्षा श्रेष्ठता येत नाही. इतर वर्णांचीं कर्तव्ये समाजाला तत्तर्कांच उपयुक्त असल्यामुळे व तीनही वर्णांना वेदांचा अधिकार असल्यामुळे ब्राह्मणांच्याच योग्यतेचे क्षत्रिय व वैश्यही आहेत असे त्यांनी सांगितले:—

तेचि चारी वर्ण । पुससी जरी कांण ॥

तरी जयां मुख्य ब्राह्मण । धुरेचे कां ॥ १८-८१८ ॥

येर क्षत्रिय वैश्य दोन्ही । तेही ब्राह्मणाच्याचि मानिजे मानी ॥

जे ते वैदिक विधानी । योग्य म्हणोनि ॥ ८१९ ॥

त्रैवर्णिकांसंबंधाने ज्ञानेश्वरांना हें जसें स्पष्ट सांगतां आलें तसें शूद्र वर्णासंबंधाने सांगतां आलें नाहीं हें खरें; पण एक समर्पक दृष्टांत देऊन शूद्रांचाही श्रुतीशीं संबंध कसा पोचतो तें त्यांनीं सांगितलें आहे. शूद्राला जरी वेदाचा अधिकार नाही तरी त्याची वृत्ति वर्णत्रयाधीन आहे (८२०). या वृत्तीमुळे हा चौथा वर्ण ब्राह्मणादिकांच्या जवळ येऊन चातुर्वर्ण्य निर्माण झालें. एखादा श्रीमंत मनुष्य फुलांबरोबर, त्यामधील तंतूचाही स्वीकार करतो त्याप्रमाणे वेद हें त्रैवर्णिकांबरोबर, त्यांच्या आधीन असलेल्या शूद्र वर्णाचाही स्वीकार करतात (८२१). अशा युक्तिवादाने चारी वर्णांची कालोचित समता ज्ञानेश्वरांनी दाखवून दिली आणि वरती असें सांगितलें की, तुम्ही समाजांत सकारण किंवा अकारण श्रेष्ठ व कनिष्ठ असे भेद कितीही करा, परमेश्वराच्या दरबारांत या तुमच्या मनुष्यकृत भेदांना जागा नाही, परमेश्वर फक्त मनुष्याचें अंतःकरण कसें आहे तें पाहतो. तो श्रीमंत असो, दरिद्री असो, तो ब्राह्मण असो वा चांडाळ असो, त्याचें अंतःकरण जर भक्तिपूर्ण असेल, सर्वात्मक परमेश्वराची पूजा करून सर्वांच्या उपयोगीं जर तो पडत असेल, कामक्रोधमत्सरादि हीन भावना जर त्याच्या अंतःकरणांतून नाहीशा झाल्या असतील व सर्व भूत-जातींविषयी प्रेम जर त्याच्या अंतःकरणांत असेल तर त्याची जाति कोणतीही असली तरी परमेश्वर त्याला श्रेष्ठ भक्त समजून आलिंगन देतो. तेव्हा तुम्ही केलेल्या कृत्रिम भेदांना परमेश्वरी राज्यांत यत्किंचितही किंमत नाही.

ते पापयोनीहि होतु कां । ते श्रताधीतही न होतु कां ॥

परि मजसी तुकितां तुका । तुटी नाही ॥ ९-४४९ ॥

म्हणोनि जाति कुळवर्ण । हें आघवेचि गा अकारण ॥

एथ अर्जुना माझेपण । सार्थक एक ॥ ४५६ ॥

तैसे क्षत्री वैश्य स्त्रिया । कां शूद्र अंत्यजादि इया ॥

जाति तवचि वेगळालिया । जव न पवती मातें ॥ ४६० ॥

समाजाच्या दृष्टीने ते अत्यंत हीन योनींत जन्मले असले, त्यांनी जरी वेदाध्ययन केलें नसलें तरी या गोष्टींना माझ्याजवळ महत्त्व नाही. क्षत्रिय, वैश्य, शूद्र, अंत्यज किंवा स्त्री हे भेद जोपर्यंत लोक मला शरण आले नाहीत तोपर्यंतच आहेत. माझ्याजवळ आले की, हे भेद नष्ट होतात

असा श्रीकृष्णाचा संदेश ज्ञानेश्वरांनी महाराष्ट्रांतील बहुजनसमाजाला त्यांच्या भाषेत जेव्हा सांगितला तेव्हा आनंदाची मोठी लाट सर्व महाराष्ट्रभर उसळून गेली आणि सर्व जातीचे व सर्व धंद्याचे लोक ज्ञानेश्वरांच्या निशाणाखाली गोळा झाले. नामदेव शिंपी, सावता माळी, गोरा कुंभार, नरहरी सोनार, सेना न्हावी, चोखामेळा महार इत्यादि सर्व जातीच्या पुढाऱ्यांनी ज्ञानेश्वरांच्या नेतृत्वाखाली, ज्ञानेश्वरांनी उपदेशिलेला भागवत धर्म सर्व महाराष्ट्रांत पसरविण्याचें कार्य जोराने सुरू केलें व “या लागीं पापयोनीही अर्जुना । कां वैश्य शूद्र अंगना । मातें भजतां सदना । माझिया येती” हा ईश्वरी संदेश महाराष्ट्राच्या खेड्यापाड्यांतून पोचविला.

ज्ञानेश्वरांच्या या कार्याबद्दल तत्कालीन लोकांमध्ये केवढा आदर वसत होता हें पुढील उद्गारावरून लक्षांत येईल. नामदेव हे ज्ञानेश्वरांच्या समकालीन होते व ज्ञानेश्वरांच्या मागेही पुष्कळ वर्षे जगले. त्यांचा जन्म वऱ्हाडांतील नरसी बामणी या गावीं झाला असें आता सिद्ध झालें आहे. ज्ञानेश्वरांचे हे अनुयायी असून ज्ञानेश्वरांच्या मागे त्यांच्या उपदेशाचा प्रसार करण्याचें महत्त्वाचें कार्य केलें. ते म्हणतातः—

आम्हां सापडलें वर्म । करूं भागवत धर्म ॥

काय करुनि तीर्थाटनें । मन भरलें अवगुणें ॥

अशाच तऱ्हेचे कृतज्ञतेचे उद्गार सेना न्हावी यांनी काढले आहेतः—

“श्रीज्ञानराजे केला उपकार । मार्ग हा निर्धार दाखविला । उदार तुम्ही संत । मायवाप कृपावंत । केवढा केला उपकार । काय वानूं मी पामर । जडजीवा उद्धार केला । मार्ग सुपथ दाविला । सेना म्हणे उतराई । होतां न दिसे कांही ॥” ईश्वर सर्वत्र भरला आहे; “आत्मा आहे हा भूतांत । भूतें आहेति आत्म्यांत ॥” अशी भावना सर्वत्र पसरल्यामुळे व्यवहाराला एक प्रकारचा जिवंतपणा व पवित्रपणा आला. आपआपला धंदा कनिष्ठ नसून तो प्रामाणिकपणाने करणें हें आपलें कर्तव्य आहे, असें लोकांना वाटू लागलें व त्यामुळे पूर्वीचें असमाधान नष्ट झालें. सांवता माळी म्हणतात—“कांदा मुळा भाजी । अवघी विठाबाई माझी ॥ लसुण मिरची कोथिंबिरी । अवघा झाला माझा हरी ॥” सेना

न्हावी यांनाही त्यांच्या धंद्यांत परमार्थ दिसून ते म्हणाले:—“आम्ही वारीक वारीक । करूं हजामत वारीक ॥ विवेक दर्पण दाऊं । वैराग्य चिमटा हलवूं ॥ उदकशांति डोई घोलूं । अहंकाराची शेंडी पिळूं ॥ भावार्थाच्या बगला झाडूं । कामक्रोध नखें काढूं ॥”

लोकांना कृतज्ञता वाटावी असेंच ज्ञानेश्वरांच्या उपदेशाचें स्वरूप होतें. सर्व दृष्टींनी परिपूर्ण असा ईश्वर चराचराला व्यापून उरला आहे असा आस्तिक्याचा उपदेश करूनच ते थांबले नाहीत तर या परिपूर्ण ईश्वराची प्राप्ती करून घेण्याचा अधिकार अखिल मानव जातीला आहे अशाही त्यांनी घोषणा केली. परमेश्वराच्या मार्गांत आतापर्यंत विधानपेधांचे आणि कृत्रिम निर्वंधांचे पर्वत पडले होते आणि वाटा अडून गेल्या होत्या. ज्ञानेश्वरांनी या वाटा सर्वांना मोकळ्या आहेत हा भगवतांचा संदेश मराठी भाषेंत लोकांना समजून सांगितला. त्यामुळे आजपर्यंत ध्येयशून्य असलेल्या अफाट जनसमुदायाला ध्येय मिळालें. ज्यामुळे जगण्याला सार्थकता येईल, पवित्रता येईल व अंतःकरणाला समाधान वाटेल अशी वस्तु ज्ञानेश्वरांनी त्यांच्यासमोर उभी केली. जी कोट्यवधि अज्ञ जनता ध्येयशून्यतेमुळे किंवा चुकीचें ध्येय पुढे ठेवल्यामुळे आतापर्यंत अंधारांत वावरत होती तिच्यापुढे परमेश्वर-प्राप्तीचें श्रेष्ठ ध्येय ठेवून त्यांच्या संपूर्ण जीवनाला, ज्ञानेश्वरांनी सुंदर वळण लावून दिलें व अशा रीतीने बौद्धमानभावांसारखा वेगळा पंथ न काढतां किंवा प्रतिपक्षी पंडितांशीं भांडत न बसतां, किंवा प्रचलित धर्मांलाच धर्म समजून शिव्या न देतां, स्वऱ्या धर्माचा निर्भय रीतीने उपदेश करून ज्ञानेश्वरांनी महाराष्ट्रांत प्रचंड सामाजिक क्रांति अगदी गाजावजा न करितां, घडवून आणली. आजपर्यंत तुच्छ आणि हीन समजल्या गेलेल्या प्रचंड जनसमुदायाला त्यांच्या ध्येयाचें आणि अधिकाराचें ज्ञान करून देऊन श्रेष्ठ वर्णाच्या बरोबरीला आणून बसविलें. अहिंसेच्या तत्त्वाच्या मर्यादा स्पष्ट करून क्षत्रिय वर्णाच्या कर्तव्याचें स्पष्टीकरण केलें. तसेंच संन्यासाच्या तत्त्वाला कोणत्या मर्यादा आहेत तें सांगून वर्ण-प्राप्त कर्में केलींच पाहिजेत अमें सांगितलें. या कर्मांना यज्ञाची योग्यता आणून दिली, भक्तीशीं कर्माची सांगड घातली आणि त्रैवर्णिकांना

बजावलें की धर्म हा देवघरांतच फक्त राहत नसून त्याची व्याप्ति तुमच्या सर्व आचारविचारांवर आहे आणि तुमच्या व्यवहारांत व आचारविचारांत जोंपर्यंत हा धर्म अभिव्यक्त झाला नाही, चातुर्वर्ण्यप्राप्त सामाजिक कर्तव्ये जोंपर्यंत स्वार्थत्यागपूर्वक तुम्ही आचरूं लागणार नाही तोंपर्यंत तुम्हांला खरे धार्मिक म्हणतां येणार नाही. यादवकालीन परिस्थिति पाहिली आणि ज्ञानेश्वर व त्यांचे अनुयायी यांनी त्या वेळेला केलेला हा उपदेश पाहिला म्हणजे संत हे परिस्थितिपराङ्मुख होते या आक्षेपाला जागाच उरत नाही. उलट ते अत्यंत जागृत होते. परिस्थितीचें त्यांनी सूक्ष्म निरीक्षण केलें होतें व लोकांच्या आकांक्षांशीं ते समरस झाले होते असेंच आढळून येईल. लोकांच्या कल्याणाची तळमळ लागलेला कोणताही थोर पुरुष परिस्थितिपराङ्मुख अणू शकत नाही ही गोष्ट नेहमी ध्यानांत बाळगिली पाहिजे. विकट झालेली परिस्थिति सावरण्याचा ज्ञानेश्वरांनी पुष्कळ प्रयत्न केला पण त्यावेळच्या ब्राह्मण-क्षत्रियांनी त्यांच्या उपदेशाकडे दुर्लक्ष केलें असें दिसतें. ऐश्वर्याची धुंदी त्यांच्या डोळ्यावर आली होती. यादवांच्या कारकीर्दीत महाराष्ट्र उत्कर्षाच्या शिखरावर पोचला होता. सोन्याचा भाव १५-१६ रुपये तोळा होता. “त्रिमाळिकें धवळारें” म्हणजे तीन तीन मजली जुनेगच्ची वाड्यांनी नगरें भरलीं होती. व्यापार इतका वाढला होता की, त्याकरितां कातड्यांच्या नोटा काढल्या होत्या. मंदिरें आणि मठ तशींच वेश्यागारेंही नगरांत होती. अशा विलासांत निमग्न झालेल्या संपन्न व श्रेष्ठ वर्गांतल्या लोकांनी ज्ञानेश्वरांचा उपदेश मानला नाही. अनेक शतकें वैभवाचा उपभोग घेतल्यामुळे महाराष्ट्र जणू काय निष्क्रिय व निर्वीर्य बनला होता. चक्रनेमिक्रमाप्रमाणे आता कांही शतकें त्याने अवनतींत काढणें अपरिहार्य झालें होतें. त्यामुळे मुसलमानांच्या हल्ल्यापुढे टिकाव न लागून यादवांचें राज्य लवकरच नामशेष झालें. हा राष्ट्रीय अधःपात पाहण्यास ज्ञानेश्वर जगले नाहीत. या अधःपातांतून डोकें वर काढण्याला साधन म्हणून आपला ग्रंथ आपल्या अनुयायांच्या स्वाधीन करून ते आधीच समाधिस्थ झाले. ज्ञानेश्वरांच्या अनुयायांनी ज्ञानदेवीला आपली आई मानलें व या आईने, महाराष्ट्र जरी स्वराज्यभ्रष्ट झाला तरी पुढे त्याला संस्कृतिभ्रष्ट होऊं दिलें नाही.

यज्ञप्रधान वैदिक संस्कृतीला, आता जरा देशकालानुरूप निराळें स्वरूप आल्यामुळे, हिंदु संस्कृति असें म्हणण्याचा कित्येकांचा परिपाठ आहे. या हिंदु संस्कृतीशीं इस्लामी संस्कृतीचा लढा उत्तर हिंदुस्थानांत ज्ञानेश्वरांच्या पूर्वीच सुरू झाला होता. या इस्लामी संस्कृतीचा संस्थापक महंमद पैगंबर हा असून इ. स. च्या सातव्या शतकांत अरबस्तानांत त्याने आपल्या धर्माची स्थापना केली व तरवारीच्या जोरावर धर्मप्रसार करण्याची आपल्या अनुयायांना आज्ञा दिली. धर्माप्रमाणे वागण्यानें समाधान आणि त्याबरोबरच ऐहिक ऐश्वर्य, कीर्ति व नंतर स्वर्ग या सर्व गोष्टी एकदम मिळण्याचा संभव दिसल्यामुळे, महंमदाच्या अनुयायांनी सर्व जगभर धुमाकूळ घालण्यास सुरवात केली. ईश्वर एक आहे, मनुष्यास पुनर्जन्म नाही, आणि प्रलयकाल झाला म्हणजे तोपर्यंत मेलेल्या सर्वच माणसांना ईश्वर एकदम न्याय देतो असें या धर्माचें तत्त्वज्ञान आहे व सर्वसामान्य नीतिनियमही त्यांत सांगितले आहेत. मूर्तिपूजा, मद्यपान यांचा या धर्मांत निषेध केला आहे. आठव्या शतकाच्या आरंभीं महंमद कासमने सिंधवर स्वारी केली तेव्हापासून निरनिराळ्या मार्गांनी मुसलमानांचे हल्ले हिंदुस्थानवर होऊं लागले. तथापि हिंदुमुसलमानांच्या खऱ्या झगड्याला महंमद गझनीच्या स्वाऱ्यांनी इ. स. च्या १२ व्या शतकाच्या आरंभीं सुरवात झाली व हा लढा जवळ जवळ तीनशें वर्षे चालून उत्तर हिंदुस्थान पूर्णपणें मुसलमानांच्या कबजांत गेल्यानंतर, त्यांची दृष्टि दक्षिणेकडे वळली. दिल्लीला जलालुद्दिन खिलजी हा बादशहा असतांना त्याचा पुतण्या अल्लाउद्दिन खिलजी याने इ. स. १२९३ मध्ये देवगिरीवर स्वारी केली. रामदेवराव त्या वेळीं तेथे राज्य करीत होता. मी चुलत्याशीं भांडून तेलंगणांत चाललों अशा थापा मारीत मारीत अल्लाउद्दीन जेव्हा देवगिरीच्या तटाखाली येऊन थडकला तेव्हा हिंदु लोक जागे झाले. राजा देवदर्शनास जात असतां त्याला अल्लाउद्दिन आल्याचें समजलें. तोपर्यंत आपल्या राज्यांतून, आठ हजार स्वार घेऊन एक मुसलमान सेनापति देवगिरीकडे येत आहे या गोष्टीची राजाला वातांही नव्हती. अशा गाफील राजाचा मुसलमानांनी पराभव करून शेवटीं त्याचें राज्य खालसा केलें यात कांहीच आश्चर्य नाही. अल्लाउद्दिनाने लोकावर

लुटीकरिता अनन्वित जुलूम केले. आणखी फौज मागून येत आहे अशा थापा मारल्या. किल्ल्यांत फितुरी करून धान्याच्या ऐवजी मिठाची पोती भरविली व अशा रीतीने रामदेवरावास तह करावयास लावले. रामदेवाचा मुलगा शंकरदेव कांही वेळ लढला पण त्याचेही लोक भेदरून पळून गेले. लढाईतून पळून जाणें पाप आहे हा धर्मच क्षत्रिय लोक विसरून गेले होते. अल्लाउद्दिन परत गेल्यावर रामदेवराव खंडणी पाठवीतनासा झाला तेव्हा अल्लाउद्दिन दिल्लीचा बादशहा झाला होता. त्याने मलिक काफूर यास इ. स. १३०६ त पुनः देवगिरीवर पाठविलें. त्याच्याशी लढण्याची छाती नसल्यामुळे रामदेवराव त्याच्याबरोबर दिल्लीस गेला व मांडलिकत्व कबूल करून परत आला. तो १३०९ मध्ये वारला. त्याचा मुलगा शंकरदेव याने खंडणी पाठविण्याचें बंद केल्यामुळे १३१३ त मलिक काफूरने पुनः स्वारी केली व शंकरदेवाला ठार मारिलें. यानंतर दिल्लीत बंडाळी झाली. त्या वेळीं रामदेवाचा जावई हरपालदेव याने गेलेलें स्वातंत्र्य परत मिळविण्याचा प्रयत्न केला तेव्हा मुबारिक खिलजीने पुनः स्वारी करून हरपालदेवास कातडी सोलून ठार मारिलें व अशा रीतीने १३१८ मध्ये महाराष्ट्र पूर्ण परतंत्र झाला. खिलजीच्या मागून तघलख घराणें दिल्लीस राज्यारूढ झालें. त्या वेळीं महंमद तघलख याच्या हसन गंगू ब्राह्मणी नांवाच्या एका सरदाराने दक्षिणेंत १४४७ मध्ये स्वतंत्र राज्य स्थापिलें. या ब्रह्मानी राज्याच्या सुलतानांनी इ. स. १५२४ पर्यंत महाराष्ट्रांत राज्य केलें. पुढे या राज्याचे बेरीदशाही, इमादशाही, निजामशाही, आदिलशाही व कुतुबशाही असे पांच विभाग झाले. त्यांपैकी इमादशाही व निजामशाही यांचे संस्थापक हे बाटलेले ब्राह्मण होते. पुढे लवकरच इमादशाही निजामशाहीने गिळली. निजामशाही शहाजहानने बुडविली व त्याचा पुत्र औरंगजेब याने बेरीदशाही, आदिलशाही व कुतुबशाही बुडवून टाकिली आणि या औरंगजेबाला शेवटीं महाराष्ट्रांतील मराठ्यांनी गिळून टाकलें.

इ. स. १३१८ त मुसलमानांनी देवगिरीचें राज्य घेतलें व आणखी दक्षिणेकडे जाऊन वरंगळचें व होयसळ बल्लाळांचें राज्यही बुडविलें. त्यामुळे जवळ जवळ सर्व हिंदुस्थानांत मुसलमानांची सत्ता प्रस्थापित झाली.

असंख्य देवळें जमीनदोस्त झालीं व अपार लूट दक्षिणेंतून उत्तरेकडे गेली. वैदिक संस्कृतीवर अशा रीतीचें घोर संकट आलें असतां तिचें संरक्षण करण्याच्या हेतूने तुंगभद्रेच्या काठीं विजयानगर येथे श्रीमाधवाचार्यांच्या साहाय्याने इ. स. १३३५ त हरिहर आणि बुक्क यांनी एक स्वतंत्र राज्य स्थापलें व दोन शतकेंपर्यंत या राज्यांत वैदिक संस्कृतीचें संरक्षण करण्यांत आलें. माधवाचार्यांनी अनेक विषयांवर संस्कृतांत ग्रंथरचना केली व सर्वांत महत्त्वाची गोष्ट म्हणजे सायणाचार्यांनी याच राजवटींत वेदांवर सुलभ संस्कृत टीका लिहिली. अप्पय दीक्षित यांच्याच पदरीं होते. अनेक प्रवाशांनी विजयानगरच्या ऐश्वर्याचीं आश्चर्यचकित करणारीं वर्णनें केलीं आहेत. हे राजे शूरही कांही कमी नव्हते. सन १५०९ मध्ये गादीवर आलेल्या कृष्णदेवरायाने आदिलशहाचा १५२० मध्ये मोठा पराभव केला. त्यामुळे मुसलमानांना भीति वाटून दक्षिणेंतील चारी शाह्या विजयानगरच्या हिंदु राजाशीं लढण्याकरितां एकत्र झाल्या व इ. स. १५६५ मध्ये तालिकोटच्या प्रसिद्ध लढाईत त्या वेळचा राजा रामराव याचा वध झाला. त्यामुळे हिंदू सैन्य पळू लागलें. मुसलमानांनी त्यांना कापून काढलें व पुढे विजयानगरला जाऊन पांच महिनेपर्यंत त्या शहराची लूट केली. देवळें व वाडे पाडून टाकले. आणि सर्व कलाकुसरीच्या कामांचा नाश करून टाकला. लोकांवर अनन्वित जुलूम केले व सर्व देश बेचिराख करून टाकला. ज्या शहराच्या ऐश्वर्याचीं विलक्षण वर्णनें प्रवाशांनी केलीं आहेत त्या शहराची आजची स्थिति पाहिली म्हणजे अत्यंत खेद वाटतो.

इकडे महाराष्ट्रांत स्वराज्य जाऊन मुसलमानांचें राज्य झाल्यामुळे हिंदुसंस्कृतीवर. भयंकर संकट आलें व त्यांतून ती आता जगते की मरते असा संशय वाटू लागला. इस्लामी संस्कृतीला राजाश्रय असल्यामुळे हिंदु लोकांच्या आचारविचारांवर आणि भाषेवर व वेशावर या परकी संस्कृतीचे विलक्षण परिणाम झाले. बहामनी राज्याच्या ज्या पांच शाह्या पुढे झाल्या त्यांपैकी दोन शाह्या बाटलेल्या ब्राह्मणांनी स्थापिल्या होत्या हें लक्षांत घेतलें म्हणजे या संकटाची पूर्ण कल्पना येते. इमादशाहीचा संस्थापक फत्तेउल्ला हा मूळचा तेलंगी ब्राह्मण होता. आणि निजामशाहीचा संस्थापक हा तिमणा बहिरव नांवाच्या ब्राह्मणाच्या बाटलेल्या मुलाचा

मुलगा होता. ब्राह्मणांत वाटण्याची प्रवृत्ति ज्याअर्थी होती त्याअर्थी ती अज्ञसमाजांत केवढी असेल ! दक्षिणेंत मुसलमान आरेंभीं अगदी थोडे होते. चैमवाच्या आमिपाने किंवा जुलमाने वाटलेल्या हिंदूंच्या आधारावरच त्यांनी आपलीं राज्यें सुस्थित केलीं. रा. भावे यांनी त्या वेळच्या स्थितीचें वर्णन फार चांगलें केलें आहे:—“असें दिसतें की, मुसलमानांची सत्ता इकडे सुरू झाल्यानंतर त्यांचा धर्म, त्यांची भाषा व त्यांचे रीतिरिवाज हे सर्व ते इकडे जवरीने पसरवूं लागले. ते जिकडे गेले तिकडे त्यांनी दांडगाईच केलेली आढळते. केवळ लीलेसाठी म्हणून हजारों ग्रंथांचा त्यांनी नाश केला आहे. नुसतें जानवें पाहिलें की शरीर उभें दुभंगावें, देवालय मग तें कसेंही व केवढेंही असो; तें जाळून पाडून फस्त करावें व त्या ठिकाणीं श्वेत वर्णाची मशीद उभारावी. परधर्मी लोकांना हाल हाल करून त्रास द्यावा. व गावचे गाव वायकापोरांसुद्धा वाटवून टाकावे अशी त्यांची रीत होती. राजसत्ता मुसलमानी असल्यामुळे सरकारदरबारांत फारशी भाषा सुरू झाली. ‘अर्ज’दारांच्या ‘फिर्यादी’ ‘काजी’ पुढे जाऊन त्याचा ‘कैसला’ किंवा ‘इन्साफ’ होऊं लागला. गडकऱ्यांचे ‘नाईक’ ‘पायीक’ ‘पाटील’ हे जाऊन त्यांच्याऐवजीं ‘किल्लेदार’ व ‘हवलदार’ आपल्या ‘शिलेदार’ ‘जमादारा’ सह ‘फौजे’ चा ‘अमल’ करूं लागले. एकदा स्वातंत्र्य जाऊन परतंत्रता आली म्हणजे जिकले-त्यांना आपलें सर्व कमी दर्जाचें वाटून जेत्यांचें सर्व उच्च दर्जाचें व चांगलें असें वाटूं लागावें हा केवळ मनुष्यस्वभावाचा धर्म आहे. त्यामुळे राजकर्त्यांची भाषा सफाईने लिहिणें व बोलणें ही एक थोरपणाची व अभिमानाची गोष्ट वाटूं लागून वरच्या दर्जाचे लोक मुसलमानी भाषेचा अभ्यास जारीने करूं लागले. त्यांच्या खाजगी व्यवहारांत व घरांतल्या बोलण्यांत देखील हळुहळु मुसलमानी शब्दांचा शिरकाव जास्त जास्त होऊं लागला.” (महाराष्ट्र सारस्वत ९२-९३) अशा रीतीने मराठ्यांचा देश, धर्म व भाषा यांवर विलक्षण संकट येऊन यांतून आपली संस्कृति वाचते कशी अशी शंका उत्पन्न झाली व दीड दोन शतकें महाराष्ट्र अगदी मुन्न होऊन बसला. ज्ञानेश्वरांचे अनुयायी, संस्कृति भ्रष्ट होऊं नये म्हणून आपल्याकडून खूप धडपड करीत होते, पण त्यांना कोणी तसे

मोठा पुढारी त्या वेळीं पाहिजे होता. महाराष्ट्राच्या सुदैवाने पैठणच्या संत भानुदासांच्या वंशांत प्रसिद्ध संतशिरोमणि एकनाथ हे या वेळीं जन्माला आले व धर्म आणि भाषा यांवर जें विलक्षण प्राणसंकट आलें होतें त्याच्या निराकरणाला त्यांनी जोराने सुरुवात केली.

प्रकरण आठवें

एकनाथ आणि तुकाराम

एकनाथ हे महाराष्ट्रांतील एक सर्वश्रेष्ठ पुरुष होऊन गेले. त्यांचें विशुद्ध आचरण, त्यांची भूतदया व त्यांचा निर्भयपणा पाहिला म्हणजे त्यांच्याविषयींच्या आदराने मन भरून जातें. परिस्थितिपराङ्मुख पंडितांनी भरलेल्या पैठण नगरांत त्यांचा जन्म झाला. त्यांचें पणजे भानुदास हे महाराष्ट्रांत प्रसिद्ध होते. पंढरपुरच्या विठोबाची उपासना पूर्वीपासून लोक करीतच होते; पण ज्ञानेश्वरांनंतर महाराष्ट्रांत ती मोठ्या प्रमाणावर सुरू झाली व वारकरी संप्रदायांतले लक्षावधि लोक दरवर्षी तेथे यात्रेकरितां जमूं लागले. विजयानगरच्या राजाने हा विठोबा पंढरपुराहून विजयनगरला नेला होता. महाराष्ट्रांत मुसलमानी अंमल सुरू झाल्यामुळे, हें सर्वप्रसिद्ध देवस्थान सुगक्षित नाही असें वाटूनही कदाचित् विठ्ठलाची मूर्ति विजयानगरच्या हिंदु राज्यांत लोकांनी पाठविली असण्याचा संभव आहे. पुढे भानुदासांनी विजयानगरला जाऊन ही मूर्ति परत पंढरपुरास आणली. अशा प्रसिद्ध पुरुषाच्या कुलांत एकनाथांचा जन्म शके १४५५ मध्ये झाला. कोणी तो १५ वर्षे पुढे नेतात, देवगिरीच्या किल्ल्यावरील अधिकारी जनार्दनपंत यांच्याजवळ नाथांचें अध्ययन झालें व नंतर तीर्थयात्रा करून नाथ पैठणला आले. गुरूच्या आज्ञेवरून गृहस्थाश्रम स्वीकारून लोकोद्धाराला नाथांनी सुरुवात केली. भागवत धर्माचें लोकांना यथार्थ ज्ञान करून द्यावें म्हणून भागवताच्या एकादश स्कंधावर पैठण व काशी येथे राहून त्यांनी विस्तृत टीका लिहिली व रामायणांतील आदर्श स्त्रीपुरुषांचीं चरित्रे भावार्थरामायण रचून लोकांना सांगितलीं.

नामदेवांच्याच वेळीं 'दैत्यांचेनी भारें दाटली अवनी' अशी स्थिति झाली होती. एकनाथांच्या वेळीं विजयानगरचें हिंदुराज्य नष्ट होऊन ही स्थिति अधिकच भयावह झाली. एकनाथी भागवताच्या चौथ्या अध्यायांत एकनाथ म्हणतात, "ते कर्म निंदिती सकळ । त्या-गिती केवळ जाड्य म्हणौनि ॥ ७५ ॥ ऐशिये वर्ततां मोहस्थिति । पूर्ण कळीची होय प्रवृत्ति । तेव्हां नीच ते राजे होती । प्रजा नागविती चोरप्राय ॥ ७६ ॥ शूद्राहूनि अति कनिष्ठ । ते राजे होती परमश्रेष्ठ । वर्णावर्ण करिती भ्रष्ट । अति पापिष्ठ अधर्मी । अपराधेवीण ते वितंड । भले त्यांसी करिती दंड । मार्गस्थां करिती कोंड । करिती उदंड सर्वा-पहरण ॥ " अशी राजकीय परिस्थिति असतां 'स्वमुखें ब्राह्मण न करिती अध्ययन । हांती भ्रष्ट जाण मद्यपी ते । नीचाचें मेवन करिती घोघरीं । श्वानाच्चिये परी पोड भरिती ॥ ' (गाथापंचक २५७८) अशी ब्राह्मणांची स्थिति होती. व 'दावलमलकाची पूजिती गदा । वर्णातून फकीर होती एकदां । मग डोला होतां थंडा । खाती मलिदा हिंदु तुर्काचें खरकटें (गा. पं. ३८९२) अशी एकंदर हिंदूंची स्थिति होती. ही सर्व परिस्थिति वर सांगितल्याप्रमाणे स्वधर्म-कर्म सोडल्यामुळे उत्पन्न झाली होती म्हणून एकनाथांनी ज्ञानेश्वरांप्रमाणेच पुनः एकदा चारी वर्णांचीं व आश्रमांचीं कर्तव्ये आणि भागवत धर्माचें स्वरूप लोकांना स्पष्ट करून सांगितलें. संस्कृताप्रमाणेच मराठी भाषाही थोर असल्यामुळे त्याच भाषेच्या द्वारे एकनाथांनी आपला उपदेश केला. आजूबाजूला फारशी भाषेचा हैदोस सुरू असतां एकनाथांनी आपले ग्रंथ शक्य तितके शुद्ध मराठी भाषेंत लिहिले व भाषा जिवंत ठेविली. 'संस्कृत वाणी देवें केली । प्राकृत तरी चोरापायूनि झाली । असोतु या अभिमान भुली । वृथा बोली काय काज ॥ (ए. भा. १-१२९.) संस्कृत भाषा निंदा केली । तरी ते काय पावन जहाली । प्राकृत भाषा हरिकथा केली । ते वृथा गेली म्हणवेना । (ए. भा. २३-१०३१) अशी त्यांची समजूत होती.

पूर्वील कृतयुगीचें लक्षण । तें नव्हते गा चारी वर्ण । बहुशाखा वेद पठण । कर्माचरण तें नाहीं (१७-६३) अशी पूर्वीची स्थिति सांगून म. सां. ...११.

चारी वर्णांचीं कर्तव्यें व गुण एकनाथांनी भागवताच्या आधारें सविस्तर सांगितले. शम, दम, तप, शौच, क्षान्ति, आर्जव हे ब्राह्मणाला अवश्य असणारे गुण गीतेप्रमाणेच भागवतांतही सांगितले आहेत. पण गीतेंतील ज्ञान, विज्ञान, आस्तिक्य या गुणांच्या ऐवजीं भागवतांत ‘मद्भक्तिश्च दया सत्यं’ हे गुण ब्राह्मणाला आवश्यक सांगितले आहेत. ब्राह्मणाने अपकान्यावरही उपकार करावा तसेंच ‘बाळक देखोनि संकटीं। जेवीं न सावरत माय उठी। तेवीं दीन देखोनि दृष्टी। ज्याचे पोटीं दया द्रवे। १७-१२३। तो खरा ब्राह्मण होय. क्षत्रियाने ‘वेचुनियां निजप्राण। गोब्राह्मणांचें संरक्षण। स्वधर्में प्रजापालन। पृथ्वीरक्षण निरुपद्रवें। १७-११६। करावें. ‘शस्त्राचे घाय वाजतां माथा। कां सपिच्छ घाण खडतरतां। रणांगणीं न सेर मागुता। हे सहिष्णुता क्षत्रियाची ॥ १७-१५१ ॥ अशा रीतीने ब्राह्मणाच्या व क्षत्रियाच्या सहिष्णुतेचें स्वरूप वेगळें आहे. वैश्याने अर्थसंग्रह करण्यांत व दान करण्यांत दक्ष असावें व शूद्राने देव, गार्ह व ब्राह्मण यांची सेवा करावी. ‘तरी देह गेह वर्णाश्रमें। स्वभागा आलीं जीं कर्में। तीं तीं आचरोनि निजधर्में। पूर्वानुक्रमें अनहंकृती ॥ २-४४० ॥ जें जें कर्म स्वाभाविक तें तें ब्रह्मार्पण अहेतुक। या नांव भजन निर्दोष। भागवत धर्म या नांव शुद्ध ॥ २-४६१ ॥ अशी भजनाची व भागवत धर्माची स्पष्ट व्याख्या करून वर्णाश्रमधर्मप्राप्त कर्म भक्तानेही सोडतां कामां नये असा स्पष्ट उपदेश एकनाथांनी केला. मात्र मी अमक्या वर्णाचा आहे असा अहंकार कोणीही धरू नये असेंही त्यांनी बजाविलें (२-७१५). केवळ जन्माने मोठेपणा येत नाही. हो कां वर्णाभाजी अग्रणी। जो विमुख हरिचरणी। त्याहून श्वपच श्रेष्ठ मानी। जो भगवद्भजनीं प्रेमळ ॥५-६०॥ अठराव्या अध्यायांत एकट्या ब्राह्मणामध्येच कलियुगांत चार वर्ण कसे उत्पन्न झाले आहेत ते १०५ ते ११० ओव्यांत एकनाथांनी सांगितलें आहे. ‘ज्यासी जीविका जेणें जाण। त्या ब्राह्मणाचा तोचि वर्ण (१८ - १०६) असा एकनाथांचा वर्ण ठरविण्याचा दंडक आहे. तेव्हा जाति जन्मावरून व वर्ण गुणकर्मावरून प्राप्त होतो हें तत्त्व एकनाथांनाही मान्य होतें असे स्पष्ट दिसतें.

आश्रमांची व्यवस्था सांगतांना एकनाथांनी म्हटलें आहे की, संन्यास हा ब्राह्मणालाच विहित आहे. क्षत्रियवैश्यांना नाही (१७-३७८). ब्रह्मचर्याश्रमांत ज्याला विरक्ति उत्पन्न होणार नाही त्याने गृहस्थाश्रम स्वीकारावा. असगोत्र पण सवर्ण, वरापेक्षा सात पांच वर्षांनी लहान (३९७) वयाने आठ ते दहा वर्षांची अशी वधू पत्नी करावी. यावरून एकनाथांच्या कालीं बालविवाह सर्रास सुरू होते असा तर्क होतो. 'इतर स्त्रिया मातेसमान मानण्याकरितां 'स्वदारागमन नेमलें वेद' (५-२२६) असें त्यांनी वजाविलें आहे. विवाह किंवा यज्ञ करण्याची वेदाची आज्ञा, लोकांनी विषयसुख आणि मांसाशन यात जास्त प्रवृत्त व्हावें म्हणून केलेली नसून या वासनाचें नियमन करण्याकरितां केली आहे, म्हणून यज्ञामध्ये पशूंचें हनन करूं नये असें एकनाथांनी सांगितलें आहे. तसेंच अहिंसा हा संन्याशाचा धर्म आहे. गृहस्थाने अग्निहोत्र बालगून संन्यासी व ब्रह्मचारी यांस अन्न द्यावें आणि भृत्यसंरक्षण करावें. संन्याशाने गृहस्थाचे धर्म पाळणें किंवा गृहस्थाने संन्याशाचे धर्म पाळणें हा अधर्म आहे (१८-३२७). अशा रीतीने वर्ण आणि आश्रम यांचीं कर्तव्ये स्पष्ट करून त्यांनीच परमेश्वरप्राप्ति होते असें 'माझिये प्राप्तिलागीं स्वकर्म । नैराश्यें आचरावा स्वधर्म । हें ज्यास। कळे वर्म । तथा पुरुषोत्तम सदा वश्य (१८-३८०) या ओवींत एकनाथांनी सांगितलें. याच्या उलट 'जे कां स्वधर्मी विमुख । त्यांसी माझी प्राप्ती नाही देख' (३८४) हें ईश्वराचें वचनही लोकांच्या निदर्शनास त्यांनी आणलें व भागवत धर्माचें खरें स्वरूप, स्वधर्मयुक्त भक्तीचें आहे असें स्पष्ट केलें.

एकनाथांचें भागवत, रामायण, अभंग व मारुड यांवरून तत्कालीन सामाजिक स्थितीवर पुष्कळच प्रकाश पडतो. बालविवाह प्रचारांत होते हें वर लिहिलेंच आहे. व्याह्याव्याह्यांचीं मांडणें व रुसवे-फुगवेही होत असत असें "व्याहि रुसलिया पायां पडती (ए. भा. ४-१०५) व्याही रुसलिया कन्या धाडी (४-१०६)" वगैरे वर्णनावरून दिसतें. रामायणांत भरताबरोबर रामाकडे चाललेले निरनिराळे धंदेवाले व सैन्याच्या निरनिराळ्या विभागांतील लोक यांचें वर्णन आहे. एकनाथांच्या वेळीं क्षुद्र देवतांची उपासना फार वाढली होती. "कलिमार्जी

दैवतें उघड दिसती फार । नारळ आणि शेंदूर यांचा भडिमार ॥
 (गा. पं. २५८४) म्हणून मेसाईपुढे मेंढरें, वोकड मारण्याएवेजी
 विठाबाईला भजा असा उपदेश एकनाथांनी केला आहे (गा. पं. ३५८७).
 शिमगा आताप्रमाणेच त्या वेळींही साजरा करीत असें 'भूतसभेची
 कारटी । विषय गोवऱ्या चोरटी । जागोजागीं थांबा । अवघे मिळोनि
 मारा बांबा ॥' वगैरे उल्लेखांवरून दिसतें. एकनाथांच्या काळीं
 लोकांच्या दानधर्मावर जगणारे पुष्कळ प्रकारचे लोक होते.
 ब्राह्मण, वेदपाठक, पुराणिक संन्यासी, ज्योतिषी, योगी, तीर्थी,
 महंत, मुक्त, वैरागी, गोसावी, गुरु, मानभाव, फकीर, पुजारी, कथेकरी
 बाळगंतोप, वागुदेव, सरोदा, दिवटा, कैकाडी, जंगम, भुत्या, वाध्या,
 कंजारीण, शंखीण, डंखीण, इत्यादि ब्राह्मणापासून तों शूद्रापर्यंत सर्व
 वर्णांच्या परोपजीवी स्त्रीपुरुषांची यादी भारुडांत आली आहे. टाणेदार,
 पाटील, चौगुला, कुलकर्णी, देशमुख, देशपांडे, चौधरी, शेठे, महाजन,
 बाराबलुते, माळी, तेळी, लोहार, गुतार, महार, माग, वेसकर, जागल्या,
 इत्यादि अनेक लहानमोटीं कामें करणाऱ्या ग्रामसंस्थेतील लोकांचा
 उल्लेख भारुडांत आला आहे. गावच्या महाराकडे त्या वेळीं बरींच
 कामें असावीं असें दिसतें. एकनाथ एका महाराच्या रूपकांत म्हणतात
 — कामधामाचा उल्लंघ करितों । आल्यागेल्यासी जवाब देतों । साऱ्या
 रयतेचीं घरे राखीतों । हें कष्ट सान कीजी मायबाप ॥ कितिकांचीं लांकडें
 द्यावीं । शिंग शिंगुटी भ्याच पुरवावी । फजिती रावणुकीची सोसावी ।
 हें दुःख सान कीजी मायबाप ॥ मेखा पायवंद तोबरे माथा । जीव
 कष्टला विगारी वहाता । चौऱ्यांशीं लक्ष गांवें हिंडता । हें दुःख सान
 की जी मायबाप ॥ एके ठिकाणीं हिंदु-तुर्क संवाद वर्णिला आहे. त्यांत
 तुमचा धर्म तुम्हाला नीट कळत नाही असें हिंदु तुर्कांला सांगत आहे
 तर तुर्क हिंदूला अक्कलगवडा म्हणत आहे. पण शेवटीं “खुदामाना
 पश्चिमेकडे । येर अवघें कां ओस पडे ” “ पांच वखत खुदाचे झाले
 बाकी वखत काय चोरी नेले ” “ आम्हांसी म्हणतां पुजितां फत्तें ।
 तुम्ही कां मुडद्यावर ठेवितां चिरे ” हिंदुमुसलमान दोई । खुदाने पैदा
 किया भाई ॥ तुर्ककी निष्ठा पाई । हिंदूकू पकडकर मुसलमान करो ॥

हिंदूकरितां खुदा चुकला । त्याहुनि थोर तुमच्या अकला ॥ हिंदूस मुसलमान केला । गुन्हा लाविला देवासी ॥ ” असा युक्तिवाद करून हिंदूने तुर्काला वादांत जैकल्याचें या संवादांत दाखविलें आहे. हिंदूंना बाटविण्याच्या विरुद्ध चळवळ करावी म्हणून हा संवाद रचिलेला दिसतो.

अशा उपदेशाने व स्वतःच्या आचरणाने खरा धर्म कसा असतो हें एकनाथांनी लोकांना सांगितलें. परमात्मा सर्वाभूतीं असल्यामुळे, भूत-दया सर्वश्रेष्ठ आहे हें दाखविण्याकरता त्यांनी एकदा श्राद्धाचें अन्न अस्पृश्यांना खाऊ घातलें, वाळवंटांत चुकलेलें अस्पृश्याचें मूल स्वतः घेऊन म्हारवाड्यांत पोचविलें, एवढेंच नव्हे तर एकदा एका सच्छील अस्पृश्याच्या येथे जेवावयासही गेले व या रीतीने कृत्रिम भेदांचा फोलपणा त्यांनी लोकांच्या नजरेस आणला. अस्पृश्योद्धाराचे महाराष्ट्रांतील पहिले पुरस्कर्ते एकनाथ होते. आपल्या आचरणाच्या शुद्धतेबद्दल त्यांना यत्किंचितही संशय नसल्यामुळे ते कधीच कोणाला भ्याले नाहीत. याबद्दल जुन्या मताच्या लोकांकडून कांही काळ त्यांना छळही सोसावा लागला. स्वतः ते अहिंसेचे व शांतीचे मोठे पुरस्कर्ते होते. अंगावर यवन थुंकला असतांही त्याचा प्रतिकार न करता ते त्यांनी सोसलें व तो जितका वेळ थुंकला तितका वेळ पुनः स्नान करून त्यालाच त्यांनी दमविलें. स्वतः ब्राह्मण वर्णाचे असल्यामुळे त्यांनी हा शांतीचा मार्ग पत्करला असावा. क्षत्रियांनी असेंच वागावें असें त्यांनी कोटेच सांगितलें नाही. उलट महालक्ष्मीला केलेल्या प्रार्थनेत ते म्हणतातः—दुर्योधन हा लक्ष्मी तुझा रेडा । शेवटीं आहुती घेसी तयाची ॥ वया दार उघड ॥ घेऊनि दहा अवतार । करिसी दुष्टांचा संहार । आकार सारुनि निराकार । काय वसलीस वया ॥ भ्लेंछें गांजिलें देवभक्तां । महिमा उच्छेदिला सर्वथा । न चले जप तप तत्त्वता ॥ एकरूप सर्व झाले वया ॥ वया दार उघड दार उघड ॥ एकनाथांची यावनी सत्तेविषयीची मनोवृत्ति यावरून कळून येते. एकनाथांच्या वेळेलाच दासोपंतांनी गीतेवर अनेक टीका लिहिल्या त्यांपैकी एका टीकेची ग्रंथसंख्या सव्वा लाख आहे. पण एकनाथांच्यापुढे दासोपंत चमकू शकले नाहीत. कारण एकनाथांच्या मध्ये उदात्त विचार व निर्भय आचार यांचा जसा संगम झाला होता तसा दासोपंतांत नव्हता.

दासोपंत केवळ ग्रंथकार होते. एकनाथ ग्रंथकार व तत्कालीन समाजाचें पुढारी होते. त्यांनी ज्ञानेश्वरी शुद्ध केली. स्वतः भागवत-रामायणावर ग्रंथरचना केली व या ग्रंथांचें अध्ययन करून तुकोबारायांनी ही परंपरा पुढे चालवून भक्तिमंदिरावर कळस चढविला. “ राहिले वर्णाश्रम धर्म । अन्योन्य विचरती कर्म ” असा खेद तुकोबांनी प्रकट केला आहे. समाजाला संस्कृतीपासून भ्रष्ट होऊं न देण्याचें ज्यांचें कर्तव्य ते ब्राह्मणच ‘ वेदाचे पाठक सेविताति मद्य ’ ‘ सोडिले आचार । द्विज चहाड शाले चोर । ’ ‘ थोर या युगाचें आश्चर्य । ब्रह्मकर्म उत्तम सार । सोडूनियां द्विजवर । दावल पीर स्मरताती ” असे भ्रष्ट झाले होते. तुकोबा म्हणतात, ब्राह्मणांनीच असें केलें म्हणजे “ वैश्य शूद्रादिक हे तों सहजच नीच लोक ” असल्यामुळे ते संस्कृतिभ्रष्ट झाले तर त्यांत काय नवल ? क्षत्रियही कर्तव्यभ्रष्ट झाले होते पण ब्राह्मणांवर जास्त जबाबदारी असल्यामुळे तुकोबांनी त्यांच्यावर अगदी झोड उठविली व तत्कालीन नीतिभ्रष्ट समाजाला नीतीचा उपदेश केला. “ शांति क्षमा दया अलंकार अंगी । अभंग प्रसंगी धैर्यवंत । पराविया नारी माऊली समान । मानलिया धन काय वेचे ॥ न करितां परनिंदा द्रव्याभिलाप । काय तुमचें यास वेचे सांगा ॥ खरें बोलतां कोण लागतां सायास । काय वेचे यास ऐसें सांगा ॥ तुका म्हणे देव जोडे याच माटी । आणिक ते आटी नलगे कांही ॥ ” या अभंगांत त्यांच्या उपदेशाचें सार आलें आहे. ‘ धर्म रक्षणासाठी । करणें आटी आम्हांसी ’ असें तुकोबांनी सांगितलें आहे. ‘ उंच नीच कांहीं नेणें हा भगवंत । तिष्ठे भाव भक्त देखोनियां ॥ असें सांगून समतेचा व भक्तीचा त्यांनी महाराष्ट्रांत सर्वत्र प्रसार केला. विठ्ठलनामाच्या गर्जनेने सर्व महाराष्ट्र हलवून सोडलें. आपाढी कार्तिकीला महाराष्ट्रांतील सर्व प्रमुख लोक पंढरपुरला जमूं लागले. तेथून देवधर्मभक्तीचा संदेश आप-आपल्या गावीं परत नेऊं लागले व अशा रीतीने संतांनी महाराष्ट्रावर आलेलें संस्कृतिनाशाचें मोठें संकट टाळलें.

संतांचें वाङ्मय पारमार्थिक हा त्याचा कित्येक म्हणतात त्याप्रमाणे दोष नसून उलट मोठा गुण आहे. परम-अर्थ म्हणजे श्रेष्ठ गोष्ट, किंवा उच्च ध्येय होय आणि संतांच्या समोर जी जनता होती तिच्यापुढे उच्च

ध्येय ठेवण्याचीच त्या वेळीं अत्यंत आवश्यकता होती. परमेश्वरप्राप्ति परमेश्वराप्रमाणे परिपूर्ण होणें हें श्रेष्ठ ध्येय, हा परम अर्थ, संतांनी लोकांपुढे ठेविला, त्यामुळेच लोकांच्या जीवनाला सार्थकता आली. हा परम अर्थ साध्य करण्याचा आपल्याला अधिकार आहे व त्याकरितां धर्म न सोडतां उलट धर्माप्रमाणेच वागणें अवश्य आहे अशी सर्व जनतेची संतांनी खात्री केल्यामुळेच ते संस्कृतीचें संरक्षण करूं शकले. परमार्थामध्ये परिपूर्ण परमात्म्याचें स्वरूप सांगितलेलें असतें व हा परिपूर्ण परमात्मा प्राप्त करून घ्या म्हणजे स्वतः परिपूर्ण वना असा उपदेश केलेला अमतो, ही गोष्ट लक्षांत घेतली म्हणजे मनुष्याने परिपूर्ण होण्याच्या या ध्येयाचा उपदेश करणारा परमार्थ प्रत्येक राष्ट्राला किती आवश्यक आहे तें कळून येतें. संताळ्यांनी राष्ट्राला पंगू बनविलें असें एका काळीं म्हणणाऱ्या राजवाड्यांनीच पुढे संतांच्या कामगिरीचें वर्णन केलें आहे:—

“ अठरापगड जातींचे ब्राह्मण, क्षत्रिय, वैश्य व शूद्र स्वधर्मभ्रष्ट झाले अमतां ते बहुतेक मुसलमान बनल्यासारखेच झाले. इतकेंच की, त्यांनी सुतेची दीक्षा मात्र घेतली नाही. तीहि त्यांनी घेतली असती, परंतु त्यांच्या आड एक मोठी धोंड आली. ती धोंड महाराष्ट्रांतील साधुसंत होत. भांडणें, तंटे, अपेयपान, अभक्ष्यभक्षण यांचें साम्राज्य सर्वत्र मातलेलें पाहून ही बजवजपुरी ताळ्यावर यावी या सद्देतूने, साधुसंतांनी सर्वोंना सहजगम्य व सुलभ असा भक्तिमार्ग सुरू केला. प्रजा आर्यधर्माला, सनातन संस्कृतीला सोडून जावयाच्या पंथास लागली होती, बरेच लोक सोडूनहि गेले होते. बाकी राहिलेल्या लोकांचा भगदूर पाहून साधुसंतांनी परमकारुणिक बुद्धीने, भक्तिमार्ग सुरू केला. अशा सद्देतूने की, कसेंहि करून हे लोक हिंदुत्वांत राहावे. आणि अशा सदाशेने की, पुढेमागे लोकोत्तर अवतारी पुरुष निपजलाच तर त्याच्या द्वारा हे लोक पुनः धर्म-कर्मनिष्ठ बनण्याचा संभव राहावा. ‘अज्ञं छंदानुवृत्तेन’ असा प्रकार साधुसंतांनी केला. स्नान, संध्या, जपजाप्य, दंडप्रायश्चित्त, धर्माधर्म यांचा द्वेष अज्ञ लोकांच्या ठायीं होताच. त्या द्वेषाला साधुसंतांनी गुणांचें स्वरूप दिलें. ‘स्नानसंध्या टिलेमाळा’ या ढोंगाची आमच्या या भक्ति-मार्गांत जरूरी नाही असा पुकारा त्यांनी केला आणि भगवन्नामस्मरणाचा

साधा मंत्र जो भेटेल त्याला देण्याचा सपाटा चालविला. मुमुक्षु नामस्मरणाने आकृष्ट झाला म्हणजे, त्याला ते नवाविधा भक्तीची माहिती देत. त्यांत शुचिर्भूतपणें कसें राहावें, सत्य, अहिंसा इत्यादि धर्म कसे पाळावे वगैरे हिंदुधर्मातील विधिनिषेधांची ओळख करून दिली जाई. वर्णाश्रमधर्माचें फारसें नांव काढीत नसत. फक्त कुलधर्म, जातिधर्म, पितृधर्म पाळण्यांत पुण्य आहे एवढेंच सांगितलें जाई. अशा रीतीने, साधुसंतांनी, या भक्तिमार्गाच्या द्वारा, वर्णाश्रमधर्मलोपप्रधान अशी ही महाराष्ट्रांतील दुर्दैवी प्रजा, दोन अडीचशें वर्षे आर्यसमाजांत मोठ्या शिताफीने थोपवून धारली आणि आर्यसंस्कृतीचें संरक्षण केलें. तेव्हा आपल्या या देशावर त्यांचे उपकार विनमोल झाले ह्यांत काडीचाही संशय नाही. जर भरतखंडांत व महाराष्ट्रांत त्या कालीं भक्तिमार्ग नसता तर अफगाणिस्थान, इराण वगैरे देशांतल्याप्रमाणे ह्या देशांतील सर्व प्रजा एकवर्णी मुसलमान झाली असती; आणि आर्यसंस्कृति, आर्यसारस्वत, आर्यसमाज, आर्यचातुर्वर्ण्य, आर्यशील ह्या जगांतून समूळ उच्छिन्न झालें असतें.” साधुसंतांच्या कामगिरीचें राजवाड्यांनीं केलेलें हें वर्णन, यापेक्षा सुंदर रीतीने क्वचित्तच करितां येईल.

पण या भक्तिमार्गावरच जोर देण्याचा परिणाम पुढे असा होऊ लागला की, मूळ भागवतधर्मांत भक्तीवरोवरच कर्माळा जें महत्त्व होतें तें नाहीसें होऊन केवळ भक्तीलाच महत्त्व येऊ लागलें. चोवीस तास परमेश्वराचें भजन, पूजन करण्यांतच वेळ घालविणें व व्यवहाराकडे आणि प्रपंचाकडे दुर्लक्ष करणें हें मोठेपणाचें लक्षण समजू लागले व भक्तीला निष्ठेचें म्हणजे इतिकर्तव्यतेचें स्वरूप आलें. खुद्द एकनाथांनी या संवधांत परस्परविरुद्ध विधानें एक दोन ठिकाणीं केलीं आहेत. एकनाथी भागवताच्या बाराव्या अध्यायांत ‘जंव नव्हे ब्रह्मज्ञान । तंव स्वधर्माचरण करावें ॥ २८५ ॥ पावलिया परब्रह्म । मिथ्या वेदोक्त सकळकर्म । मिथ्या आश्रमादि वर्ण धर्म । हें त्यागितें वर्म कर्माचें ॥ २९२ ॥’ असें सांगितलें असून अठराव्या अध्यायांत ‘गृहस्थाश्रमीं जो धर्म आहे । तो इतर आश्रमीं करूं नये । इतर आश्रमींचा धर्म पाहे । गृहस्थाश्रमीं होये करणीय ॥ ११७ ॥’ असें म्हणून गृहस्थाला संन्याशाचे अहिंसा, शांति, विरक्ति इत्यादि नियम पाळण्यास मोकळीक दिली आहे. ब्रह्मज्ञानोत्तर कर्म करूं नये असें शंकरा-

चार्यांनीच सांगितलें आहे. तेव्हा त्याबद्दल केवळ एकनाथांनाच दोष देतां येणार नाही व गृहस्थाला इतर आश्रमांचे नियम पाळण्यास मोकळीक देणाऱ्या ओवीचा पाठही चुकीचा असण्याचा संभव आहे हें येथे सांगितलें पाहिजे. पण एकनाथांच्या मागून आलेल्या तुकोबांनी “प्रपंच परमार्थ संपादीन दोन्ही । एकही निदानीं नव्हे त्यासी । तुका म्हणे तया दोन्हीकडे धक्का । शेवटीं तो नरकामाजी पडे ॥” (गा. पं. ३०७१) असें स्पष्ट सांगितलें. रामदासांनी पुढे बरोबर याच्या उलट उपदेश केला. वामन-पंडितांनी “वेदोक्त कर्म लौकिक कर्म । भगवदर्पणीं भागवत धर्म ॥” अशी भागवत धर्माची व्याख्या करून भक्तीचें व कर्माचें महत्त्व यथार्थदीपिकेंत जागोजाग सांगितलें आहे. पण शेवटीं “सर्वकर्मफलत्यागं ततः कुरु यतात्मवान्” (गीता १२-११) या श्लोकावर टीका करतांना “म्हणोनि सर्व कर्म त्याग । त्याकारणें करी म्हणे श्रीरंग” असा चुकीचा अर्थ करून भक्तीला कर्मापेक्षा श्रेष्ठ स्थान दिलें आहे. रामदासांच्या नगाऱ्यांत वामनपंडितांची ही टिमकी कोणाला ऐकूं गेली नाही ही गोष्ट वेगळी. भागवत धर्माचा याप्रमाणे प्रथमपासूनच कर्मापेक्षा भक्तीकडे जास्त कल असल्यामुळे, ज्याच्यामध्ये भक्तीपेक्षा वर्णधर्माला जास्त महत्त्व दिलें आहे असा ‘महाराष्ट्र धर्म’ हा शब्द प्रचारांत आला. मराठे आणि त्यांचा महाराष्ट्र वर्णाश्रमधर्माचा पहिल्यापासून अभिमानी आहे हें दर्शविण्याकरितां त्याला महाराष्ट्र धर्म असें नांव दिलें. एकनाथांच्या थोडा काल आधी झालेल्या सरस्वती गंगाधराच्या गुरुचरित्रांत हा ‘महाराष्ट्र धर्म’ शब्द आढळतो. एकनाथांच्या नंतरही हा महाराष्ट्र-धर्म क्षत्रियांना सांगण्याचा प्रयत्न महाराष्ट्रांत झाला असें महिकावतीच्या बखरीवरून दिसतें.

“याउपर देशामध्ये तेही बहुत यवन झाले. राज्य अभिमान सोडला शस्त्रें सोडिलीं. कृषि धरिली...बहुत आचारहीन झाले. बहुत गोत्र, प्रवर, कुळस्वामीण, कुळगुरु, ठिकाणें सांगतां विसरूं लागले. जाणोन देवीने, **धर्म महाराष्ट्र** रक्षाया कारणें राजश्री नायकोरावास स्वप्न दिलें, जर हा जातिमेळवा करावा, श्रीदेवी आयशक्ति जगदंत्रिका **महाराष्ट्रधर्म-रक्षिका** तुम्हांस प्रसन्न असो.” असा दृष्टांत झाल्यावर मालाडचा देसाई नायकोराव याने आसपासचे ३-३॥ हजार क्षत्रिय व ४-६ शें ब्राह्मण

एक्रेठिकाणीं जमविले व वर सांगितल्याप्रमाणे केशवाचार्यांकडून महाराष्ट्र-धर्म म्हणजे काय तें समजून घेतलें. त्या ठिकाणीं क्षत्रिय वर्ग विशेषतः जमरा असल्यामुळे, “ भराटा क्षत्रिय जो आहे त्याने कुक्कुट शब्दापासून उठावें. शौचस्नान संपादावें. देवपूजन, नित्यकर्म आचारयुक्त करावें. शास्त्रवचनाधारे न्याय निवडावा, पुराणेतिहास प्रत्यहीं ऐकावा. शस्त्र कमरेस बांधून भोजन करावें. गाफील कदापि न राहावें; असें शास्त्रोक्त, धर्म शोधित आचरण जो करील तो क्षत्रिय, गर्भादान, चौल, व्रतबंध, विवाह, महोत्सव, विद्यारंभ इत्यादि कर्म वेदोक्त करण्यास योग्य आहे.” अशा आशयाचा क्षत्रियधर्म केशवाचार्याने त्यांना सांगितला. पण क्षत्रिय आपला धर्म ऐकण्याच्या मनःस्थितीत त्या वेळीं नव्हते. स्वतःचें राज्य स्थापण्याचें बाजूलाच राहिलें, पण उलट आपआपसांत भांडून, मुसलमानांच्या पदरीं त्यांचेंच राज्य वाढविण्याकरितां त्यांनी सेवा पत्करली होती ! अशी स्थिति असल्यामुळे एकनाथांची परंपरा चालविणारा त्यांचा नानू मुक्तेश्वर याने भारताची कथा लोकांना सांगण्यास आरंभ केला. शांति आणि क्षमा यांच्या मर्यादा काय आहेत, परमार्थाचे गुण प्रपंचांत आणल्याने व संन्यासाश्रमांतील धर्म गृहस्थाश्रमी पाळूं लागल्याने कसा गोंधळ होतो; ‘स्वराज्य’ मिळविल्यापासून कसे फायदे होतात तें मुक्तेश्वराने सांगून रामदासी उपदेशाची प्रस्तावना केली. वनपर्वातील चौथ्या अध्यायांत द्रौपदीचें धर्मराजाशीं झालेलें संभाषण असें आहे:—

“साधलिया स्वराज्य संपत्ति । यज्ञी देव तृप्त होती । श्राद्धीं पितृगण अतिथी । अन्नदानें तोपती ॥ ३९ ॥ हरेल दारिद्र्याचें दुःख । मित्र बंधु पावती सुख । अनित्य संसारीं कौतुक । करुनि जाती दादले ॥ ४० ॥ जेणें पाविजे परम दुःख । काय तें साधुवृत्तीचें सुख । धैर्य उपहासिती लोक । म्हणती दीनें अशक्तें ॥ ४१ ॥ टाकिशी रायाचे धर्म । तोचि रायातें अधर्म । शांतीने क्लेश परम । कुटुंबेसी भोगिशी ॥ ४२ ॥ व्यग्रहारीं शांति नये कामा । परमार्थ क्रोध नाशो धर्मा । जेथें ज्याचाचि महिमा । तें तेथेंची योजावें ॥ ४५ ॥ प्रपंचीं अदलविल्या शांति । जोडिली ते जाय वृत्ती । आपुल्या दारातें संपत्ति ।

प्राप्त नव्हे आपणिया ॥ ४६ ॥ प्रपंचीं धरितां सात्त्विकता । तैं आपण केलें आपल्या घाता । सत्त्वगुण तो परमार्थ । शोभा आणी सर्वस्वें ॥ ५१ ॥ खळाकुटिलाचे ठायीं । शांति धरितां पडणें अपायीं । जैसैं कंटक मर्दावे पायीं । तेवीं दुर्जन दंडावे ॥ ५४ ॥ देखोनियां साधुसंता । भावें चरणीं ठेविजे माथा । तेथ दावितां क्रूरता । अधःपाता जाईजे ॥ ५५ ॥

धर्मराजाने द्रौपदीला दिलेल्या उत्तरांतही वरील युक्तिवादाचें खंडन केलेलें नाही. आपल्याला सध्या काळ अनुकूल नसल्यामुळे शांति धरिली पाहिजे असें धर्मराजाने सांगितलें आहे.

आपल्या देशांत, गो-ब्राह्मण-प्रतिपालक असा क्षत्रिय राजा उत्पन्न व्हावा व त्याने सर्व परकी लोकांचा पराजय करावा अशी इच्छा शिव-कालापूर्वीच विचारी लोकांच्या मनांत उत्पन्न झाली होती. मुक्तेश्वराने शके १५४० ते ५० च्या दरम्यान रचिलेल्या भारतांत, आदिपर्व अध्याय १९ मध्ये दुष्यंताने सर्व राजे जिंकिल्याचें वर्णन केलें आहे. त्यांत “जात्री, जंगी, फिरंगी, क्रूर । नायी, इंग्रजी, मल्लोबार । काबे, कवठे, कंक, मखर । जळतस्कर मांसाशी ॥ रुमशाम, खोरासान । मुलतान, हबशान, अर्बस्तान । उजवेख, पठाण, तुर्कस्तान ॥ बदकशान, मेवार ॥” हे सर्व जिंकिल्याचें वर्णन कालविपर्यासाचा दोष पत्करूनही केलें आहे. पांडवांनी दिग्विजय केला तेव्हा त्यांनीहि मुसलमान, इंग्रज यांना जिंकिल्याचा उल्लेख आहे. यावरून त्या वेळच्या ग्रंथकारांच्या मनांत कोणते विचार घोळत होते तें दिसून येतें. नारदनीति सांगत असतां, उत्तम राजा कसा असावा याचें मुक्तेश्वराने केलेलें वर्णन पहाण्यासारखें आहे:—

“आज्ञा कीर्ति द्विजपालन । दान भोग मित्रसंरक्षण । साही गुणीं तव प्रधान । सालंकार असतो कीं ॥ सांगावया क्लेश गोष्टी । दुर्बळ येऊं इच्छिती भेटी । तयां येतयां आडकाठी । तुझ्या दारीं नाहीं कीं ॥ श्रोत्रिय कुटुंबी निर्धन । साधु सात्त्विक वृत्ती क्षीण । त्यांचें परिहरुनि दैन्य । सदा गळण करिशी कीं ॥ नापेक्षितां भेवजळें । सर्वदा पिकें पिकती सकळें । अभंग तडागें पाटस्थळें । पै निर्मिळीं असतीं कीं ॥ कृपीवळें खंगली भणंगें । धन-धान्य वोपूनि अंगें । शेताचेनि राजभागें । पाळिमी कीं नरेंद्रा ॥” विचारी लोकांच्या आकांक्षा अशा असतांना महाराष्ट्रांतील स्थिति मात्र अगदी उलट

होती. रामीरामदास यांनी म्हटलें आहे 'अति तीव्र शासन यावनी । अब्रह्मण्य झाली कितीक अवनी । वर्ण चतुष्टय नारीनर । सर्व धर्म पराङ्मुख । क्षत्रिय वैश्य स्वधर्मभ्रष्ट । शूद्र झाले सेवा नष्ट । किती हेंचि बोलावें स्पष्ट । शीण वाटे वाचेसी ॥ दुष्ट सेवा दुष्ट प्रतिग्रह । दुराचारी दुराग्रह । गोब्राह्मण अतिनिग्रह । तेथें कैचा प्रतिपाळ ॥ अमूया तिरस्कार वैर । अधर्मनिरत वृथा अहंकार । परस्परं आक्षेप साक्षेप घोर । मीच अधिक हा कळहो ॥' महाराष्ट्रांतील चातुर्वर्ण्य कसें स्वधर्मच्युत झालें होतें व यावनी अंमल किती तीव्र होता याचें हें यथार्थ चित्र आहे. अमूया, मत्सर, तिरस्कार, निष्कारण वैर आणि मीच थोर असा शुष्क अहंकार इत्यादि पारतंत्र्यांत जोराने वाढणाऱ्या दुर्गुणांनी समाज अगदी नासून गेला होता. परतंत्र लोकांचीं मनं किती क्षुद्र होतात याचें हें उत्तम चित्र आहे. धार्मिक स्वातंत्र्य तर अगदी संपुष्टांत आलें होतें. देवांच्या मूर्ति फोडणें हें काजीचें एक कामच होतें. 'सनदापत्रांत' ८२ पानावर मुल्लामहमद शरीफ यास जी सनद दिली आहे तींत "देवाच्या मूर्ति दगडाच्या वगैरे आकारी बिनआकारी मोडून टाकणें" असें म्हटलें आहे. मुसलमानांनी वाटेल तो अन्याय केला तरी त्याबद्दल त्याला शिक्षा होण्याची भीति नसे. म. इ. सा. च्या १५ व्या खंडांत पैठणच्या ब्राह्मणांचा शके १५३२ चा एक निर्णय छापला आहे तो वाचनीय आहे. मयूरच्या जगदळ्यांचा एक पूर्वज मुसलमान झाला व मेल्यावर आपली कबर करून एका बाजूला मुसलमानांनी कंदुरी करावी व दुसऱ्या बाजूला हिंदूंनी खैरात करावी, अशी त्याने इच्छा दर्शविल्यावरून तशी व्यवस्था करण्यात आली. पूर्वीच्या या मराठा जगदळ्याला पीर जलालुद्दीन अशी संज्ञा मिळाली व मुसलमान आणि हिंदु दोन्ही त्याच्या कबरीची पूजा करीत असल्यामुळे, त्याला 'मुसलमानांचा पीर व हिंदूंचा वीर' असें म्हणूं लागले. पुढे मुसलमान मुजावरांनी, त्यांच्या पद्धतीप्रमाणे हिंदु पूजाऱ्यांच्या हक्कावर अतिक्रमण केलें. तेव्हा प्रस्तुत खटल्यांतील नरसोजी जगदळा याच्या आजाने तक्रार केली. त्याचा आक्रस मनांत धरून, मुसलमान मुजावरांनी, नरसोजीच्या आजाला व चुलत्याला ठार मारिलें. नरसोजीचा बाप लहान होता. तो जेव्हा मोठा झाला तेव्हा तीन मुजावरा-

चा खून करून त्याने आपल्या बापाच्या व भावाच्या खुनाचा सृष्ट घेतला. पुढे त्याला पकडण्यांत आले व वृद्ध होऊन तो मरण पावला. मुजावराने त्याचा मुलगा नरसोजी यास त्रास देण्यास सुरवात केली व पैठणच्या ब्राह्मणापुढे तक्रार सांगितली. त्यांनी खालील निर्णय दिला. “मुजावरांनी जगदळे याचे निरपराधे दोन्ही खून केले. एका एका खुनास अकरा अकरा खून ध्यावे तेहि न करितां जगदळे यांनी तीन खून घेतले ऐसे धर्माधिकारी बोलले. कागदपत्र असतां गळां पडोन तुवांच नरसोजी जगदळे याचा बाप धरून नेऊन नागवण बांधली आणि वतनास भ्रष्ट केला. आणि आता नरसोजी जगदळे याचे गळां पडोन त्यास कष्टी केले. वतनास विक्षेप केला. ऐसा तूं गुन्हेगार. तुज देहांत प्रायश्चित्त घ्यावें; परंतु मुसलमानांची पादशाही आणि तूंहि मुसलमान याकरितां क्षमा केली.” देहांतप्रायश्चित्ताला योग्य असलेले मुसलमान कसे सुटत असत व न्याय देणाऱ्या ब्राह्मणांतील निस्पृहपणा व निर्भयपणा किती कमी झाला होता, हें या उदाहरणावरून स्पष्ट दिसते. ब्राह्मणाकडे असे वादाच्या निर्णयाचें काम क्वचित्तच येत असलें पाहिजे. काजीकडेच न्यायाचें काम असे. आणि जेथे ब्राह्मण अशा रीतीने निर्णय देत तेथे कार्जाच्या न्यायालयांत न्यायाचें काम कसें होत असेल तें सहज समजण्यासारखें आहे. इ. स. १६२३ ते २६ च्या दरम्यान हिंदुस्थानांत प्रवास करणारा पोर्तुगीज प्रवासी डेलाव्हॅले याने मुसलमानांच्या अमलाविषयी खालील उद्गार काढले आहेत. “And it is that indeed which is the worst of all Governments, called by Aristotle, arbitrary, illimited, tyrannical such as a most severe master useth to his servants not that which a Good King administreth to subjects. There are no laws for Government.” ते यथार्थ आहेत. अशी स्थिति असल्यामुळे जुलूमजबरदस्तीला नुसता ऊत आला होता. मंदिरांतील देवतांप्रमाणे गृहदेवताही सुरक्षित नव्हत्या. अशा परिस्थितीत शांतीने आणि सहिष्णुतेने काम भागण्यासारखें नव्हतें. शांतीच्या ऐवजी शक्तीचा उपदेश करणाऱ्या थोरपुरुषाची या वेळीं आवश्यकता होती. हें कार्य करण्याकरितां रामदासांचा अवतार झाला.

प्रकरण नववें समर्थ रामदास

रामदासांचा जन्म शके १५३० चैत्र शु॥ ९ ला झाला व त्यांचा व्रतबंध पांचव्या वर्षी होऊन ते सात वर्षांचे असतांना त्यांचे वडील निवर्तले. बाराव्या वर्षी लग्नाला उभे राहिले असतां ते 'मावधान' शब्द ऐकिल्याबरोबर लग्नांतून पळाले. समर्थांचें स्वभाववैशिष्ट्य दिसून येण्याला याच वेळेपासून खरी सुरवात झाली. पुढील आयुष्यांत मोठी कामगिरी त्यांना करावयाची होती. त्या कामगिरीच्या जाणिवेने ते पळाले असें वाटत नाही. पण अनुष्ठानाचें व तपश्चर्येचें वेड त्यांच्या घराण्यांत परंपरागत होतें असें त्यांचे वडील व बंधु यांच्या हकीकतीवरून दिसतें. हेंच वेड, हेंच महनीय 'पिसें' समर्थीनाही लागलें होतें. त्यांच्या घराण्यांतील तपश्चर्येची प्रवृत्ति समर्थांमध्ये उत्कटतेला गेली होती. तपश्चर्या करावी व श्रीरामचंद्राचें दर्शन घ्यावें अशी उत्कट आवड पोटीं असल्यामुळे समर्थ लग्नांतून पळाले व तपश्चर्या करून 'ब्रह्मपिसे' बनले. टाकळीस जाऊन बारा वर्षांचा हा मुलगा तपश्चर्या करूं लागला. दुपारपर्यंत गोदावरींत उभें राहून जप करावा, नंतर पंचवटींत जाऊन मधुकरी मागावी व भोजनोत्तर रामाच्या देवळांतील पुराण श्रवण करून टाकळीस परत यावें असा त्यांचा क्रम असे. हा क्रम सतत बारा वर्षे चालला होता व याच कालांत समर्थांचें अध्ययन झालें असलें पाहिजे. समर्थांची तपश्चर्या पुरी झाली. त्यांच्या शारीरिक, मानसिक, बौद्धिक व अध्यात्मिक शक्ति पूर्ण विकसित होऊन ईश्वरी सामर्थ्याचा त्यांना साक्षात्कार झाला; व धर्मस्थापना करून जगदुद्धार करण्याची आज्ञा हृदयस्थ नारायणाकडून त्यांना मिळाली. प्रत्यक्ष कार्याला लागण्यापूर्वी हिंदुस्थानांत बारा वर्षे पायीं प्रवास करून त्यांनी एकंदर परिस्थितीचें सूक्ष्म अवलोकन केलें. समर्थांच्या जीवनक्रमांत त्यांचें लग्नांतून पळून जाणें, त्यांची बारा वर्षांची तपश्चर्या व बारा वर्षांचें पर्यटन या गोष्टी वैशिष्ट्यनिदर्शक व महत्त्वाच्या आहेत. या पर्यटनांत

त्यांनी हिंदुस्थानांतील सर्व प्रमुख ठिकाणे पाहिलीं. भीमाशंकर, कोल्हापूर, तुळजापूर, पंढरपूर इत्यादि महाराष्ट्रांतील व काशी, जगन्नाथ, रामेश्वर, गिरी, सोरटी सोमनाथ, द्वारका इत्यादि महाराष्ट्रावाहेरील क्षेत्रें पाहून ते हिमालयांत गेले. हिंदुस्थानांतील हिंदु धर्माची व तीर्थक्षेत्रांची त्या वेळीं अत्यंत वाईट स्थिति झाली होती. त्यातच दुष्काळाच्या दैवी आपत्तीने लोक त्रस्त झाले होते. “ कांहीच पाहतां धड नाही । विचार सुचंना कांहीं । अखंड चिंतेच्या प्रवाहीं । पडले लोक ॥ प्राणीमात्र जाले दुःखी । पाहतां कोणीच नाहीं सुखी । कठीण काळ वोळवी । धरीनात कोणा ॥ ” (परचक्रनिरूपण) असे त्या वेळचे वर्णन समर्थानी केले आहे. समर्थानी ज्यांना शके १५७६ मध्ये अनुग्रह दिला त्या दिनकरांनी त्या काळाचे यथार्थ वर्णन केले आहे—

“ बोलतां कळीचें महिमान । धर्म झाला कपायमान । जे युगीं राजा यवन । तेथें अन्य वार्ता कायसी ॥ जे युगीं देवधर्म बुडाले । अवघे येकंकार झाले । सत्य जातीनिशीं हरपलें । स्वधर्मासकट ॥ ब्राह्मण कर्मभ्रष्ट जाले । स्वाहा स्वधाकार राहिले । वर्णाश्रमधर्म बुडाले । जाती कुळोसी ॥ राजा देवद्रोही जाला । देवस्थळांचा उच्छेद केला । तीर्थमहिमा सकळ बुडाला । टाई टाईचा ॥ कुळस्त्रिया भ्रष्टवल्या यवनी । ब्राह्मण जाले दासीगमनी । अंत्यजाचे गृही उत्तमवर्णी बलात्कारें भ्रष्टविती ॥ राज्याची अनेक बंडें जालीं । गोब्राह्मणावरी पाळणें पडलीं । पृथ्वी हलकल्लोळ जाली । कोणो नव्हे कवणाचें ॥ पर्जन्याचें अवर्षण अखंड । राजा प्रजा लोक दुखंड । पृथ्वी जाली शतसहस्रखंड । सौख्यवार्ता न दिसे ॥ कुळवधू निर्लज्जा जाल्या । त्या हीन यातीसी रतल्या । लोकापवादें भ्रष्टल्या । देशोदेशी फिरती ॥ तीर्थ क्षेत्रें त्रें उद्यापनें । सकळही उच्छेदिलीं यवनें । धर्मचर्चा पुराणश्रवणें । कथाक्रीतन राहिलें ॥ ”

(स्वानुभवदिनकर पृ. २३१-३२)

“तीर्थक्षेत्रें मोडलीं । ब्राह्मणस्थानें भ्रष्ट जालीं । सकळ पृथ्वी आंदोलली । धर्म गेला ॥ ” हें रामदासाचें वचन प्रसिद्धच आहे. ही सर्व स्थिति पाहून “उदास वाटतें जीवीं । आतां जावें कुणीकडे ॥ ” अशी त्यांच्या अन्तःकरणावर उद्दिग्गतेची छाया पडली व जीव नको असे क्षणभर

वाटलें. पण पुनः त्यांच्या प्रकृतीने जोर केला; व धर्मस्थापनेचा वारा वर्षी-पूर्वी केलेला निश्चय त्यांनी जास्त दृढ केला. हिमालयांत असतां अशाच उद्विग्नतेच्या प्रसंगी, “तुम्हासी जगोद्धार करणें आहे । तुमची तनू ते आमची तनू पाहे । दोनी तपें तुमची रक्षिली काया हे । धर्मस्थापनेकारणें (स. प्र. पृ.) असा ईश्वरी आदेश त्यांना मिळाला; “राघवाचा वर पावलों सत्वर । जनाचा उद्धार करावया ” असा आत्मविश्वास त्यांना वाटूं लागला; व “राघवाचीं पदे मानसीं धरोन । विश्व उद्धरीन हेळा-मात्रें ” असा निश्चय करून शके १७६६ मध्ये ते महाराष्ट्रांत परत आले. टाकळीला जाऊन नंतर ते महाबळेश्वराच्या निसर्गरमणीय प्रदेशांत राहावयास आले. समर्थांना निविड अरण्यें, दऱ्या, खोरीं, गुहा, घळी इत्यादि ठिकाणें फार आवडत असत व तीर्थक्षेत्रं करीत असतां महाबळेश्वर क्षेत्रीं जेव्हा ते आले तेव्हा त्यांनी हें ठिकाण लक्षांत ठेविलें असावें.

त्या धर्माच्या उद्धाराकरितां आयुष्य वाहण्याचें ठरवून रामदास महाराष्ट्रांत परत आले, त्या धर्मासंबंधाने रामदासांची व रामदासकालीन हिंदूंची कल्पना काय होती तें स्पष्ट केलें पाहिजे. स्वकीय संस्कृतीचें व धर्मग्रंथाचें यत्किंचितहि अध्ग्रयन न केलेले व चार इंग्रजी शब्दांचें ज्ञान झालेले कित्येक आधुनिक भुशिक्षित ‘धर्म’ शब्दाचा जो अर्थ करितात त्यापेक्षा फारच व्यापक अर्थ रामदासकालापर्यंत धर्म शब्दाला होता. लोकांची सर्व तऱ्हेची धारणा व्हावी म्हणून धर्म ही संस्था अस्तित्वांत आली आहे. “धारणात् धर्ममित्याहुः धर्मो धारयते प्रजाः” असें महाभारतांत सांगितलें आहे. प्रजांचा (लोकांचा) अधःपात न होतां सर्व शक्ति विकसित होतील व मनुष्य शेवटीं प्रकृतीच्या वंधांतून मुक्त होऊन नराचा नारायण होईल अशी धर्माची योजना आहे. प्रजा उत्सन्न झाल्या, सामाजिक जीवनाचा जर उच्छेद करण्यांत आला, तर त्यांना आपला विकास करतां येणें अशक्य असल्यामुळे, तशी आपत्ति त्यांजवर येऊं नये म्हणून वर्णाश्रमाची सुंदर संस्था आमच्या धर्माने निर्माण केली आहे; किंवाहुना या संस्थेच्या द्वारेच धर्म आपलें ध्येय गाठीत असल्यामुळे, आमच्या धर्माला ‘वर्णाश्रमधर्म’ अशी संज्ञा आहे. ब्रह्मचर्याश्रमांत वर्ण-धर्माप्रमाणे प्राप्त झालेलें कर्तव्य पार पाडण्याची तयारी करावी. गृहस्था-

समर्थानी आश्रमसंस्था पुनरुज्जीवित केली १७७

श्रमात वर्णाप्रमाणे प्राप्त झालेलें कर्तव्य स्वार्थत्यागपूर्वक समाजाच्या हितावर नजर देऊन बजावावें, आपलें काम करण्याकरिता आपले पुत्र तयार झाले की, वानप्रस्थाश्रम स्वीकारावा व अध्यात्मचित्तन करावें आणि शेवटीं वृद्धपणीं सर्व व्यवहारांचा संन्यास करावा, अशी आश्रमांची योजना आहे. समर्थानी ही आश्रमसंस्था पुनरुज्जीवित करण्याचा अल्पसा प्रयत्न आपल्या संप्रदायाच्या द्वारे केला होता; कारण संप्रदायांतले कित्येक मठ विद्यापीठेंच बनले होते व तेजस्वी ब्रह्मचारी तेथे पुढील कार्याकरिता लागणारी तयारी करीत होते. ब्राह्मणाने अध्ययन, अध्यापन करून लोकांना स्वधर्माचें ज्ञान करून देऊन सन्मार्गाला लावावें, क्षत्रियांनी दुष्टांना शासन करावें, वैश्यांनी व्यापार करावा, शूद्रांनी सेवा करावी, हे चातुर्वर्णिक ज्या प्रदेशांत राहत असतील तो प्रदेश स्वधर्मीय क्षत्रिय राजाच्या ताब्यांत असावा, त्या राजाने सर्व लोक आपापलीं कर्तव्यें नीट पार पाडीत आहेत की नाहीत तें पाहावें व क्षत्रियांचें पुढारीपण स्वीकारून धर्मरक्षणाकरिता सदैव सज्ज असावें, अशी वर्णसंस्थेची योजना होती. वर्णधर्माप्रमाणे वागून आपलें ऐहिक व पारलौकिक कल्याण प्रजांनी साधावें अशी ज्या धर्माची योजना आहे, त्या धर्माचा उद्धार करण्याकरिता, रामदास आले व शेवटपर्यंत हेंच ध्येय पुढे ठेवून त्यांनी उपदेश केला. दिनकरांनी रामदासांच्या उपदेशाचें सार दोन ओव्यांत चांगल्या रीतीने सांगितलें आहे:—“ परंतु हो प्रपंची अथवा निस्पृह । तेणें वैराग्ययुक्त असावें निःसंदेह । वर्णाश्रम-धर्मकर्मसमूह । प्राणांतीही न सोडिजे ॥ अहर्निश करावी रामभक्ती । वर्णाश्रमधर्माचिया युक्ती । श्रीराम-उपासनेची अभिव्यक्ती । केलीच करावी निःशंक ॥ ” (स्वा. दि. पृ. ४८७) ब्राह्मणक्षत्रिय कर्तव्यभ्रष्ट झाले असल्यामुळे देशाची दुःस्थिति झाली आहे ही गोष्ट स्पष्टपणे रामदासांना आढळून आली. ते म्हणतात:—आलें भगवंताच्या मना । तेथें कोणाचें चालेना । विप्रीं सांडिला आचार । क्षेत्रीं सोडिला विचार । नीति मर्यादा उडाली । भक्ति देवाची बुडाली ॥ जनीं दोष झाले फार । तेणें होतसे संहार । पुण्यक्षेत्रें तीं मोडावीं । आणि ब्राह्मण्यें पीडावीं । पुण्यवंत ते मरावे । पापी चिरंजीव व्हावे । लोक भेगेचि चालती । त्यांस होताती विपत्ती ।

धर्मवृत्ति हे बुडावी । शास्त्रमर्यादा सांडावी । रामदास म्हणे देवें । बौध्य होऊन वैसावें ॥ ही स्थिति पालटण्याकरितां त्यांनी धर्मोद्धार करण्याचें ठरविलें. समर्थांच्या ग्रंथांत देशभक्ति नाही, धर्मभक्ति व देवभक्ति आहे, असें म्हणणाऱ्यांनी धर्म शब्दाच्या अर्थाचा नीट विचारच केलेला नाही. शिवाजी महाराजांनी राजकारण करून स्वराज्यस्थापना केली; पण त्यांच्या चरित्रविषयक ग्रंथांत तरी देशभक्ति हा शब्द सापडतो काय ? शिवाजी महाराजांनी जी स्वराज्यस्थापना केली तीहि धर्मोद्धारकरिता, धर्मभक्तीकरिता केली. ‘धर्मरक्षणार्थं प्राणही वेचून धर्मरक्षावा’ (सप्तप्रकरणात्मक चरित्र) हीच त्यांची महत्वाकांक्षा होती व ‘सिंहासनारूढ होऊन छत्र करून छत्रपति म्हणविलें. धर्मोद्धार करून देवब्राह्मण संस्थानी स्थापून यजनयाजनादि षट्कर्म वर्णाविभागें चालविलीं.’ असेंच त्यांच्या कामगिरीचें वर्णन अमात्यांनी आपल्या ‘राजनीति’ मध्ये केलें आहे. परंतु यावरून शिवाजीमहाराज देशभक्त नव्हते असें ठरवितां येईल काय ? तात्पर्य, देशभक्तीची कल्पना अलीकडची असून धर्मभक्तीच्या भव्य भावनेचा तो एक अंशमात्र आहे. ज्या काळीं स्वतःचा धर्म व संस्कृति घेऊन जेथे जागा सापडेल तेथे वसाहती करीत आर्य लोक चालले होते त्या काळीं देशभक्तीच्या कल्पनेपेक्षा धर्मभक्तीची कल्पनाच अस्तित्वांत असणें साहजिक होतें. धर्मोद्धार करावयाचा असेल तर आपल्या देशावर आपल्या धर्माच्या क्षत्रिय राजाचें स्वामित्व संपादणें ही गोष्ट तर त्यांत येतेच; पण त्यापेक्षा संस्कृतिविषयक किती तरी जास्त गोष्टींचा त्यांत अंतर्भाव होतो, ही गोष्ट स्वतःच्या डोळ्यांनी धर्मस्वरूपाकडे पाहणाऱ्या विचारी लोकांच्या सहज लक्षांत येईल. आजकालच्या संघटना व चळवळी ‘देश’ या कल्पनेच्या भोवतीं होत असतील तर शिवकालीन संघटना व चळवळी ‘देव आणि धर्म’ या कल्पनेभोवतीं झाल्या होत्या हें खालील उताऱ्यावरून लक्षांत येईल. “देवमात्र उच्छेदिला । जित्या परीस मृत्यू आला । आपुला स्वधर्म बुडविला । ऐसें समजावें ॥ देवद्रोही तितुके कुत्ते । मारून घालावे परीते । देवदास पावती फत्ते । यदर्थी संशय नाही ॥ देव मस्तकीं धरावा । अवघा हलकलहोल करावा । मुलुख बुडवावा कीं बडवावा । धर्मस्थापनेसाठीं ॥” देशाकरितां ज्या गोष्टी करा म्हणून उघडपणें सांगण्यास आजचे

राजकारणीमुद्धा भितील त्याच गोष्टी देवाकरिता व धर्माकरिता करा असें वरील उतान्यांत समर्थानी सांगितलें आहे. लोकहितकारक चळवळी व त्याकरितां संघटना इंग्रजी शिक्षण घेतलेल्या अलीकडच्या लोकांनाच करितां येतात व पूर्वीच्या लोकांना करतां येत नसत असें मुळीच नाही; उलट पाश्चात्य शिक्षणामुळे अशा चळवळीचें 'देवधर्म' हें उदात्त अधिष्ठान टाकून 'देश' हें कमी व्यापक अधिष्ठान मात्र आम्ही घेतलें आहे. समर्थ आणि शिवाजी यांची दृष्टि देवधार्मिक होती असें सांगण्यांत त्याचा कमीपणा नसून उलट गौरवच आहे ही गोष्ट लक्षांत ठेविली पाहिजे.

धर्मोद्धार करण्याचें ध्येय रामदासांनी आपल्यापुढे ठेविल्यानंतर सहजच संघटनेची जरूरी लागली, व ही संघटना कशाभोवतीं करावी याचा ते विचार करूं लागले. धर्म ही एक अव्यक्त भावना असल्यामुळे एखादी व्यक्त व प्रत्यक्ष कल्पना लोकांपुढे ठेवून तिच्या आधारावर संघटना करण्याचें त्यांनी ठरविलें आणि ज्या धर्माचा त्यांना उद्धार करावयाचा होता त्या धर्माचें संरक्षण व पालन करणाऱ्या तेजस्वी आणि आदर्शभूत क्षत्रियोत्तमाची—श्रीरामचंद्राची उपासना सर्वत्र प्रसृत करण्याचें त्यांनी निश्चित केलें. समर्थानी रामोपासना नवीन सुरू केली. याचा अर्थ रामाला त्यांनी नवीन जन्माला आणिलें किंवा तत्पूर्वी तो कोणाला माहीत नव्हता असें नव्हे ! भरतखंडांत त्याची उपासना सुरू होतीच. पण महाराष्ट्रांत पंढरपूरच्या विठ्ठलाची उपासना प्रामुख्याने चालली असतांना समर्थानी स्वतःचा नवीन संप्रदाय स्थापून रामचंद्र हें त्याचें दैवत केलें व त्याची उपासना महाराष्ट्रांत प्रसृत केली, हेंच त्यांतील नाविन्य होय. हिंदुस्थानांतील परिस्थिति पाहून 'पूर्वी जे मारिले होते । तेचि आतां बळावे' अशी समर्थींची कल्पना झाली. दैत्य म्हणजे कोण तें सांगतांना रामदास म्हणतात 'दैत्य ते पीडिती लोकां । तदांश जाणिजे तथा । कोपी ते दैत्य जाणावे । निष्ठुर परम घातकी ॥' (समर्थींची कविता पृ. ३८९). हिंदुस्थानांत सर्वत्र थैमान घालणाऱ्या या दैत्यांचा विनाश करण्याकरिता, त्यांचा संहार करणाऱ्या रामचंद्राची उपासना सर्वत्र सुरू केली पाहिजे असें त्यांना वाटलें. ज्या गुणांचा प्रसार महाराष्ट्रांत व्हावा व ज्या गोष्टी घडून याव्या म्हणून त्यांची आत्यंतिक इच्छा होती ते गुण व

त्या गोष्टी श्रीरामचंद्रांत त्यांना दिसल्या व म्हणूनच प्रभु रामचंद्राचा आदर्श लोकांपुढे त्यांनी ठेविला. उपास्याचे गुण आपल्या अंगी यावे म्हणून उपासना करावयाची असते ही गोष्ट ज्यांना माहीत आहे, त्यांना समर्थांच्या रामोपासनेचें औचित्य तेव्हाच लक्षांत येईल. खुद्द रामदासांनी रामाच्या गुणाचा विचार लहानपणापासून केला होता. ‘लघुरामायणांत’ ते म्हणतात:—

‘समस्तही मनीं धरा । कथा करीनसैं करा । लहानसा कवी नवा । रघोत्तमासी वीनवा ॥ (रावण) तथा वरेंचि मातला । अधर्म कर्म रातला । भुमंडळीं नव्हे भला । बहुत लोक पीडला ॥ समस्त देव ते भले । परंतु बंद पावले ॥’ अशी स्थिति असतांना, रामचंद्रांनी ‘अनेक बंद तोडिले । समस्त देव सोडिले । प्रचीतिने पाहा पाहा । प्रभू समर्थ राम हा ॥ समर्थ हे उपासना । जनांत आणित्ती मना । रघोत्तमा उपासित्ती । सखेचि तेचि वाटती ॥ अशा तऱ्हेची सामर्थ्यसंपन्न उपासना लोकांत जे आणतात, तेच मला आवडतात, असें रामदासांनी म्हटलें आहे. लहान असतांना समर्थांनी हें लहानसें ‘लघुरामायण’ केलें, तर मोठेपणीं रामायणांतील दोनच कांडांवर कवित्व केलें. पैकी सुंदरकांडावर १०० श्लोक तर युद्धकांडावर १३०० श्लोक आहेत. आज ज्याप्रमाणे शिवाजीमहाराजांची वीर कृत्यें आपण लोकांना सांगतों त्याप्रमाणे तत्कालीन लोकांच्या अंगांत वीरश्री उत्पन्न व्हावी म्हणून प्रभु रामचंद्राचा जुना इतिहास रामदास लोकांपुढे ठेवीत होते. “कथा देव-इंद्रादि ब्रह्मादिकांची । समस्तामध्ये श्रेष्ठ या राघवाची ” असें रामदासांना वाटत असे; व तें कां तर “जेणें फेडिला पांग ब्रह्मादिकांचा । बळें तोडिला बंद त्या त्रीदशांचा ॥ म्हणोनि कथा थोर या राघवाची ॥ जनीं ऐकितं शांत होते भवाची ॥ ” (स. क. पृ. ११). त्यांनी आपल्या अभंगांतही रामचंद्राचें श्रेष्ठत्व उत्तम रीतीने वर्णिलें आहे. “दुष्टांचा संहार धर्माची स्थापना । जानकीजीवना राघवासी । रामचंद्रें सर्व दैत्य निर्दालिले । पूर तुंबळले शोणितांचे ॥ शोणितांचे पूर वाहती खळाळा । रामें बंदीशाळा फोडियेल्या ॥ फोडियेल्या रामें सर्व बंदीशाळा । आपुलल्या स्थळा देव गेले । देव गेले सर्व मारिला रावण । लंके

त्रिभीषण स्थापियेला ॥ ” (स. क. पृ. १३-१४) असे अनेक उतारे देतां येतील. समर्थांची कविता सूक्ष्मपणें व सहृदयतेने वाचणाराला रा. भट यांची रामरावणयुगाची कल्पना पटल्यावाचून राहत नाही. “पूर्वी जे मारिले होते । तेचि आता बळावले,” “कल्पांत मांडिला मोठा भ्लेच्छदैत्य बुडावया,” “मर्दिलें पूर्विचे पापी आनंदवनभुवनी ” इत्यादि स्पष्ट उल्लेख वाचूनसुद्धा समर्थांच्या रामचंद्राविषयक काव्यांतील ध्वनि ज्यांच्या लक्षांत येत नाही ते लोक समर्थांच्या काव्याचें हृदय समजण्यास अनधिकारी होत. रामायणकालीन परिस्थिति सभोवार पसरलेली पाहून समर्थ आपल्या करुणाष्टकांत म्हणतात:— “मर्दे मातला रावणु क्रूरबुद्धी । तेणें घातले सर्वही देव बंदी । स्वधर्मु बुडाला भूमीभार झाला । अनाथा दिना धावण्या राम आला ॥ ” (स. क. पृ. ३९-४०).

अंशा रीतीने रामोपासनेच्या द्वारें धर्मस्थापना करण्याचें समर्थांनी निश्चित केल्यावर, रामजन्माचे उत्सव करून रामोपासनेचा व रामचरित्राचा सर्वत्र प्रसार करण्याचें काम त्यांनी हातीं घेतलें. महाबळेश्वर व वाई येथे त्यांनी प्रथमतः मारुतीची स्थापना केली. असें करण्यांत समर्थांचे अनेक हेतु होते. एक तर मारुतिराय हे रामचंद्राच्या कार्यांतील प्रमुख साहाय्यक असल्यामुळे अशा आदर्श साहाय्यकाचें चारित्र्य लोकांपुढे ठेवणें हें रामोपासनेचें एक प्रमुख अंग होतें. कोणतेंही कार्य एकट्याच्या हातून होत नाही. रामचंद्रासारख्या नेत्याला हनुमंतासारखे बलिष्ठ व एकनिष्ठ साहाय्यक लागतात. ही गोष्ट मारुतीच्या उपासनेच्या द्वारें समर्थांना लोकांच्या मनावर ठसवावयाची होती. शिवाय रामचंद्र निजधामाला गेल्यानंतर आपलें कार्य त्यांनी हनुमंताकडे सोपविलें होतें अशी समर्थांची समजूत होती. शारीरिक शक्तीचें महत्त्वही या उपासनेच्या द्वारें लोकांच्या मनावर त्रिविण्याचा त्यांचा हेतु होता. तसें नसतें तर उपासनेकरितां मारुतीची निवड त्यांनी केली नसती. “काय सांगों मी या मारुतीचें बळ । गिळिलें मंडळ मार्तंडाचें ॥ मार्तंड गिळिला येणें बाळपणीं । देवादिकां रणीं पीटियेलें ॥ पीटिले राक्षस विध्वंसिलें वन । लंकेचें दहन क्षणमात्रें । क्षणमात्रें आला जानकी शोधनी । सिंधु ओलांडुनी अवलीला ॥ (समर्थांचा गाथा, पृ० १८). असें मारुतीचें वर्णन

रामदासांनी केलें आहे. शके १५६६ मध्ये समर्थ महाबळेश्वरीं आले व शके १५६७ चा रामनवमीचा सार्वजनिक उत्सव मयूरला त्यांनी प्रथमच साजरा केला. मठस्थापना करणें, मंदिर बांधणें, त्यांत मूर्ति बसविणें व तिचा उत्सव करणें या गोष्टी मुसलमानी अंमलांत करणें कठिण झालें होतें असें सांगणाऱ्या कथा 'दासविश्रामधामांत' आहेत म्हणून समर्थांनी हा प्रघात मुद्दाम सुरू केला व पुढे तो सालोसाल होत राहिला.

संप्रदाय स्थापून रामोपासनेच्या द्वारे धर्मस्थापना करण्याचें निश्चित केल्यावर त्याकरिता साहाय्यकांची जरूरी समर्थांना सहजच भासली; कारण हें काम एकट्याने होण्यासारखें नव्हतें; म्हणून त्यांनी शिष्यमंडळी जमविण्यास सुरुवात केली. समर्थांच्या शिष्यांचे दोन प्रकार असत. एक प्रपंची व दुसरा निःस्पृही. प्रपंची अर्थात् गृहस्थ असत; पण सर्वत्र फिरून समर्थांच्या शिकवणीचा प्रचार करण्याकरिता निःस्पृही शिष्यांचीच जरूरी होती. टाकळीला असल्यापासूनच अशा रीतीची निःस्पृही शिष्यमंडळी करण्यास त्यांनी सुरुवात केली होती. सोयऱ्या-धायऱ्यांचीं तीक्ष्ण बुद्धीचीं मुलें आपल्याकडे घेऊन यावीत अशी समर्थांची शिष्यांना आज्ञा असे. आपल्या विश्वासाच्या चांगल्या शिष्यांना ते दूरदूरच्या ठिकाणीं मठस्थापना करून ठेवीत असत असें भीमस्वामी तंजावरकर, दिनकरस्वामी प्रभृतींच्या उदाहरणांवरून दिसतें. 'समर्थप्रताप' च्या दहाव्या समासांत महंतांची यादी त्यांच्या निवास-स्थानांसह दिली आहे तीवरून हिंदुस्थानांतील कर्नाटक, कोंकण, गुजराथ, नागपूर, गोमंतक, तेलंगण, अंतर्वेदी, मल्याळ इत्यादि प्रांतांत व ओढा, उज्जयिनी, सोरटी सोमनाथ, रामेश्वर, बद्रीकेदार, द्वारका, काशी, मथुरा, अयोध्या, गोकर्ण इत्यादि क्षेत्रांत समर्थांचे निःस्पृह शिष्य वसती करून होते असें स्पष्ट दिसतें. कांही शिष्य नित्य फिरतीवर असत असा उल्लेख 'समर्थप्रतापांत' आहे. समर्थांनी पुरुषांप्रमाणे स्त्रीशिष्यही कले, कारण स्त्रियांमध्ये रामोपासनेचा प्रचार करण्याला अशा शिष्यिणींचा चांगलाच उपयोग होत असला पाहिजे. स्त्रियांचाही दर्जा पुरुषांइतकाच आहे व पुरुषांप्रमाणे त्यांनाही आपली आध्यात्मिक उन्नति करून घेण्याचा अधिकार आहे अशी समर्थांची समजूत असल्यामुळे

समर्थानी पुरुषांप्रमाणे स्त्रियांनाही अनुग्रह दिला १८३

पुरुषांप्रमाणेच स्त्रियाही सुशिक्षित होऊन परमार्थग्रंथांचें वाचन करीत आहेत, त्यांपैकी कांही कीर्तन करीत आहेत तर कांही पुराणें सांगत आहेत, अशा तऱ्हेचा देखावा समर्थानी त्या वेळीं महाराष्ट्रांत उत्पन्न केला. आणि महाराष्ट्रांत अलीकडे स्त्रियांना शिक्षण देण्याचा जेव्हा आरंभ केला तेव्हा हें शिक्षण घेणाऱ्या स्त्रिया व तें देणारे पुरुष यांच्या संबंधाने निंदकांनी जसे अपवाद उत्पन्न केले तसे समर्थांबंधानेही त्या वेळीं कोणी कदाचित् केले असतील. पण असे अपवाद पचवून समर्थांची श्रेष्ठता आज कायमच राहिली आहे. त्याअर्थी हे अपवाद निराधार व कुचर्कितमीचे होते हें उघडच दिसतें. कारण ते खरे असते तर इतर अनेक बुवांप्रमाणे समर्थही नामशेष झाले असते. समर्थांचा आत्मविश्वास इतका दांडगा होता व प्रगतिप्रियता इतकी तीव्र होती की, त्यांनी या अपवादांची कधीच पर्वा केली नाही. मूर्तिपूजा, भुतेश्वरें, ज्योतिष, नवससायास, उपासतापास, स्वप्न, चमत्कार, श्राद्ध, तीर्थयात्रा वगैरे संबंधाने प्रचलित लोकसमजुतीच्या विरुद्ध असलेले आपले विचार कोणालाही न भितां त्यांनी जसे प्रकट केले त्याप्रमाणे स्त्रियांनाही पुरुषांप्रमाणे अनुग्रह देऊन परमार्थप्राप्तीचा मार्ग त्यांनी मोकळा करून दिला. खरें पाहिलें तर समर्थांच्या या धैर्याबद्दल त्यांची प्रशंसा केली पाहिजे.

शिष्यशिष्यिणी गोळा करून, जागोजाग मठस्थापना करून व स्वतः नित्य नूतन हिंडून समर्थानी ज्या शिकवणीचा प्रसार केला तिचें स्वरूप आता पाहावयाचें आहे. लोकांना अध्यात्मज्ञान सांगण्याचा समर्थांचा मुख्य हेतु होता व त्याकरितांच त्यांनी मुख्यतः ‘दासबोध’ लिहिला. वेदान्तावरील जुन्या संस्कृत व मराठी ग्रंथांत अध्यात्माची जीं तत्त्वे आहेत तींच ससर्थांनी आपल्या सुबोध भाषेंत सविस्तर विवेचून सुगम केलीं आहेत. त्यांच्या संप्रदायाचा ‘पहिलें तें हरिकथा निरूपण । दुसरें तें राजकारण । तिसरें तें सावधपण । सर्वविषई ॥’ असा दंडक आहे. त्यांपैकी हरिकथा व निरूपण यांत अध्यात्मज्ञान व तें संपादण्याच्या साधनांचा समावेश समर्थानी केला आहे. निरूपणांत तत्त्वज्ञान व हरिकथेंत नवविधभक्ततीचा समावेश होतो. समर्थानी अद्वैत तत्त्वज्ञानच स्वीकारिलें होतें. ‘अद्वैत म्हणजे निरूपण’ (दा. बो. ४३३) असें त्यांनी

स्वतःच सांगितलें आहे. अर्थात् परब्रह्म सर्व विश्वांत व्यापून राहिलें असून जीवाचें स्वरूपही तेंच आहे. परब्रह्माशिवाय भासमान होणारीं नामरूपें म्हणजे माया होय. व या मायेच्या तडाख्यांतून सुटून जीवाने आपलें मूलरूप जें परब्रह्म तें ओळखून तद्रूप होणें हें त्याचें परमसाध्य—हीं अद्वैत वेदान्ताचीं सर्व तत्त्वे समर्थाना मान्य आहेत व तीं त्यांनी खालील शब्दांत व्यक्त केलीं आहेत :— “एक परब्रह्म संचलें । कदापि नाही विकारलें । त्याचें बळें जें भासलें । तें ब्रह्मरूप ॥ १०^६ ॥ मीतूपण हा भ्रम । उपासना हाही भ्रम । ईश्वरभाव हा भ्रम । निश्चयेसी ॥ १०^६ ॥ या कारणें सृष्टी भासत । परंतु हा भ्रमचि समस्त । यामध्यें जो विचारवंत । तोचि धन्य ॥ १२ ॥ द्रष्टा साक्षी अंतरात्मा । जीवात्मा तोचि शिवात्मा ॥ २०^१ ॥ नर तोचि नारायण । जरी प्रत्यक्षें करी श्रवण ॥ २०^२ ॥ ” जीव हा वस्तुतः शिव असतां त्याला मायेमुळे, अज्ञानामुळे, स्वस्वरूपाचें ज्ञान होत नाही. त्याकरितां श्रवण—मनन—निदिध्यासन म्हणजे उपासना करून जीवाने शिवत्व संपादिलें पाहिजे. कारण “श्रवणमननाचा विचार । निजध्यासें साक्षात्कार ॥ १७^३ ॥ अशी स्थिति आहे. “मूल मायेचे शेवटीं । हरिसंकल्प मुळीं उठी । उपासना योगें मिठी । तेथें घातली पाहिजे ॥ १७^३ ॥ ” ही उपासना किंवा भक्ति नऊ प्रकारची आहे व तिचें सविस्तर वर्णन करून भक्तीच्या या साधनावर, तें सुलभ असल्यामुळे रामदासांनीही इतर संतांप्रमाणेच जोर दिला आहे. तात्पर्य, दासबोध हा ग्रंथ त्रिकालाबाधित अशीं अध्यात्मतत्त्वे व उपासनामार्ग सांगण्याकरितांच लिहिला असून जीव, ब्रह्म, माया, श्रवण, मनन, निदिध्यासन, नवविधा-भक्ति या सर्वांचें, विवेचन त्यांत आहे. तथापि रामदासांचें वैशिष्ट्य त्यांत नसल्यामुळे, रामदासांच्या शिकवणीसंबंधाने लिहिणारे लोक या अध्यात्माच्या भागासंबंधाने विशेष लिहीत नाहीत. त्याचा अर्थ असा नव्हे की, रामदासांनी अध्यात्म सांगितलें नाही. इतर संतांनी जें सांगितलें तेंच सांगून रामदासांनी परमार्थाला प्राधान्य देण्याची आमची पूर्वपरंपरा पुढे चालविली. पण इतर संतांनी जी गोष्ट ठळकपणें केली नाही ती रामदासांनी केली. रामदासांचें वैशिष्ट्य त्यांच्या प्रपंचविषयक धोरणांत आहे. प्रपंचाकडे पाहण्याच्या त्यांच्या विशिष्ट धोरणांतूनच त्यांचें

राजकारण, आशावाद, प्रयत्नवाद, शक्तिवाद हे उत्पन्न झाले असल्यामुळे या धोरणाचें जरा सूक्ष्म परीक्षण करणें अवश्य आहे.

रामदासांच्या ग्रंथांत प्रपंचासंबंधीं सकृद्दर्शनीं परस्परविरुद्ध वाटणारीं विधानें आढळून येतात; व ग्रंथाची संगति कशी लावावी हें ज्यांना समजत नाही असे लोक त्यामुळे गोंधळांत पडतात. रामदासांनी पूर्वीच्या संतांप्रमाणेच प्रपंचाची निःसारता अनेक ठिकाणीं सांगितली आहे. किंबहुना मनुष्याला गर्भवासांत, बालपणांत व पुढील आयुष्यांत होणाऱ्या त्रासांचें सविस्तर वर्णन दासबोधांत केलें आहे; एवढेंच नव्हे, तर खालील ओवींत प्रपंचत्यागहि उपदेशिला आहे. “वैराग्यें करावा त्याग । तरीच परमार्थ योग । प्रपंचत्यागें सर्व सांग । परमार्थ घडे ॥ १२४ ॥” पण याच्याच पुढल्या समासांत ते म्हणतात “प्रपंचीं असोनि परमार्थ पाहे । तोही या स्थितीतें लाहे । प्रारब्धयोगें करून राहे । लोकांमध्ये ॥ १२५ ॥” तेव्हा प्रपंचाची निंदा करण्याचा अर्थ इतकाच की, खरें सुख प्रपंचांत सापडणार नाही. त्याकरितां परमार्थाकडेच वळलें पाहिजे. प्रपंच करूं नये असें नाही; पण त्यांत आसक्त होऊं नये. कारणः—“संसारीं सुख मानिती । ते प्राणी मूढमती । जाणोनि डोळे झाकिती । ते पढतमूर्ख ॥ ५-३-१०२ ॥” असें रामदासांचें प्रपंचविषयक धोरण आहे. प्रपंचांत सुख नसल्यामुळे जे लोक प्रपंच करणार नाहीत किंवा सोडून देतील अशा विरक्तांनाही समर्थानीं रिकामें सोडलें नाही. लहान प्रपंच सोडला तर मोठा प्रपंच त्यांच्यामागे लावला जाई. “विरक्तें धर्मस्थापना करावी । विरक्तें नीति अवलंबावी ॥ २९१ ॥ निःस्पृहें अवघेंचि करावें । परी आपण तेथें न सांपडावें ॥ १४८ ॥ उपाधीस विस्तारावें । उपाधींत न सांपडावें ॥ ११५ ॥” अशा तऱ्हेचा उपदेश विरक्तांना त्यांनीं केला आहे. किंबहुना आपली प्रपंच-परमार्थ-विषयक शिकवण याच विरक्तांच्या द्वारा त्यांनीं सर्वत्र पसरविली.

ज्यांना प्रपंच करावयाचा असेल त्यांनी तो खुशाल करावा; पण त्यांत गुंतून पडूं नये हा समर्थांच्या म्हणण्याचा इत्यर्थ खालील ओव्यांवरून लक्षांत येईलः—

“प्रपंच करावा नेमक । पहावा परमार्थविवेक । जेण करितां उभय लोक । संतुष्ट होती ॥ १३३ ॥” ज्यांत देव नाही, धर्म नाही, असा

प्रपंच मात्र करूं नका; कारण त्याने आयुष्य व्यर्थ जाईल:—“प्रपंचें भुलला प्राणी । वेर्थ आयुष्य वेचलें । देव ना धर्म ना कांही । ऐसा हा सहावा रिपु ॥ ” (स. क. ३१५-१६). “प्रपंची असोनि परमार्थ करावा । बरा विवरावा निरंजन । करुनि आकर्तें होऊनिया गेले । तेणें पंथें चाले तोचि धन्य ॥ ” (स. क. २५९). असा उपदेश आपल्या इतर कवितेंतही त्यांनी केला आहे. प्रपंच करावयाचा असेल तर तो मात्र रडका व दुबळा असतां कामा नये. अशा प्रपंचाची समर्थाना फार चीड असे. कोणतीही गोष्ट करावयाची ठरली म्हणजे ती इरेने केली पाहिजे अशी त्यांची प्रवृत्ति असे. “वडिलें लग्न केलें । तेणें पोर भुललें । दिसेंदिस दरिद्र आलें । खाया नाहीसैं झालें ॥ अखंड कष्टी राणी । च्यारी अंगळें वेणी ॥ आंगीं तोंडीं सुटे घाणी । नेणों आली कैकाडणी ॥ दोघेंही चिंतातुरें । कुश झालीं शरीरें ॥ हांसती रांडा पोरें । अवघें केलें अविचारें ॥ ” (समर्थकृत पदें १३७). अशा तऱ्हेचा रडका संसार करण्यापेक्षा समर्थ म्हणतात “प्रपंचा लाथाळावें । आधीं विद्यावंत व्हावें ॥ उदंडचि मेळवावें । मग सुखें भोगावें ॥ आधीं कष्ट मग फळ । ऐसें बोलती सकळ । इहलोक परलोक । सर्व करावें सार्थक ॥ विचाराची शुद्धि ऐसी । सुखी करावें सर्वासीं ॥ स्त्रीपुरुष दासदासी । अवघी करावी विलासी ॥ दास म्हणे ऐसा व्हावा । सुखें संसार करावा ॥ कांहीच नाही गोवा । पंथ देवाचा धरावा ॥ ” (स. पदें १३९). इरेस पडल्याशिवाय सुखाचा संसार होणें शक्य नाही. “ईरेचे दूरी जाती । नाना विद्या सीकती । विद्येने वाढताती । भाग्यवंत मानिती ॥ १३६ ॥ ईरेचे काम आहे । ईरेवीण तो राहे । साकडीचीं दुःखें साहे । दास म्हणे रे पाहे ॥ १३५ ॥ ” अशा तऱ्हेच्या प्रपंचविषयक धोरणामुळेच चौदाव्या दशकाच्या सातव्या समासांत गृहस्थाश्रमाची समर्थानी स्तुति केली असून बाराव्या दशकाच्या पहिल्या समासांत:— “आधीं प्रपंच करावा । मग घ्यावें परमार्थ-विवेका । तेथें आळस करूं नका । विवेकी हो ॥ प्रपंच सोडून परमार्थ कराव । तेणें तुम्ही कष्टी व्हाल । प्रपंच परमार्थ चालवाल । तरी तुम्ही विवेकी ॥ प्रपंच सोडून परमार्थ केला । तरी अन्न मिळेना खायाला । मग तया करंट्याला । परमार्थ कैचा ॥ परमार्थ सोडून प्रपंच करिसी ।

तरी तूं यमयातना भोगिंसी । अंतीं परम कष्टी होसी । यमयातना भोगतां ॥ म्हणोन सावधपणें । प्रपंच परमार्थ चालवणें । ऐसें न करितां भोगणें । नानादुःखें ॥” असा या बाबतींतला शेवटला सिद्धान्त समर्थानी केला आहे. समर्थकालीन परिस्थितीच अशी होती की, लोकांच्या प्रपंचाकडे दुर्लक्ष करणें त्या वेळीं अशक्य होतें. लोकांचे प्रपंच नीट नसतील तर त्यांना परमार्थ सुचणें अशक्य आहे, ही गोष्ट समर्थींच्या लक्षांत आली होती. “देशकालवर्तमाने । आपण चिंताग्रस्त होती मने । म्हणती कैसी वांचतील जने । कैसीं ब्राह्मण्यें राहतील । कैसी क्षेम राहिल जगती । कैसी देवदेवालयें तगती । कैसे कुटुंबवत्सल लोक जगती । कोणी-कडे जातील हे ॥” (स. प्र. २०-६०). अशा तऱ्हेची चिंता समर्थींना लागली होती. कुटुंबवत्सल लोक जगावयास पाहिजे असतील तर त्यांच्या प्रपंचांकडे लक्ष दिलें पाहिजे व प्रपंच नीट चालून त्यांच्या परमार्थिक उन्नतीला साधनीभूत होणारीं देवदेवालयें तगावयास पाहिजे असतील तर राजकारणाकडेही दुर्लक्ष करून चालणार नाही असें समर्थींनी विचारांतीं ठरविलें; आणि हरिकथानिरूपणाबरोबर राजकारणालाही त्यांनी आपल्या उपदेशांत स्थान दिलें. समर्थींच्या शिकवणींत राजकारणाचा प्रवेश अशा सरळ मार्गाने झाला.

परमार्थ आणि हरिकथा यांना जोडून प्रपंच व राजकारण यांचा उपदेश समर्थींनी सुरू केल्यानंतर प्रपंच व परमार्थ या दोन्हींकडे उपयोगी पडणाऱ्या आशावादाचा व प्रयत्नवादाचा त्यांनी पुरस्कार केला. “लोक भेणेंची चालती । तेणें होताती विपत्ति ” असें समर्थींना आढळून आल्यामुळे “भिऊं नका, धीर धरा, निराश होऊं नका ” असें त्यांना सांगणें अवश्यच होतें :— “धीर्धरा धीर्धरा तकवा । हडबडूं गडबडूं नका ॥ काळ देखोनि वर्तावें । सांडावें भय पोटिंचें ॥ धरावा धीर तो मोठा । विचारें पाहतां बरें ॥ अधीर माणसें खोटी । काम कांही कळेचिना ॥.” भिक्षामिषें लहानथोर परीक्षून सोडण्याची आज्ञा असलेले समर्थींचे शिष्य भिक्षेला निघत तेव्हा त्यांना म्हणण्याकरितां समर्थींनी कांही श्लोक करून दिले होते. त्यांत उपासनेच्या उपदेशाबरोबर लोकांना धीर येईल असेही श्लोक आहेत. उदाहरणार्थ :—

“भवाचे भयें काय भीतोसि लंडी । धरी रे मना धीर धाकासि सांडी ॥ रघूनायकासारखा स्वामि शीरी । नुपेक्षी कदा कोपल्या दंडधारी ॥ १ ॥ समर्थांचिया सेवका वक्र पाहे । असा सर्व भूमंडळीं कोण आहे । जयाची लिला वर्णिती लोक तीन्ही । नुपेक्षी कदा रामदासाभिमानी ॥ २ ॥ महासंकटीं सोडिले देव जेणें । प्रतापें बळें आगळा कोटिगूणें । जयातें स्मरे शैलजा शूरपाणी । नुपेक्षी कदा रामदासाभिमानी ॥ ३ ॥ सदा सर्वदा देव सन्नीध आहे । कृपाळूपणें अल्प धारिष्ठ पाहे ॥ सुखानंद आनंद कैवल्यधामी । नुपेक्षी कदा रामदासाभिमानी ॥ ४ ॥ ” अशा तऱ्हेचे श्लोक म्हणत समर्थांचे शिष्य जेव्हा सर्वत्र हिंडत, तेव्हा यावनी अधिकाऱ्यांकडून जरी त्यांना त्रास झाला तरी लोकांना केवढा धीर येत असेल याची कल्पना तत्कालीन परिस्थितीची जाणीव ज्यांना असेल त्यांना झाल्यावाचून राहणार नाही. देव सर्वदा जवळ आहे, पण लोकांच्या धारिष्ठाची तो परीक्षा पाहत आहे. कांही तरी धारिष्ठ दाखविल्यावाचून, कांही तरी प्रयत्न केल्यावाचून तो पावणार नाही असें समर्थांनी लोकांना सांगितलें.

“यत्नाचा लोक भाग्याचा । यत्नेवीण दरिद्रता ॥” (स. क. ३५५) भाग्यासी काय उणेरे । यत्नावाचून राहिलें ॥ (३५९). वन्ही तो चेतवावा रे । चेतवीतांची चेततो ॥ केल्याने होत आहे रे । आधीं केलेंचि पाहिजे ॥ यत्न तो देव जाणावा । अंतरीं धरितां बरें ॥ (३८९) ” अशा रीतीने यत्नाला प्रत्यक्ष देवाच्या पदवीला नेऊन समर्थांनी बसविलें. यत्नाने काय होणार आहे ? प्रारब्धांत असेल तेंच होणार असें म्हणणाऱ्या दैववाद्यांना त्यांनी दिलेलें उत्तर जुन्या मराठी वाङ्मयांत केवळ अपूर्व आहे. समर्थ म्हणतात, “हें प्रारब्ध तरी कांही यत्न केल्याशिवाय आपोआप उत्पन्न झालें नाही. प्रारब्धाने सर्व कांही जर होणार असेल तर “खातो जेवतोसि कासयाला” — खाण्याजेवणाचे श्रम तरी कशाला करितोस ? खाणेंपिणेंही कपाळीं जशी रेषा असेल तसें होतें असें म्हटलें तर समर्थ विचारतात:— “पूर्वेखा कोणी छिहिली अदृष्टी । हेचि येक गोष्टी बरी पाहें ॥ ” ही पूर्वेखा तरी मनुष्याने कांही तरी प्रयत्नपूर्वक कर्म केल्याशिवाय लिहिली गेली नाही. कारण “जीवसृष्टी झाली उत्पत्तिसंहार । प्रारब्ध वेव्हार ऐलीकडे । ऐलीकडे कर्म मुळांचा तो प्रेत । श्रोतीं सावधान

विवरावें ॥ (स. क. १८१). ” आधी यत्न आणि प्रारब्ध मग अशी स्थिति आहे. किंबहुना संपूर्ण जीवसृष्टीच्या उत्पत्तीच्या आधीचा प्रयत्न आहे. तेव्हा प्रयत्नाने कपाळाची रेषाही तुम्ही बदलून टाकाल, आशावादी होऊन जर प्रयत्न कराल तर प्रपंच यशस्वी करून परमार्थहि साधाल, असा समर्थाचा उपदेश आहे. प्रयत्नावरोबर शक्तीचेंही महत्त्व त्यांनी लोकांना पटवून दिलें. समर्थांनी उपासनेकरितां घेतलेलीं दैवतेंच शक्तिमान् होती. रावणाला लोळविणारा राम, त्याचा साहाय्यक बलभीम व रामाला वर देणारी भवानी हीं तीनही दैवतें पुढे ठेवून शक्तीचे पाठ लोकांना समर्थांनी दिले. शक्तिरूपी देवीची प्रार्थना करितांना ते म्हणतातः— “शक्तीने पावती सुखें । शक्ती नसतां विटंबना ॥ शक्तीने नेटका प्राणी । विभवं भोगितां दिसे ॥ कोण पुसे अशक्ताला । रोगीसे वराडी दिसे ॥ कळा नाही कान्ति नाही । युक्तिबुद्धि दुरावली ॥ साजिरी शक्ति तो काया । काया मायाचि वाढवी ॥ शक्ती तों सर्वही सुखें । शक्ती आनंद वाढवी ॥ सार संसार शक्तीने । शक्तीने शक्ति भोगिजे ॥ शक्त तो सर्वही भोगी । शक्तीवीण दरिद्रता ॥ शक्तीने मिळतीं राज्यें । युक्तीने यत्न होतसे ॥ शक्ति युक्ति जये ठार्यी । तेथें श्रीमंत धावती ॥ ” (स. क. ४३६). शक्तीने राज्यें मिळतात असें नुसतें सांगूनच तें थांबले नाहीत, तर या शक्तीचा उपयोग देशद्रोही कुत्र्यांना मारून घालवून देण्याकडे करा असेंही त्यांनी सांगितलें. याच दृष्टीने समर्थवाङ्मयांतील ‘क्षात्रधर्म’ प्रकरण अत्यंत महत्त्वाचें व स्फूर्तिदायक असें आहेः—

“ मारितां मारितां मरावें । तेणें गतीस पावावें । करोनि येतां भोगावें । महद्भाग्य ॥ ऐसे अवघेचि उठतां । परदळाची कोण चिंता । हरणें लोळवी चित्ता । देखतदेखतां ॥ देवमात्र उच्छेदिला । जित्यापरिस मृत्यु आला । आपुला स्वधर्म बुडविला । ऐसें समजावें ॥ मराठा तेतुका मेळवावा । आपुला महाराष्ट्रधर्म वाढवावा । येविषयीं न करितां तक्रवा पूर्वज हांसती ॥ देव मस्तकीं धरावा । अवघा हलकल्होळ करावा । मुलुख बडवा कां बुडवावा । धर्मस्थापनेसाठीं ॥ देवद्रोही तितुके कुत्ते । मारुनि घालावे परीते । देवदास पावती फत्ते । येदर्थी संशय नाही ॥ अहो हे तुळजाभवानी । प्रसिद्ध रामवरदायिनी । रामदास ध्यातो मनीं । इदं-

निमित्त्य ॥” शक्तिरूपिणी तुळजाभवानीची उपासना स्वतः करून महा-
 राष्ट्रालाहि शिकविण्याचा आपला उद्देश रामदासांनी शेवटल्या ओवीत
 असंदिग्धपणे सांगितला आहे. महाबळेश्वरी असतांना “रामवरदायिनी
 देवी । दासैं धुंढून काढिली ॥,” प्रतापगडावर महाराजांकडून तिची
 स्थापना करविली व या देवीने वर दिल्यामुळे रामाला जसा रावण मारतां
 आला, त्याचप्रमाणे याच देवीच्या प्रसादाने, “देवदास पावती फत्ते”
 अशी माझी खात्री आहे, असें लोकांना समर्थानी आश्वासन दिलें. जें
 देवीच्या उपासनेचें ध्येय तेंच रामचंद्राच्या व मारुतीच्याही उपासनेचें होतें
 हें अगदी उघड आहे. तात्पर्य, रामदासांनी राष्ट्रांतील क्षात्रवृत्ति जागृत
 होईल व स्वधर्मप्रीति वाढेल असे प्रयत्न केले. त्यामुळे त्यांचे शिष्य
 शिवाजीमहाराज यांचें स्वराज्यस्थापनेचें काम बरेंच सुलभ झालें
 असलें पाहिजे.

तात्पर्य समर्थानी बदललेला काळ ओळखला. केवळ संतपणाने
 काम भागत नाही हें त्यांच्या लक्षांत आलें व काळाबरोबर तेही पुढे गेले.
 आजूबाजूच्या परिस्थितीकडे सूक्ष्मपणें त्यांनी पाहिलें व अध्यात्माच्या
 आणि हरिभक्तीच्या दर्जाला राजकारण चढविल्यांशिवाय ही परिस्थिति
 बदलणार नाही हें त्यांनी ओळखलें. तोंपर्यंतच्या कवितेंत राजकारणाला
 इतकें वरिष्ठच काय, पण कनिष्ठही स्थान मिळालें नव्हतें. स्वधर्माकरिता
 राजकीय उलाढाली करण्याची वेळच तेव्हा कदाचित् आली नसेल.
 समर्थाना तें आवश्यक वाटलें. सर्व गोष्टींविषयी सावध राहण्याचें त्यांनी
 ठरविलें. हरिभक्तीच्या, अध्यात्माच्या, राजकारणाच्या उपदेशाकरिता
 मोठी संघटना निर्माण केली. शेंकडों महंत तयार केले. हिंदुस्थानांतील
 मोठमोठ्या शहरीं मठस्थापना करून तेथे हे महंत पाठविले. देव बौध्य
 होऊन बसला आहे हें न आवडल्यामुळे, धनुर्धारी रामाची उपासना
 प्रसृत केली. देवांना बंदीतून सोडविणाऱ्या, धर्मस्थापना व धर्मसंरक्षण
 करणाऱ्या, एकपत्नी, एकवचनी अशा क्षत्रियोत्तमाचा आदर्श लोकांपुढे
 ठेविला. त्याच्या पराक्रमाचें नाना रीतींनी वर्णन केलें. त्याच्यासारखाच
 पराक्रमी असा त्यांचा साहाय्यक जो मारुति त्याच्या मूर्ति सर्वत्र स्थापन
 केल्या. नुसत्या भक्तीने आता भागणार नाही हें ओळखून भक्तीला

शक्तीची जोड दिली. या शक्तीची कृपा असल्याशिवाय यश मिळत नाही, शक्तीनेच राज्यां मिळतात व रामालासुद्धा या शक्तिदेवतेच्या वरदानानेच यश मिळाले, असें लोकांना त्यांनी सांगितले. तुळजापूरची भवानी हें समर्थींचें व शिवाजीचें कुलदैवत होतें. प्रतापगडावर या देवीची स्थापना करून “तुझा तूं वाढवी राजा । शीघ्र आम्हाचि देखतां” अशी तिची प्रार्थना समर्थींनी केली. “दुष्ट संहारिलें मागें । ऐसे उदंड ऐकितों । परंतु रोकडें कांही । मूल सामर्थ्य दाखवी ॥” पूर्वीं तूं दुष्टसंहार केलास याची प्रत्यक्ष प्रचीति आम्हांला येऊं दे. आमच्या देखत दुष्टांचा नाश केलास तरच पूर्वींही तूं तो केला होतास असें आम्ही मानूं, असेंही देवीला क्षमापूर्वक वजावण्यास त्यांनी कमी केलें नाही. “उदंड खस्तीचीं कामें । मर्द मारुनि जातसे ॥ नामर्द काय ते लंडी । सदा दुश्चित लालसी ॥” असें सांगून लोकांना शक्ति कमाविण्यास उत्तेजन दिलें. प्रारब्धवाद खोडून टाकून “केल्याने होत आहे रे । आधीं केलेंचि पाहिजे ॥” असें म्हणून प्रयत्नवादाला जोराचा पाठिंबा दिला आणि अशा रीतीने रामोपासनेबरोबर राजकारणाचा, परमार्थाबरोबर प्रपंचाचा व भक्तीबरोबर शक्तीचा सर्वांना उपदेश करून शेवटीं आपल्या अनन्यसाधारण, ओजस्वी व प्रभावी वाणीने “मारितां मारितां मरावें । तेणें गतीस पावावें ॥” असें गर्जून त्यांनी जेव्हा महाराष्ट्रांतील क्षत्रियांना धर्मस्थापनेसाठी लढण्याला प्रवृत्त केलें, तेव्हांच “खोळले लोक देवाचे । मुख्य देवचि ऊठला । कळेना कायरे होतें । आनंदवन-भूवनीं । त्रैलोक्य चालल्या फौजा । सौख्यवंदविमोचने । मोहीम मांडिली मोठी । आनंदवनभूवनीं ॥ कल्पांत मांडिला मोठा । म्लेच्छदैत्य बुडावया । कैपक्ष घेतला देवीं । आनंदवनभूवनीं ॥ बुडाले सर्वही पापी । हिंदुस्थान बळावले । अभक्तांचा क्षयो झाला । आनंदवनभूवनीं ॥ पूर्वीं जे मारिले होते । तेचि आतां बळावले । कोपला देवदेवांचा । आनंदवनभूवनीं ॥ येथून वाढला धर्म । रमाधर्मसमागमें । संतोष मांडला मोठा । आनंदवन-भूवनीं ॥ बुडाला औरंग्या पापी । म्लेच्छसंहार जाहला । मोडलीं मांडलीं क्षेत्रें । आनंदवनभूवनी ॥ बुडाले भेदवादी ते । नष्ट चांडाळ पातकी । ताडिले पाडिले देवें । आनंदवनभूवनीं ॥ गळाले पळाले मेले । जाले देश-

घडी पुढे । निर्मळ जाहली पृथ्वी । आनंदवनभूवनीं ॥ उदंड जाहलें पाणी । स्नानसंध्या करावया । जपतप अनुष्ठानें । आनंदवनभूवनीं ॥ रामवरदायिनी माता । गर्द घेऊनि ऊठली । मारिले पूर्वींचे पापी । आनंदवनभूवनीं ॥ प्रतेक्ष चालली राया— । मूळमाया—समागमें । नष्ट चांडाळ ते खाया । आनंदवनभूवनीं ॥ सामर्थ्यें येश कीर्तीची । प्रतापें सांडिली सीमा । ब्रीदेचि दीधलीं सर्वें । आनंदवनभूवनीं ॥ ” असे समाधानाचे व कृतकृत्यतेचे उद्गार त्यांस काढतां आले.

हजारों वर्षे महाराष्ट्रांतील लोकांनी ज्या संस्कृतीचें पालन केलें त्या वैदिक किंवा हिंदु संस्कृतीच्या संरक्षणार्थ, समर्थानी वर म्हटल्याप्रमाणें आनंदवनभुवनांतले देवाचे लोक कसे खोळले, त्रैलोक्य फौजा कशा चालल्या, म्लेंच्छ दैत्य बुडविण्याकरितां त्यांनी मोठा कल्पांत कसा मांडिला, म्लेंच्छसंहार करून आणि शेवटीं औरंग्या बुडवून मोडलेलीं क्षेत्रं कशीं मांडली हा सर्व इतिहास अत्यंत स्फूर्तिदायक आहे. स्वसंस्कृतीच्या संरक्षणार्थ प्रतापगडापासून पानिपतापर्यंत शेंकडों रणागणांवर मराठ्यांनी जें अपूर्व बलिदान केलें तें महाराष्ट्राच्या इतिहासांत अजरामर होऊन राहिल. ऋषिमुनींनी आणि साधुसंतांनी उपदेशिलेली ही देवधार्मिक संस्कृति समजून घेऊन मराठ्यांनी देवाकरितां प्रतापगडापासून पानिपतपर्यंत शतवार्षिक यज्ञ कसा केला, त्यांत आपल्या प्राणांच्या आहुति कशा दिल्या व अशा रीतीने देवऋण व ऋषिऋण कसे फेडलें याचें सविस्तर वर्णन या ग्रंथांत येऊं शकत नाही. तें पुढे केव्हा तरी करूं. पण या अपूर्व रणयज्ञाची श्रेष्ठता लक्षांत येण्यास तो ज्या संस्कृतीकरितां केला गेला, त्या संस्कृतीचें यथार्थ स्वरूप कळणें अवश्य असल्यामुळे, तें थोडक्यांत आतापर्यंत सांगून पुढील यज्ञवर्णनाची पूर्व तयारी येथे करून ठेविली आहे.

प्रकरण दहावें

उपसंहार

आतापर्यंत पाहिलेल्या इतिहासावरून असें लक्षांत येईल की, महाराष्ट्रांतील संस्कृति ही धर्मप्रधान आहे. हा धर्म वैदिक आणि वर्णाश्रमात्मक असून तो सर्व मनुष्यजातीकरिता प्रवृत्त झाला आहे. कारण धर्म हा एकच असू शकतो, अनेक असू शकत नाहीत. त्यांत पंथ अनेक असतील, पण ते एकाच जागतिक धर्माचीं अंगें म्हणून ओळखले पाहिजेत. अशा रीतीने मूळ वैदिक धर्म हा अखिल मानव जातीकरिता प्रवृत्त झाला आहे. हा धर्म पाळणाऱ्या लोकांना आरंभीं आर्य म्हणत व सर्व विश्व आर्य करण्याची तत्कालीन लोकांची आकांक्षा असे हें लक्षांत घेतलें म्हणजे वैदिक धर्मीयांची इतर लोकांना वैदिक धर्मांत न घेण्याची आजची वृत्ति अधार्मिक आहे हें स्पष्ट दिसते. या वैदिक धर्माला, त्याचें पालन प्रामुख्याने हिंदुस्थानांतील लोक करित असल्यामुळे व त्याची प्रगमनशीलता कमी झाल्यामुळे हिंदुधर्म असें पुढे म्हणू लागले. वस्तुतः हिंदु लोकांचा वैदिक धर्म हा सर्व जगाचा धर्म आहे व पृथ्वींतील सर्व मनुष्यांनी तो येथून शिकून जावा असें मरूनेही म्हटलें आहे.

वैदिक धर्म आरंभीं केवळ तेजस्वी देवतांच्या प्रार्थनांनी बनला असावा. नंतर या प्रार्थनांवरून त्या देवते या उद्देशून हवन करण्याची चाल ऋग्वेदकालापूर्वी पडली आणि हा धर्म यज्ञप्रधान झाला. यज्ञांचा अतिरेक झाल्यावर उपनिषदांतील तत्त्वज्ञान जन्माला आलें व वर्णाश्रमोचित कर्में करणें हाच एक मोठा आयुष्यभर चालणारा यज्ञ आहे अशी कल्पना रुढ होऊन यज्ञाचें बंड कमी करण्यांत आलें व वर्णाश्रमांच्या सामाजिक संस्थेचें महत्त्व वाढलें. अगदी आरंभीं वर्णविभाग नव्हता. पण क्षत्रिय हे राष्ट्र व धर्मरक्षणाला आवश्यक आहेत ही गोष्ट लक्षांत आल्यामुळे, आर्योंत प्रथम ब्राह्मण, क्षत्रिय असे भेद पडले व या दोन वर्णांच्या कर्तव्याशिवाय इतर कामें करणारी प्रजा म्हणजे विश्व ही वैश्य झाली. नंतर येथील अनार्यांना

आरंभीं शूद्र म्हणून चौथा वर्ण करून त्रैवर्णिकांनी आपल्यांत घेतलें. ही चातुर्वर्ण्यसंस्था अत्यंत उपयुक्त आहे असें आढळून आल्यामुळे, वेदकालापासून रामदासांपर्यंत हजारों वर्षे महाराष्ट्रांत तिचा पुरस्कार केला गेला. आरंभीं तीनही आणि नंतर चारही वर्णांत अन्न आणि लग्नव्यवहार मोकळेपणाने होत असत. पुढे शूद्र वर्णाशीं लग्नव्यवहार बंद केले गेले तरी अन्नव्यवहार होतच असे. त्यानंतर त्रैवर्णिकांतील विवाहव्यवहार बंद होऊन सवर्णांतच विवाह करावे असा नियम झाला. तथापि त्रैवर्णिकांत अन्नव्यवहार होतच असे. आरंभीं जातिसंस्था नव्हती. पुढे एकाच वर्णांत धंद्यामुळे, देशभेदांमुळे, भक्ष्य-भेदांमुळे, असंख्य जाति झाल्या आणि शेवटीं अन्न आणि लग्नव्यवहार त्या त्या जातीपुरते मर्यादित करण्यांत आले. या संकुचितपणाचा एवढा अतिरेक झाला की, शेवटीं भावाबहिणीमध्ये लग्न लावण्याची पाळी आली. हा जातिभेद वैदिक धर्माला मान्य नाही ही गोष्ट लक्षांत ठेविली पाहिजे. वैदिक धर्म वर्णभेद ओळखतो, जातिभेद ओळखत नाही. वैदिक धर्म वर्णाश्रमात्मक आहे, जात्यात्मक नाही. वैदिक धर्माला वर्णसंकराची भीति वाटते, जातिसंकराची वाटत नाही. सूत्र किंवा स्मृतिकालीं जेव्हा जातिभेद उत्पन्न झाले तेव्हा त्यांची आवश्यकता असेल. आता या भेदांचा अतिरेक होऊन समाजाचीं सहस्रशः शकलें झाल्यामुळे सर्व हिंदु एकत्र येणें मोठें कठिण झालें आहे. आता हिंदु ही एकच जाति ठेवून त्या जातीचे सर्व लोक गुणकर्माप्रमाणे चार वर्णांत विभागून वर्णधर्माचें पुनरुज्जीवन केलें पाहिजे. वर्णसंस्थेप्रमाणेच आश्रमांची संस्थाही पुनरुज्जीवित केली पाहिजे. अगदी आरंभीं तीनही वर्णांचीं मुलें उपनयन झाल्यानंतर गुरुगृहीं बारा वर्षे राहत असत. पुढे तीं नऊ वर्षे राहूं लागलीं. नंतर ही मुदत पांच वर्षांवर येऊन पुढे अजिवात हा आश्रमच नाहीसा झाला. समाज संपन्न झाला. शिक्षणाकडून त्याचें लक्ष उडालें, विद्येची प्रगति खुंटली आणि विद्यार्थी शिक्षण सोडून घरीं बसल्यामुळे त्यांचीं लग्नें लवकर होऊं लागून बालविवाह सुरू झाले. तत्पूर्वी प्रौढविवाहच होत असत. नंतरही बालविवाह जरी सुरू झाले तरी एकत्र कुटुंब पद्धतींत

प्रवृत्तिपरतेची वाढ करणे आवश्यक आहे १९५

वधूवरांना स्वातंत्र्य नसल्यामुळे त्यांच्या आचारविचारविहारांवर वडील माणसांचे नियंत्रण राही व त्यामुळे वधुवरांनी विवाहापूर्वी व नंतर जसे वागणे आवश्यक आहे तसे त्यांना वागावे लागल्यामुळे त्यांची प्रजाही सुट्ट निपजे. आज मुलांच्या शिक्षणाची मर्यादा वाढल्यामुळे, मुलामुलींच्या विवाहांची वयोमर्यादाही वाढली आहे. बालविवाह किंवा प्रौढविवाह, एकपत्नीत्व किंवा बहुपत्नीत्व ही देशांतील आर्थिक, सामाजिक व राजकीय परिस्थितीवर अवलंबून असतात. राष्ट्र संपन्न होतें, व एकत्रकुटुंबपद्धति अस्तित्वांत होती तेव्हा बालविवाह प्रचारांत होते. आज राष्ट्राला दारिद्र्य आलें, नोकरीकरिता मुलें वाटेला तिकडे जाऊ लागलीं, पैसा मिळविल्याशिवाय लग्न करणे अशक्य झालें व एकत्रकुटुंबपद्धति मोडली तेव्हा साहजिकच लग्नाचें वय वाढून प्रौढविवाह प्रचारांत आले. धार्मिक लोकांच्या मुलीमुद्दा 'अष्टवर्षा भवेत् कन्या' ही मर्यादा ओलांडून त्यांच्या दुष्पट वयाच्या होऊन विवाहित होऊ लागल्या. आणि बालविवाहाची निंदा करणाऱ्या प्रौढविवाहितांची प्रजाही अशक्त निपजून लागली. याचें खरें कारण ब्रह्मचर्य आणि गृहस्थाश्रम हे उत्सन्न होऊन त्यांतलें नियम आम्ही पाळीनासे झालें हें आहे. विवाह ज्याच्या त्याच्या परिस्थितीप्रमाणे लवकर किंवा उशीरा केव्हाही झाला तरी वधूवरांनी ब्रह्मचर्य व गृहस्थाश्रमांतील नियम जर यथायोग्य पाळले तर त्यांची प्रजा निरोगी व सशक्त निपजेला म्हणून हे दोन्ही आश्रम पुनरुज्जीवित केले पाहिजेत. ते जसेच्या तसेच पुनः सुरू करणे अशक्य आहे हें कोणीही सांगेल. गुरुगृही राहून आणि समिधा आणून ब्रह्मचारी आज हवन करतीलच असें नाही किंवा प्रत्येक गृहस्थ अग्निहोत्र पाळून, सात हविःसंस्था, सात सोमसंस्था व सात पाकसंस्था आचरणार नाही हेंही खरें; पण व्यक्तीचा शारीरिक, मानसिक व बौद्धिक विकास होण्याला आवश्यक असे जे त्रिकालाबाधित नियम या दोन्ही आश्रमांत पाळावयाचे असतात ते पाळणें आजही सर्वांना शक्य व अवश्य आहे. यज्ञ आणि अग्निहोत्रें यांचें पुनरुज्जीवन करणे अशक्य आणि अनावश्यक असलें तरी त्याच्या मुळाशीं जी प्रवृत्तिपरता आहे तिची वाढ राष्ट्रांत अवश्य केली पाहिजे. आणि वेद, यज्ञ,

अग्निहोत्र यांचें पालन प्रत्येकाला करणें अशक्य असलें तरी प्राचीन संस्कृतीतील या अवशेषांचें रक्षण राष्ट्रांने अवश्य केलें पाहिजे. प्रत्येक प्रांतांत सरकारी खर्चाने एक मोठी वेदशाळा, अग्निहोत्र शाळा, व पाठशाळा बांधून, शिष्यवृत्त्या देऊन, आज हजारों वर्षे परंपरेने जिवंत ठेविलेले वेद, निरनिराळीं शास्त्रें, अग्निहोत्र व यज्ञ जिवंत ठेवणें अवश्य आहे. सगळ्यांत जुनी संस्कृति हा अभिमान बाळगावयास जर पाहिजे असेल, व तो बाळगलाच पाहिजे, तर प्रत्येक प्रांताने जुने अवशेष जतन करून ठेविले पाहिजेत. संसार संपल्यावर शक्य त्याने वानप्रस्थाश्रम स्वीकारून राष्ट्राच्या संसाराची चिंता वहावी व शक्ति गलित झाल्यावर एखाद्या ब्राह्मणाने संन्यास घेतला तर त्याबद्दल समाजाने कुरकुर करूं नये.

या सर्व गोष्टी कांही नवीन आचारांत आणावयाच्या नाहीत. पूर्वी एका काळीं त्या आपल्या समाजांत होत्याच. त्यांचें पुनरुज्जीवन करणें म्हणजेच सुधारणा होय. समाज हा चल आहे. त्यांत कोणतीही गोष्ट स्थिर नसते. बालविवाहच चांगले किंवा प्रौढविवाह चांगले हीं विधानें परिस्थितिनिरपेक्ष केव्हाही करतां येणार नाहीत. तीच गोष्ट अस्पृश्यतेची किंवा जातिभेदाची आहे. एखाद्या परिस्थितींत बालविवाहच करणें इष्ट असेल, अस्पृश्यता आणि जातिभेद पाळणें अवश्य असेल तर एखाद्या परिस्थितींत प्रौढविवाह करणें, अस्पृश्यता आणि जातिभेद मोडणें अवश्य होऊन वसेल. बालविवाहाचा अतिरेक झाला किंवा परिस्थितीशीं तो जमेनासा झाला म्हणजे प्रौढविवाहाचा पुरस्कार करणें ही सुधारणा होईल. याच्या उलट प्रौढविवाहाचा अतिरेक होऊन त्याचे अनिष्ट परिणाम दिसें लागले म्हणजे बालविवाहाचा पुरस्कार करणें ही सुधारणा होते. अमेरिकेंत बालविवाहाची सुधारणा लोकांनी आता हातीं घेतली आहे. राष्ट्र संपन्न असलें व स्त्रियांची संख्या पुरुषांपेक्षा जास्त असली तर बहुपत्नीकत्व ही सुधारणा होईल. समान संख्या असेल तर एकपत्नीकत्व ही सुधारणा होईल. म्हणून कोणत्याही सुधारकाने अमुक एक चाल त्रिकालाबाधित चांगली आहे असें समजून मागील किंवा पुढील लोकांना शिष्या देण्याचें धाष्टर्य करूं नये व आपल्या काळाला

आवश्यक असेल ती सुधारणा करण्याला कचरूं नये. सामाजिक चाली-रीति या समाजाच्या सर्वांगीण विकासाची साधने आहेत. ध्येयावर नजर ठेवून ही साधने बदलत असतात. आजपर्यंत बदलली आहेत व बदलली पाहिजेत. व्यक्तीची आणि समाजाची सर्वांगांनी उन्नति होणे, त्यांचा विकास होत जाऊन त्यांना पूर्णता येणे हे ध्येय, हे साध्य, सनातन आहे. या साध्याची साधने मात्र सनातन नाहीत. जीवाने शिव होणे, पूर्ण अशा परमेश्वराची प्राप्ति स्वतः पूर्ण होऊन करून घेणे हे सनातन ध्येय आमच्या संस्कृतीने अखिल मानवजातीपुढे ठेविले आहे. या ध्येयाला अनुकूल अशा तऱ्हेची नियंत्रणे व्यक्ती व समाज यांच्या आचारविचारांवर घातली पाहिजेत हे मग ओघानेच येते. वर्ण आणि आश्रमसंस्था निर्माण करून ही बंधने समाज व व्यक्ती यांवर आमच्या संस्कृतीत घातली आहेत. मनुष्याच्या ठिकाणी असलेल्या नैसर्गिक त्रैगुण्यावर या वर्णसंस्थेची उभारणी केली असल्यामुळे, कोणत्याही उन्नत राष्ट्रांत प्रत्यक्ष वा अप्रत्यक्ष रीतीने ती दृष्टीस पडते. शास्त्रीय शोध लावणारे ब्राह्मण, राष्ट्राकरिता लढणारे क्षत्रिय व राष्ट्रीय संपत्ति वाढविणारे वैश्य असल्याशिवाय कोणत्याही राष्ट्राचा उत्कर्ष होऊ शकत नाही. या तीनही वृत्ति निरनिराळ्या माणसांच्या ठिकाणी नैसर्गिक असल्यामुळे “चातुर्वर्ण्ये मया सृष्टं गुणकर्मविभागशः” ‘मी हे चातुर्वर्ण्य गुणकर्मनुसार निर्माण केले आहे’ असे श्रीकृष्णाने म्हटले आहे. मानवी विकासाचे जे नैसर्गिक नियम आहेत तेही सनातन आहेत. उदाहरणार्थ, जसे खावें तशी बुद्धि होते, किंवा ब्रह्मचर्यपालन हे व्यक्तीच्या सर्वांगीण विकासाला आवश्यक आहे हे नियम केव्हाही पाळलेच पाहिजेत. कारण हे मनुष्यकृत नाहीत; पण जातिभेद किंवा अस्पृश्यता हे मनुष्यांनी विशिष्ट परिस्थितीत समाजाच्या कल्याणाकरिता घातलेले निर्बंध ती परिस्थिति नष्ट झाल्यावर काढून टाकण्याचा समाजाला निःसंशय अधिकार आहे. वर्णाश्रमसंस्थेतील सर्व मनुष्यकृत नियम आजपर्यंत आपण बदलीत आलो आहो. हे नियम परिस्थितीप्रमाणे, समाजाच्या कल्याणाकडे नजर देऊन बदलणे यांत अधर्म काहीच नाही. “यतोऽभ्यु-

दयनिःश्रेयससिद्धिः स धर्मः ” अशी धर्माची व्याख्या असल्यामुळे, धर्माला समाजाच्या ऐहिक स्वास्थ्याशी कांही कर्तव्य नाही असे म्हणणाऱ्या लोकांना धर्म म्हणजे काय ते समजले नाही असे म्हणून त्यांच्याकडे दुर्लक्ष करणे हीच गोष्ट उचित आहे. समाजाच्या प्रगतीचे दोन शत्रु असतात. एक कधीच आणि कशांतच बदल करण्यास तयार नसलेले लोक आणि दुसरे या रूढीलाच धर्म समजणाऱ्या नाफेर लोकांना धार्मिक समजून धर्माला शिव्या देणारे लोक. खरे पाहिले तर वर्णाश्रमात्मक धर्म हा व्यक्तीच्या व समाजाच्या कल्याणाकरिता अवतरला आहे व या ध्येयाकडे नजर देऊन आवश्यक ते फेरफार वेळोवेळी त्यांत पुढारी लोक करीत आले आहेत. असे फेरफार करण्याइतकी त्याची घटना लवचिक आहे, हे मागील इतिहासावरून सहज कळून येईल. आणि असे असल्यामुळेच या वर्णाश्रमात्मक धर्माचा पुरस्कार आज हजारां वर्षे महाराष्ट्रांतील लोक करीत आले. ही गोष्ट लक्षांत घेऊन व आपल्या वाडवडिलांनी या सर्वश्रेष्ठ धर्माकरिता जो त्याग केला आहे त्याचे स्मरण ठेवून या धर्माबद्दल व आपल्या धर्मप्रधान संस्कृतीबद्दल कोणीही अनुदार उद्गार काढू नये, रूढीला धर्म समजू नये, धर्माचे खरे स्वरूप व इतिहास समजून घ्यावा आणि आपले मुसलमान व ख्रिश्चन बांधव आपआपल्या धर्माचा जसा अभिमान बाळगतात तसाच अभिमान आपणही आपला धर्म आणि धर्मप्रधान संस्कृति यांबद्दल बाळगावा म्हणून हे पुस्तक लिहिले आहे. या संस्कृतींत चारी वर्णांना सारखेच महत्त्व दिले आहे. त्यांपैकी जे पुरुष श्रेष्ठ होतात ते साहजिकच सन्मान पावतात. ही नैसर्गिक श्रेष्ठ-कनिष्ठता सांडली तर भागवतधर्माने सर्वत्र समतेचा पुरस्कार करून प्रत्येक मनुष्याला नराचा नारायण बनण्याचे स्वातंत्र्य आहे असे सांगितले आहे. क्षत्रिय वर्णाला या संस्कृतींत फार महत्त्व आहे कारण तिचे आजपर्यंत क्षत्रियांनी संरक्षण केले आहे. समाजाच्या कल्याणाकरिता स्वार्थत्यागपूर्वक प्रत्येक व्यक्तीने आपले कर्तव्य आजन्म केले पाहिजे असा या संस्कृतीचा नियम आहे. ही संस्कृति जितकी स्वधर्मनिष्ठ आहे तितकीच परधर्मसहिष्णूही आहे. कारण ती एकच धर्म मानते व बाकीच्या

पंथांचा आपल्यांत समावेश करण्यास तयार असते. गाई, स्त्रिया व विद्वान् यांची या संस्कृतींत फार काळजी घेतली जाते. ध्येय आणि व्यवहार, ब्राह्मण आणि क्षत्रिय, अद्वैत आणि भक्ति, ज्ञान आणि कर्म या सर्वांचा समुच्चय या संस्कृतींत झाला आहे. ‘ सर्वे नः सुखिनः संतु । सर्वे संतु निरामयाः । सर्वे भद्राणि पश्यंतु । माकश्चिद्दुःखभागभवेत् ’ अशी या संस्कृतीची मनीषा असल्यामुळे जेथे जेथे सज्जनांचा छळ होत असेल तेथे तेथे धावून जाणें व दुष्टांचा नाश करून सज्जनांना संकटमुक्त करणें हें या संस्कृतींत आवश्यक समजलें जातें. अशा तऱ्हेच्या या दैवी संस्कृतीचें संरक्षण करणें आपलें कर्तव्य आहे असें आज हजारों वर्षे महाराष्ट्र समजत आला आहे. महाराष्ट्राच्या या कर्तव्यालाच “महाराष्ट्र धर्म” असें समर्थानी म्हटलें आहे. त्यांच्या वेळीं महाराष्ट्रांतील सर्व वर्णांच्या लोकांनी, क्षात्रवृत्ति पत्करून या महाराष्ट्र धर्माचें पालन केलें व संस्कृतीचें संरक्षण केलें. ती क्षात्रवृत्ति महाराष्ट्रांतून आज नाहीशी झाल्यामुळे, व खरे ब्राह्मण व खरे क्षत्रिय महाराष्ट्रांत आज अस्तित्वांत नसल्यामुळे वर्णधर्म उत्सन्न झाले आहेत आणि त्यामुळे या संस्कृतीवर मोठें संकट आलें आहे.

लोक निर्वल झाल्यामुळे त्यांच्या संस्कृतीचा व भाषेचा त्यांच्याच देशांत अपमान होत आहे व अज्ञानामुळे, स्वकीयांकडून त्यांचा उपहास होत आहे. संस्कृतीचा आणि धर्माचा उपहास करण्यापेक्षा खरे ब्राह्मण व खरे क्षत्रिय बनून या दैवी संस्कृतीचें संरक्षण करणें ही गोष्ट आज अत्यंत आवश्यक होऊन बसली आहे. अज्ञानामुळे आपण आपल्याच संस्कृतीचा जर उपहास करूं लागलों तर आपल्याजवळ आपलें असें म्हणण्यास काय राहिलें, याचा प्रत्येकाने विचार केला पाहिजे. संस्कृतींत दोष शिरले असतील तर ते काढून टाकण्यासाठी आवश्यक त्या सुधारणा समाजव्यवस्थेंत घडवून आणल्या पाहिजेत. ज्यांना बुद्धि असेल त्यांनी ब्राह्मण होऊन ज्ञानसंपादन व ज्ञानप्रसार केला पाहिजे व शास्त्रीय शोध लावून ज्ञानांत भर टाकली पाहिजे आणि सामर्थ्य असेल त्यांनी क्षात्रवृत्ति स्वीकारून संस्कृतीचें संरक्षण करण्याला तयार झालें पाहिजे. “ शस्त्रं द्विजातिभिर्ग्राह्यं

धर्मो यत्रोपरुध्यते ” धर्मावर संकट आल्यास सर्वांनी शस्त्रधारण करावे अशी धर्माज्ञा आहे. शिवाजीमहाराजांच्या वेळीं ब्राह्मणांपासून शूद्रापर्यंत सर्वांनी क्षात्रवृत्ति स्वीकारून धर्मरक्षण केले होते. आजही महाराष्ट्रांतील लक्षावधि तरुणांनी क्षात्रवृत्ति स्वीकारणे अवश्य झाले आहे. धर्मनिष्ठ व्हा आणि खरे ब्राह्मण व खरे क्षत्रिय बनून, संस्कृतीचे संरक्षण व संवर्धन करण्याची सिद्धता करा म्हणजे ऐश्वर्य तुमचे आहे असा या पुरातन संस्कृतीचा महाराष्ट्रांतील आजच्या तरुणांना संदेश आहे.

 ✱ समाप्त ✱

सूचि

अगस्ति ३, १०, ११, १३, १४	तुकोबाराय १६६
अपरान्त ४, ११	तुळजाभवानी १९०
अशोक ७४	तैत्तिरीयोपनिषत् ५१
आनंदवनभुवन १९१, १९२	दण्डकारण्य १४
आर्य १०, १३, १४, १५, १६	दासोपंत १६५
आशावाद १८७	देवगिरी १५६, १५७
आश्रम १०४	देव आणि धर्म १७८, १७९
आहार १०८	देवद्रोही १८९
ईशोपनिषत् ४२	देशभक्ति १७८
उपनयन ६०, १०५	द्रविड १५, १६
उपःसूक्तें २०, २१, २२	धर्म १७६
ऋग्वेद १६, १७	धर्मभक्ति १७८
ऋषींचें ऋण १, ३	नचिकेता ४५
एकनाथ १६०	नामदेव १५३
कैठोपनिषत् ४४	नायकोराव १६९
कल्पसूत्रें १८	निरुक्त १८
केनोपनिषत् ४४	न्यायशास्त्र ६४
क्षत्रिय १०१, १०२	पतंजलि ८०
क्षात्रधर्म १८९	पाणिनि ९, ६६, ६७, ६८
खोलेश्वर १३०	पुनर्विवाह ३२, ११०
गीता ८२, ८३	प्रपंचपरमार्थ १८५, १८६
चतुर्वर्गचिंतामणि १३२	प्रयत्नवाद १८८
चातुर्वर्ण्य ६५, ६६, ९५, ९६	प्रश्नोपनिषद् ४९
चालुक्य १२१, १२२	बादरायण व्यास ८०
छंद १९	बुद्ध ७१
जैन ७४	बोपदेव १३३
जैमिनी ८०	ब्रह्मयज्ञ ६१
ज्योतिष १९	ब्राह्मण १००

भक्तियोग १५०, १५१	वर्ण ५८, ९३, ९४, ९७, ९८, ९९, १००
भागवत धर्म १६२, १६३	वसाहत ९, १०, ११
भृगु ११, १३	वामनपंडित १६९
मध्वाचार्य १३३, १३५	विजयानगर १५८
मनुस्मृति ८८, ८९	विवाह २८-३२, ५९, ९१, १०९, ११२
मराठी भाषा १४४, १५९, १६१	विदर्भ ५, ६, १६
महम्मद पैगंबर १५६	विज्ञानेश्वर १२६
महाराष्ट्र ४, ५, ६	वेद १७, १८
महाराष्ट्र धर्म १६९, १९९	वैश्य १०२
महाराष्ट्रिक ७०	व्याकरण १८, १९
महावीर ७४	व्रतें उद्यापनें १३९
महंत १८२	शक्तिवाद १८९, १९०
मानभाव १३६, १३७	शंकराचार्य १२४, १३३, १३४
मारुती १८१	शातवाहन १२०, १२१
मुक्तेश्वर १७०	शिक्षा १८
मुकुंदराय १३१, १३२	शूद्र १०२, १०३
यज्ञ २, ३, २६, ३८, ६०, ६१, ६२, १४९	शौपेनहार ५४, ५५
यादव १२९, १३०	सत्यकामजावाल ३६
राजकारण १८५, १८७	संस्कृति ६, ७, १९३, १९४, १९९
राजधर्म ११६, १७१	सांवतामाळी १५३
राज्यव्यवस्था ३४, ५७	सांख्य ६३
रामदास १७४	सूत्रें ५६
रामानुजाचार्य १२८, १३३	सेना न्हावी १५४
रामोपासना १८०, १८१, १८२	हेमाद्रि १३२, १३३
राष्ट्रकूट १२४	हयुएन्संग १२२, १२३
लिंगायत १२६	ज्ञानेश्वर १४०

